

# ਮਨੁਸ਼



ਧਿਰੋਮ ਸੌਂਝੀ

ਸਭਦਾਂ

(ਕਾਵਿ ਸੰਗ੍ਰਹ)

**ਇਸ ਕਲਮ ਤੋਂ :**

1. ਪਲਾਸ਼ ਦੇ ਪੱਤੇ 2007
2. ਆਪਣੇ ਜ਼ੋਰੀ ਛਾਂ 2010

# ਸਭਦਾਤਾ

ਬਿਕਰਮ ਸੋਹੀ



ਪੰਜਾਬੀ ਲੋਕ ਵਿਰਾਸਤ ਅਕਾਦਮੀ  
ਲੁਧਿਆਣਾ

# Sardalan

Collection of Poems by

Dr. Bikram Singh Sohi

812 Prairie Creek Dr Pacifica CA 94044 United States

Mob.+14437601098

India : 43-Guru Amardas Nagar Jalandhar,

Punjab-144008, India

WhatsApp+91-98723-32052

Cover Page : Pearl Multani

ISBN : 978-93-81439-83-8

Price : 200/-

First Print : June 2022

*Sole Distributor*  
**Singh Brothers**, Amritsar

*Publishers :*



ਨਾਨਕ ਪ੍ਰਿੰਟ  
ਪ੍ਰਾਤਿਵਸਾਲ

5-ਸਿਟੀ ਸੈਂਟਰ,  
ਨਜ਼ਦੀਕ ਗੁਰੂ ਨਾਨਕ ਭਵਨ, ਅੰਮ੍ਰਿਤਸਰ



**Punjabi Lok Virasat Academy**  
Ludhiana


*Printed at*

**Printwell**

146, Industrial Focal Point, Amristar

ਧਰਤੁ ਸੁਹਾਵੀ ਤਾਲੁ ਸੁਹਾਵਾ  
ਵਿਚਿ ਅੰਮ੍ਰਿਤ ਜਲੁ ਛਾਇਆ ਰਾਮ ॥

ਧਰਤੀ ਸੁਹਾਵੀ ਦੇ ਨਾਂ...



ਇਹਨਾਂ ਵੰਡਣੇ ਸੀ ਰੱਬ  
ਇਹਨਾਂ ਬੁੱਲਾ ਵੰਡ 'ਤਾ !  
ਤੇਰਾ ਸਾਗ ਵਾਲਾ ਕੁੱਜਾ  
ਤੇਰਾ ਚੁੱਲਾ ਵੰਡ 'ਤਾ !  
ਤੇਰੇ ਵਾਰਸਾਂ ਦੀ ਹੀਰ  
ਸਰਹੱਦ ਤੇ ਮਿਲੀ  
ਕਹਿੰਦੀ ਹਿੰਦੂ ਆਂ ਨਾ ਸਿੱਖ !  
ਨਾ ਕੁਰਾਨ ਆ ਪੜ੍ਹੀ !  
ਮੇਰਾ ਕੋਈ ਨਾ ਮੁਹੱਲਾ  
ਮੇਰੀ ਕੋਈ ਨਾ ਗਲੀ !  
ਮੇਰੀ ਇੱਕ ਲੱਤ ਲਹਿੰਦੇ  
ਇੱਕ ਚੜ੍ਹਦੇ ਅੜੀ !  
ਮੇਰੇ ਵਾਰਸਾ ਵੇ ਆ ਕੇ ਸੈਂਧੂ  
ਲੈ ਜਾ ਝੌਲਿਆ !

## ਤਤਕਰਾ

1. ਚਾਂਦਨੀ ਚੌਂਕ	13	24. ਸੁਰਮਿਆਂ ਦਾ ਕਤਲ	52
2. ਦੋ ਬੇੜੀਆਂ 'ਚ	14	25. ਸੰਗਮਰਮਰਦੀ ਚਮਕ	54
3. ਹਿਰਨੀ ਦੀ ਅੱਖ	15	26. ਇੱਕ ਰੋਸ	55
4. ਮੈਂ ਅੱਗ ਦੀ ਸਿਆਹੀ	16	27. ਤੇਰਾ ਪੂਰਾ ਸੀ ਪੰਜਾਬ	58
5. ਕੇਸਾਂ ਦੀਆਂ ਸਰੰਗੀਆਂ	18	28. ਐਂਖੁਦਾ ਤੇਰੀ ਖੁਦਾਈ	62
6. ਅੱਜ ਅੰਬਰ ਡੂੰਘਾ ਬੀਜਿਆ	19	29. ਗੱਲਾਂ ਅੰਦਰ ਲੋਅ	64
7. ਬਾਕੀ ਬਾਤ ਵੀ ਹੈ	21	30. ਜਦ ਵੀ ਵਰਕਾ ਫੋਲਦਾਂ	66
8. ਜੋ ਪਰੀਆਂ ਸੀ ਘੱਲੀਆਂ	23	31. ਸਫਰ ਅਜੇ ਮੁੱਕਿਆ ਨਹੀਂ	68
9. ਅਸੀਂ ਖਿੜ ਖਿੜ ਜਾਣਾ ਏ	27	32. ਬਾਕੀ ਬਾਤ ਵੀ ਹੈ	70
10. ਬੇਖੁਦੀ ਵੀ ਹੈ	29	33. ਫੁੱਲਾਂ ਦੇ ਸਰਨਾਵੇਂ ਵਾਲਾ	72
11. ਦੇਹੜੀ ਇਹ ਖੰਡ ਮਿਸ਼ਗੀ	30	34. ਤੀਆਂ ਵਾਲੇ ਮੇਲੇ ਦੀ ਓਹ ਪੌਣ	73
11. ਜਦ ਵੀ ਵਰਕਾ ਫੋਲਦਾਂ	31	35. ਰੁਕੀਂ ਨੀ ਹਵਾਏ	75
12. ਤੂੰ ਦਿਲਾ ਕਰ ਆ	33	36. ਇਹ ਕਦਮ ਨਹੀਂ ਇਹ ਵਾਕ ਨੇ	77
13. ਕੱਚ ਦੀਆਂ ਕਹਾਣੀਆਂ	34	37. ਚੌਣ ਨਿਸ਼ਾਨ	78
14. ਕਾਂਝਾਰ	36	38. ਸਰਦਲਾਂ ਖਾਮੋਸ਼ ਨੇ	80
15. ਜੋ ਸੁਰਜ ਸੀ ਆਪ	37	39. ਛਾਸਲਾ	87
16. ਪਤਾਲ-ਏ-ਬੰਦਰੀ	39	40. ਸ਼ੋਰ ਦਾ ਤੀਰਥ	90
17. ਬੂਹੇ ਮੇਰੇ ਤੋਂ ਮੁੜੀਆਂ	41	41. ਖੀਵੀ ਸਰਦਲ	91
18. ਰਹਿਬਰੀ ਦੇ ਛਾਣੇ	42	42. ਲਹੂ ਦੀ ਧਾਰ	93
19. ਸਮਿਆ ਦੇ ਬੋਝਿਓਂ ਕਿਰ ਗਏ	44	43. ਹੱਡਾਂ ਦੀ ਰੁੱਤ	94
20. ਪਰਦੇ	45	44. ਦੀਪ ਜਲਦੇ ਕੇਸ ਬਲਦੇ	97
21. ਛੇੜ ਦਿਓ ਹੁਣ ਜਲ ਤਰੰਗ	46	45. ਜ਼ਮੀਗਾਂ ਦੇ ਆਖੇ	98
22. ਰੁਕੀਂ ਨੀ ਹਵਾਏ	47	46. ਦਿਲ ਦੀ ਲਹਿਰ	100
23. ਕੀ ਮਿਲਿਆ ਏ	49	47. ਬੰਨਾ ਢਕੀਰ	101

48. ਚੱਲ ਮਿੱਤਰਾ ਹੁਣ ਦਿੱਲੀ ਚੱਲੀਏ	102	55. ਚਿੱਟਾ ਤੇਜ਼ਾਬ	117
49. ਪ੍ਰੇਮ ਖੇਲਨ ਕੀ ਗੱਲ	105	56. ਤਨ ਤਲਿਸਮ	118
50. ਉੱਡਦੀਆਂ ਪੰਜਾਲੀਆਂ ਦੇ ਗੀਤ	107	57. ਮੁਰਗਾਬੀ ਸੁਣੀਏ ਸਰਵਰ ਨੂੰ ਕੀ	
51. ਦਿਲ ਦੀ ਬੱਦਲੀ	110	ਕਹਿੰਦੀਹੈ	120
52. ਨਹੀਓਂ ਬੁੱਕਲਾਂ ਚਲੁਕਦੇ ਸਿਤਾਰੇ	111	58. ਮੇਰੀ ਹੋਂਦ ਤੇ ਇਤਰਾਜ ਬੜੇ	122
53. ਕੋਕਿਆਂ ਨੂੰ ਮੇਲਦੇ ਈ	113	59. ਸਾਂਝੇ ਵਾਰ ਨੇ ਬੋਹੜ ਅਨਾਰ ਕੀਤਾ	123
54. ਕੀ ਬਣਿਆਂ ਉਹਨਾਂ ਤਲੀਆਂ ਦਾ?	114	60. ਤਲਵਾਰ ਰੁੱਤੇ	125

•

## ਸ਼ੁਆਗਤੀ ਸ਼ਬਦ

ਕਵਿਤਾ ਮਨ ਵਿਚ ਚੰਗਿਰਦੇ ਦਾ ਪ੍ਰਵੇਸ਼ ਵੀ ਹੈ ਤੇ ਆਵੇਸ਼ ਵੀ। ਇਹ ਉੱਗਦੀ ਵੀ ਹੈ ਤੇ ਪੜ੍ਹਨ ਵਾਲੇ ਦੇ ਮਨ ਵਿੱਚ ਸੁਪਨਿਆਂ ਦੇ ਬੀਜ ਵੀ ਕੇਰਦੀ ਹੈ। ਸਦੀਆਂ ਤੋਂ ਇਹ ਸਿਲਸਿਲਾ ਚੱਲ ਰਿਹਾ ਹੈ। ਸਾਡਾ ਵਿਰਸਾ ਵਰਤਮਾਨ ਤੱਕ ਸੁਰੱਖਿਅਤ ਪਹੁੰਚਣ ਦਾ ਕਾਰਨ ਵੀ ਕਵਿਤਾ ਹੀ ਹੈ। ਕਵਿਤਾ ਤਰਲ ਹੋ ਕੇ ਮਨ ਮਸਤਕ ਤੱਕ ਪੁੱਜਣ ਦਾ ਸਭ ਤੋਂ ਅਸਰਦਾਰ ਵਸੀਲਾ ਹੈ। ਸ਼ਾਇਦ ਏਸੇ ਕਰਕੇ ਸਾਡੇ ਪੁਰਾਤਨ ਗਰੰਥ ਵਧੇਰੇ ਗਿਣਤੀ ਵਿਚ ਕਾਵਿ-ਸਰੂਪ ਹੀ ਹਨ। ਏਥੋਂ ਤੱਕ ਕਿ ਇਲਾਜ ਪ੍ਰਬੰਧ ਅਤੇ ਨੀਤੀ ਸ਼ਾਸਤਰ ਦੇ ਬਹੁਤੇ ਗਰੰਥ ਵੀ ਕਵਿਤਾ ਵਿੱਚ ਹੀ ਹਨ। ਕਿਸੇ ਵਕਤ ਵੈਦ-ਪਰੰਪਰਾ ਵਿਚ ਸਰਵੋਤਮ ਡਿਗਰੀ ਕਵੀ ਰਾਜ ਦੀ ਹੁੰਦੀ ਸੀ।

ਬਦੇਸ਼ ਵੱਸਦੇ ਕਵੀ ਮਿੱਤਰ ਬਿਕਰਮ ਸੋਹੀ ਦੀ ਕਾਵਿ-ਪੁਸਤਕ ‘ਸਰਦਲਾਂ’ ਪੜ੍ਹਨ ਪਰਖਣ ਦਾ ਸੁਭਾਗ ਮਿਲਿਆ ਤਾਂ ਪਤਾ ਲੱਗਾ ਕਿ ਕਵਿਤਾ ਕੇਵਲ ਵਿਚਾਰ-ਪ੍ਰਵਾਹ ਜਾਂ ਸੰਵੇਦਨਾ ਦੀ ਅਭਿਵਿਅਕਤੀ ਹੀ ਨਹੀਂ ਸਗੋਂ ਇਸ ਤੋਂ ਕੁਝ ਵੱਧ ਵੀ ਹੈ। ਬਿਕਰਮ ਸੋਹੀ ਕਿੱਤੇ ਵੱਲੋਂ ਅਮਰੀਕਾ ਦੇ ਕੈਲੋਫੋਰਨੀਆ ਸੂਬੇ ਵਿੱਚ ਵੈਟਰਨਰੀ ਡਾਕਟਰ ਹੈ ਪਰ ਕਵਿਤਾ ਸਿਰਜਣ ਉਸ ਦਾ ਸੌਂਕ ਤੇ ਵਿਸ਼ਵਾਸ ਹੈ। ਗੁਰਦਾਸਪੁਰ ਜ਼ਿਲ੍ਹੇ ਦੀ ਸ੍ਰੀ ਹਰਿਗੋਬਿੰਦਪੁਰ ਵੱਖੀ ਨਾਲ ਲੱਗਦੇ ਪਿੰਡ ਸੋਹੀਆਂ ਦਾ ਜੰਮਪਲ ਬਿਕਰਮ ਬਚਪਨ ਤੋਂ ਹੀ ਪੰਜਾਬੀ ਤੇ ਰੂਸੀ ਸਾਹਿਤ ਦਾ ਗਹਿਰ ਗੰਭੀਰ ਪਾਠਕ ਬਣ ਗਿਆ ਸੀ ਕਿਉਂਕਿ ਅਧਿਆਪਕ ਆਗੂ ਬਾਪ ਸ. ਕਰਮ ਸਿੰਘ ਸੋਹੀ ਕੋਲ ਘਰ ਵਿੱਚ ਹੀ ਵਿਸ਼ਾਲ ਪੁਸਤਕ-ਭੰਡਾਰ ਸੀ। ਅੱਤਵਾਦ ਦੇ ਤਪਦੇ ਸੇਕ ਵੇਲੇ ਇਹ ਪਰਿਵਾਰ ਜਲੰਧਰ ਆ ਵੱਸਿਆ। ਜਲੰਧਰ ਤੋਂ ਅਗਲੇਰੀ ਪੜ੍ਹਾਈ ਕਰਕੇ ਉਹ ਪੰਜਾਬ ਐਗਰੀਕਲਚਰਲ ਯੂਨੀਵਰਸਿਟੀ ਲੁਧਿਆਣਾ ਦੇ ਵੈਟਰਨਰੀ ਕਾਲਜ 'ਚ ਬੀ.ਵੀ.ਐਸ.ਸੀ. ਦੀ ਪੜ੍ਹਾਈ ਕਰਨ ਆ ਗਿਆ। ਏਥੇ ਪੜ੍ਹਨ ਵੇਲੇ ਉਸ ਦੀ ਬਹੁਤੀ ਬੈਠਕ ਡਾ. ਮ.ਸ. ਰੰਧਾਵਾ ਲਾਇਬ੍ਰੇਰੀ ਵਿੱਚ ਹੀ ਹੁੰਦੀ। ਉਹ ਪੰਜਾਬੀ ਸਾਹਿਤ ਦਾ ਗੂੜ੍ਹ ਪਾਠਕ ਤਾਂ ਸੀ ਪਰ ਸਿਰਜਣਾ 'ਚ ਮਾਰਗ ਮਗਰੋਂ ਪਛਾਣਿਆ। ਦੋ ਕਾਵਿ ਪੁਸਤਕਾਂ ਤੋਂ ਬਾਅਦ ਸਰਦਲਾਂ ਉਸ ਦਾ ਤੀਜਾ ਕਾਵਿ ਸੰਗ੍ਰਹਿ ਹੈ।

ਇਹ ਕਵਿਤਾਵਾਂ ਪੜ੍ਹਦਿਆਂ ਲੱਗਦਾ ਹੈ ਕਿ ਬਿਕਰਮ ਸੋਹੀ ਕਵਿਤਾ ਦੀ ਭਾਲ ਵਿਚ ਹੈ। ਉਸ ਕਵਿਤਾ ਦੀ ਭਾਲ ਵਿੱਚ, ਜੋ ਮਨੁੱਖੀ ਮਨ ਦੇ ਅੰਦਰੂਨੀ ਤੇ ਬਾਹਰਲੇ ਬੰਧਨ ਤੋੜ ਸਕੇ। ਆਜ਼ਾਦ ਫਿਜ਼ਾ ਵਿਚ ਸਾਹ ਲੈਂਦੀ ਕਵਿਤਾ। ਉਰਦੂ, ਹਿੰਦੀ ਅਤੇ ਅੰਗ੍ਰੇਜ਼ੀ ਕਵਿਤਾ ਦਾ ਪਠਨ ਪਾਠਨ ਕਰਨ ਕਾਰਨ ਉਸ ਦੀ ਸ਼ਾਇਰੀ ਵਿੱਚ ਕਈ ਵਾਰ ਕੁਝ ਸ਼ਬਦ ਤੱਤਸਮ ਰੂਪ ਵਿਚ ਆ ਜਾਂਦੇ ਹਨ। ਉਹ ਸ਼ਬਦ-ਸੰਭਾਲ ਦੇ ਸੌਂਕ ਨੂੰ ਪਾਲਦਿਆਂ ਉਨ੍ਹਾਂ ਸ਼ਬਦਾਂ

ਨੂੰ ਆਪਣੀ ਮਾਂ ਬੋਲੀ ਦੇ ਭੰਡਾਰ ਵਿਚ ਉਸੇ ਰੂਪ ਵਿਚ ਟਿਕਾਉਣ ਦੀ ਗੀਝ ਪਾਲਦਾ ਹੈ। ਬਿਕਰਮ ਸੋਹੀ ਸ਼ਬਦਾਂ ਨੂੰ ਆਵਾਰਾ ਨਹੀਂ ਹੋਣ ਦਿੰਦਾ ਕਿ ਉਹ ਮਨਮਰਜ਼ੀ ਦੇ ਅਰਥ ਪਸਾਰਦੇ ਫਿਰਨ। ਹਰ ਸ਼ਬਦ ਨੂੰ ਕਰੀਨੇ ਨਾਲ ਟਿਕਾਉਂਦਾ, ਸਜਾਉਂਦਾ ਤੇ ਕਵਿਤਾਉਂਦਾ ਹੈ। ਉਸ ਦੀ ਸ਼ਾਇਰੀ ਸਾਨੂੰ ਨਵੇਂ ਅਨੁਭਵ ਮੰਡਲ ਵਿਚ ਲੈ ਤੁਰਦੀ ਹੈ। ਉਸ ਲਈ ਕੋਈ ਵੀ ਵਿਸ਼ਾ ਵਰਜਿਤ ਨਹੀਂ, ਸਗੋਂ ਹਰ ਵਿਸ਼ਾ ਹੀ ਪ੍ਰਗਟਾਉਣ ਯੋਗ ਹੈ। ਆਪਣੇ ਨਾਨਾ ਜੀ ਸ: ਇਕਬਾਲ ਸਿੰਘ ਮੱਲ੍ਹੀ ਪਾਸੋਂ ਦੇਸ਼ ਵੰਡ ਬਾਰੇ ਸੁਣੀਆ ਗੱਲਾਂ ਕਵਿਤਾ 'ਚ ਪਰੋਂਦਿਆਂ ਸਾਨੂੰ 1947 ਦੇ ਉਜਾੜੇ ਕੋਲ ਲਿਆ ਖੜ੍ਹਾ ਕਰਦਾ ਹੈ। ਇੰਜ ਲੱਗਦਾ ਹੈ ਕਿ ਇਹ ਸਾਰਾ ਕੁਝ ਉਸ ਦੇ ਨਾਨਾ ਜੀ ਨਾਲ ਨਹੀਂ, ਬਿਕਰਮ ਨਾਲ ਵਾਪਰਿਆ ਹੈ।

ਕੋਈ ਪਾਕਿ ਲਈ ਬੈਠਾ  
ਕਿਸੇ ਹਿੰਦ ਮੱਲਿਆ।  
ਤੇਰਾ ਪੂਰਾ ਸੀ ਪੰਜਾਬ,  
ਅੱਧਾ ਹੋਇਆ ਝੱਲਿਆ।  
ਤੇਰਾ ਪੂਰਾ ਸੀ ਪੰਜਾਬ,  
ਟੋਟੇ ਹੋਇਆ ਝੱਲਿਆ।  
ਇਨ੍ਹਾਂ ਵੰਡਣੇ ਸੀ ਰੱਬ,  
ਇਨ੍ਹਾਂ ਬੁੱਲਾ ਵੰਡ 'ਤਾ।  
ਤੇਰਾ ਸਾਰਾ ਵਾਲਾ ਕੁੱਜਾ,  
ਤੇਰਾ ਚੁੱਲਾ ਵੰਡ 'ਤਾ।  
ਤੇਰੇ ਵਾਰਸਾਂ ਦੀ ਹੀਰ,  
ਸਰਹੱਦ ਤੇ ਮਿਲੀ।  
ਕਹਿੰਦੀ ਹਿੰਦੂ ਆਂ ਨਾ ਸਿੱਖ,  
ਨਾ ਕੁਰਾਨ ਆ ਪੜ੍ਹੀ।  
ਮੇਰਾ ਕੋਈ ਨਾ ਮੁਹੱਲਾ,  
ਮੇਰੀ ਕੋਈ ਨਾ ਗਲੀ।  
ਮੇਰੀ ਇੱਕ ਲੱਤ ਲਹਿੰਦੇ,  
ਇੱਕ ਚੜ੍ਹਦੇ ਅੜੀ।  
ਮੇਰੇ ਵਾਰਸਾ ਵੇ ਆ ਕੇ ਮੈਨੂੰ  
ਲੈ ਜਾ ਝੱਲਿਆ।

ਇਹ ਕਵਿਤਾ ਦੀਆਂ ਸਤਰਾਂ ਨਹੀਂ! ਧਰਤੀ ਮਾਂ ਦੇ ਟਸ ਟਸ ਕਰਦੇ, ਲਹੂ-ਭਿੱਜੇ ਸਿਆੜ ਹਨ ਜੋ ਮਨ ਦੀ ਕੋਮਲ ਭੂਮੀ ਵਿਚ ਦਰਦਾਂ ਨੇ ਕੱਢੇ ਹਨ। ਸੰਵੇਦਨਸ਼ੀਲ ਕਵੀ-

ਮਨ ਹੀ ਇਸ ਦਰਦ ਨੂੰ ਆਪਣੇ ਪੁਰਖਿਆਂ ਤੋਂ ਉਧਾਰਾ ਲੈ ਕੇ ਕਵਿਤਾ 'ਚ ਢਾਲ ਸਕਦਾ ਹੈ।

ਮੇਰਾ ਬਿਕਰਮ ਸੋਹੀ ਦੀ ਕਵਿਤਾ ਪੜ੍ਹਦਿਆਂ ਵਿਸ਼ਵਾਸ ਗੂੜਾ ਹੋਇਆ ਹੈ ਕਿ ਕਵੀ ਲਈ ਕੋਈ ਵੀ ਵਿਸ਼ਾ ਵਰਜਿਤ ਨਹੀਂ ਹੁੰਦਾ। ਆਸਥਾ ਨਾਲ ਸੰਬੰਧਿਤ ਵਿਸ਼ੇ ਨਿਭਾਉਂਦਿਆਂ ਵੀ ਉਹ ਤਰਕਸ਼ੀਲਤਾ ਨਹੀਂ ਤਿਆਗਦਾ। ਹਰਿਮੰਦਰ ਸਾਹਿਬ ਤੇ ਹੋਏ ਹਮਲੇ ਦੀ ਵਾਰਤਾ ਸੁਣਾਉਂਦਿਆਂ ਉਹ ਵਿਅਕਤੀਆਂ ਤੇ ਵਰਤਾਰਿਆਂ ਨੂੰ ਸਿਰਫ ਵਰਤਣ ਯੋਗ ਸਮੱਗਰੀ ਵਜੋਂ ਹੀ ਰੱਖਦਾ ਹੈ, ਉਨ੍ਹਾਂ ਦਾ ਨਾਇਕਤਵ ਜਾਂ ਖਲ ਨਾਇਕਤਾ ਉਸਾਰਨ ਦੀ ਹਮਾਕਤ ਨਹੀਂ ਕਰਦਾ ਉਸਦੀ ਇਹੀ ਮੂਬਸੂਰਤੀ ਹੈ। ਸ਼ਬਦ ਉਸ ਲਈ ਆਧਾਰ ਸਮੱਗਰੀ ਹੈ, ਜਿਸ ਤੇ ਉਸਾਰ ਕਰਨ ਲੱਗਿਆਂ ਕੋਮਲ ਬੁਰਸ਼ ਛੋਹਾਂ ਨਾਲ ਪ੍ਰਭਾਵ-ਚਿੱਤਰ ਉਸਾਰਦਾ ਹੈ। ਬਿਕਰਮ ਸੋਹੀ ਦੀ ਸਾਕਾ ਨੀਲਾ ਤਾਰਾ ਬਾਰੇ ਇੱਕ ਕਵਿਤਾ ਇਸ ਸੰਗ੍ਰਹੀ ਵਿਚ ਹੋਕਾ ਬਹੁਤ ਹੀ ਨਿਵੇਕਲੀ ਅਤੇ ਬਾਕੀ ਕਵਿਤਾਵਾਂ ਤੋਂ ਵੱਖਰੇ ਮੁਹਾਵਰੇ ਵਾਲੀ ਹੈ। ਭਾਵੇਂ ਹਰ ਵਿਸ਼ਾ ਆਪਣੇ ਖਾਤਰ ਵੱਖਰਾ ਮੁਹਾਵਰਾ ਤੇ ਸ਼ਬਦ ਸਮੱਗਰੀ ਲੈ ਕੇ ਆਉਂਦਾ ਹੈ।

ਟੈਂਕ ਚਾੜ੍ਹ ਕੇ ਸੱਚੇ ਤਖ਼ਤ ਉੱਤੇ,  
ਹੁਣ ਆਖਦੇ ਸਭ ਕੁਝ ਭੁੱਲ ਜੋ ਜੀ।  
ਭੁੱਲਿਉ ਸੁਰਖ ਸਰੋਵਰ ਅੰਮ੍ਰਿਤ ਦਾ,  
ਬੂਟ ਵਿੱਚ ਪਰਿਕਰਮਾ ਭੁੱਲ ਜੋ ਜੀ।

ਤੱਤੀ ਤਵੀ ਤੇ ਖਿੜਿਆ ਫੁੱਲ ਵੇਖਣ,  
ਆਈਆਂ ਸੰਗਤਾਂ ਦੂਰੋਂ ਭਾਰੀਆਂ ਨੇ।  
ਲਾਈ ਸ਼ਿਸਤ ਹਿੰਦ ਦੀ ਮਲਿਕਾ ਨੇ,  
ਅੱਜ ਖੱਚੀਆਂ ਮੂਬ ਤਿਆਰੀਆਂ ਨੇ,  
ਟੈਂਕ ਪਿੰਜਦਾ ਜਾਏ ਕਿਲਕਾਰੀਆਂ ਨੂੰ,  
ਦੁੱਧ ਵਾਲੀਆਂ ਦੰਦੀਆਂ ਸਾਰੀਆਂ ਨੂੰ।

ਕਈ ਆਏ ਨੇ ਸਾਨੂੰ ਮਿਟਾਉਣ ਵਾਲੇ,  
ਖੁਗ ਖੋਜ ਨਾ ਮਿਟਿਆ ਬਾਣਿਆਂ ਦਾ।  
ਵੇਖੋ! ਅੱਜ ਵੀ ਗੋਬਿੰਦ ਦੀ ਤੇਰਾ ਲਿਸਕੇ,  
ਰਿਹਾ ਕੱਖ ਨਾ ਰਜੇ ਤੇ ਰਾਣਿਆਂ ਦਾ।

ਭਾਵੇਂ ਕਰੋਨਾ ਕਹਿਰ ਹੋਵੇ ਜਾਂ ਦਿੱਲੀ ਦੀਆਂ ਬਰੂਹਾਂ ਤੇ ਲੱਗਿਆ ਕਿਰਤੀ ਕਿਸਾਨ ਮੋਰਚਾ, ਉਹ ਬਹੁਤ ਵੱਖਰੇ ਪ੍ਰਭਾਵ ਚਿੱਤਰ ਉਸਾਰਦਾ ਹੈ। ਉਸ ਦੀ ਕਾਵਿ ਵਿਧੀ ਸ਼ਬਦਾਂ ਨਾਲ ਕੋਲਾਜ ਪੈਟਰਨ ਵਾਲੇ ਚਿੱਤਰ ਉਸਾਰਨ ਦੀ ਹੈ।

ਉਸ ਵਾਸਤੇ ਸ਼ਬਦ ਅਜੇ ਸਮੱਗਰੀ ਹਨ, ਇਸ ਤੋਂ ਅੱਗੇ ਤੁਰਕੇ ਉਸਨੇ ਸ਼ਬਦਾਂ ਨੂੰ ਆਪਣੇ ਵਿਚਾਰ ਪ੍ਰਬੰਧ ਅਤੇ ਵਿਚਾਰ-ਪ੍ਰਵਾਹ ਦਾ ਵਾਹਕ ਬਣਾਉਂਦਾ ਹੈ।

ਮੈਂ ਉਸ ਦਿਨ ਦੀ ਉਡੀਕ ਵਿੱਚ ਹਾਂ।

ਬਿਕਰਮ ਸੋਹੀ ਕੋਲ ਦਿਸ਼ਟੀ ਵੀ ਹੈ ਤੇ ਦਿਸ਼ਟੀਕੋਨ ਵੀ। ਉਸ ਦਾ ਵਿਗਿਆਨਕ ਨਜ਼ਰੀਆ ਅਤੇ ਅਧਿਐਨ ਕਈ ਵਾਰ ਉਸਨੂੰ ਤਰਲ ਹੋਣੋਂ ਵਰਜਦਾ ਪ੍ਰਤੀਤ ਹੁੰਦਾ ਹੈ ਪਰ ਉਸ ਨਾਲ ਵਿਚਾਰ ਚਰਚਾ ਕਰਕੇ ਗੱਲ ਸਪਸ਼ਟ ਹੁੰਦੀ ਹੈ ਕਿ ਸ਼ਬਦ ਸੰਭਾਲ ਉਸ ਲਈ ਜਨੂੰਨ ਵਾਂਗ ਹੈ, ਛੈਸ਼ਨ ਵਾਂਗ ਨਹੀਂ।

ਮੈਨੂੰ ਚੰਗਾ ਲੱਗਦਾ ਹੈ ਜਦ ਵੈਟਰਨਰੀ ਦੀ ਪੜ੍ਹਾਈ ਕਰਕੇ ਪੰਜਾਬ ਐਗਰੀਕਲਚਰਲ ਯੂਨੀਵਰਸਿਟੀ ਲੁਧਿਆਣਾ ਦੇ ਕਲਾਵੰਤ ਪ੍ਰੱਤਰ ਸਿਰਫ ਰੁਜ਼ਗਾਰ ਨਹੀਂ ਕਮਾਉਂਦੇ ਸਗੋਂ ਸਾਹਿੱਤ ਸਿਰਜਣਾ ਤੇ ਕਲਾ ਦੇ ਹੋਰ ਖੇਤਰਾਂ ਚ ਵੀ ਨਾਮਣਾ ਖੱਟਦੇ ਹਨ। ਇਹ ਇਸ ਯੂਨੀਵਰਸਿਟੀ ਦੀ ਮੋਹਰ ਛਾਪ ਹੈ ਜੋ ਸਪਸ਼ਟ ਦਿਸਦੀ ਹੈ। ਸਾਹਿੱਤ ਸਿਰਜਣਾ, ਪੇਟਿੰਗ, ਫੋਟੋਗਰਾਫੀ, ਅਦਾਕਾਰੀ ਜਾਂ ਸੰਗੀਤ ਖੇਤਰ ਹੋਵੇ ਵੈਟਰਨਰੀ ਕਾਲਜ ਨੇ ਸਾਨੂੰ ਬਹੁਤ ਮਹਾਂਰਥੀ ਦਿੱਤੇ ਨੇ।

ਅਧਿਆਪਕਾਂ ਦੋਂ ਡਾ ਸੁਰੋਸ਼ਵਰ ਸ਼ਰਮਾ ਵਰਗੇ ਸਿਤਾਰਵਾਦਕ, ਪੀ ਐਨ ਦਿਵੇਦੀ ਤੇ ਕੀਰਤੀ ਦੂਆ ਵਰਗੇ ਅਦਾਕਾਰ, ਸੁਖਨੈਨ, ਦੇਵਿੰਦਰ ਸੰਘ, ਸੂ. ਸਤਨਾਮ ਸਿੰਘ, ਜਸਬੀਰ ਮਹਿਰਮ ਤੇ ਵੀਰ ਸੁਖਵੰਤ ਵਰਗੇ ਸੁਰਵੰਤੇ ਗਾਇਕ ਰੂਹ ਨੂੰ ਤਾਜ਼ਗੀ ਦਿੰਦੇ ਨੇ, ਬਲਬੀਰ ਬਗੀਚਾ ਸਿੰਘ ਵਰਗੇ ਸ਼ਾਇਰ ਰੂਹ ਤ੍ਰਿਪਤਾਉਂਦੇ ਨੇ।

ਹੁਣ ਬਿਕਰਮ ਸੋਹੀ ਨੇ ਆਪਣੀ ਤੀਸਰੀ ਕਾਵਿ ਪੁਸਤਕ ਰਾਹੀਂ ਦਸਤਕ ਦਿੱਤੀ ਹੈ। ਉਸ ਦੇ ਬਹਾਨੇ ਪੁਰਾਣੇ ਵਕਤ ਦੇ ਨਾਇਕ ਚੇਤੇ ਕਰਦਿਆਂ ਮੈਨੂੰ ਮਾਣ ਮਹਿਸੂਸ ਹੋ ਰਿਹਾ ਕਿ ਮੈਂ ਲਗਪਗ ਸਭਨਾਂ ਦਾ ਪਿਆਰ ਪਾਤਰ ਰਿਹਾ ਹਾਂ। ਬਿਕਰਮ ਮੈਥੋਂ ਲਾਂਭੇ ਲਾਂਭੇ ਜੁਆਨ ਹੋ ਗਿਆ ਪਰ ਇਸ ਦੀਆਂ ਗੁਰਦਾਸਪੁਰੀ ਜੜ੍ਹਾਂ ਕਾਰਨ ਮੇਰੇ ਵਾਲੇ ਬਿਰਖਾਂ ਦੀ ਛਾਂ ਜਿਹਾ ਹੈ। ਮੈਨੂੰ ਮਾਣ ਹੈ ਕਿ ਉਸ ਨੇ ਸ਼ਬਦ ਨੂੰ ਧਰਮ ਵਾਂਗ ਸੰਭਾਲਿਆ ਹੈ।

ਬਿਕਰਮ ਸੋਹੀ ਦੇ ਸੱਜਰੇ ਕਾਵਿ-ਸੰਗ੍ਰਹਿ ਸਰਦਲਾਂ ਦਾ ਸੁਆਗਤ ਹੈ।

—  
ਗੁਰਬਜਨ ਸਿੰਘ ਰਿੱਲ

(ਗੁਰਬਜਨ ਸਿੰਘ ਰਿੱਲ)

ਚੇਅਰਮੈਨ,  
ਪੰਜਾਬੀ ਲੋਕ ਵਿਰਾਸਤ ਅਕਾਡਮੀ,  
ਲੁਧਿਆਣਾ।

## ਚਾਂਦਨੀ ਚੌਂਕ

ਤਸੱਦਦ ਨੂੰ ਸਹਿਜ ਮਿਲਿਆ  
ਕਹਿਰ ਨੂੰ ਅਨਹਦ ਨਾਦ  
ਚਾਂਦਨੀ ਚੌਂਕ ਵਿੱਚ ਸੀਸ ਗਿਰਿਆ  
ਸੁਰ-ਲੋਕ ਸੁਣੀ ਆਵਾਜ਼

ਸਿਰਾਂ ਦੇ ਸਾਜ਼ ਤੇ  
ਆਰਿਆਂ ਦਾ ਗਾਜ਼ ਫਿਰਿਆ  
ਖੂਨ ਦੀ ਸਰਗਮ ਕਿਹਾ  
ਇੱਕ ਓਂਕਾਰ, ਇੱਕ ਓਂਕਾਰ

ਦੇਗਾਂ ਦੇ ਉਬਾਲ ਨੇ  
ਅਕੀਦਤ ਦੀ ਇੰਤਹਾ ਪਰਖੀ  
ਜਿਸਮਾਂ ਦੀ ਚਾਰਦੁਆਰੀ ਨੇ  
ਹੂਹਾਂ ਦੀ ਪਰਵਾਜ਼

ਬਦਨ ਤੇ ਅੱਗ ਦੇ ਛੁੱਲ ਖਿੜੇ  
ਸ਼ਿੱਦਤ ਦੀ ਇਉਂ ਬਹਾਰ ਆਈ  
ਮੁਰਸ਼ਦ ਦੇ ਸਾਹਵੇਂ ਮਹਿਕਿਆ  
ਇੱਕ ਅਗਨ ਦਾ ਗੁਲਜ਼ਾਰ

ਦੈਰ ਡੋਲੇ, ਇਸ਼ਟ ਡੋਲੇ  
ਤਿਲਕ ਹੋਇਆ ਬੇਜ਼ਾਰ  
ਹਿੰਦ ਦੀ ਚਾਦਰ ਸੁਰਖ ਹੋ ਕੇ  
ਦੇ ਗਈ ਧਰਵਾਸ



## ਦੋ ਬੇੜੀਆਂ 'ਚ

ਦੋ ਬੇੜੀਆਂ 'ਚ ਪੈਰ ਤੇ ਓਹ ਤਰਦੇ ਰਹੇ  
ਕਈ ਸਾਲ ਪਰਛਾਵਿਆਂ ਨੂੰ ਫੜਦੇ ਰਹੇ

ਬੜਾ ਸੌਕ ਦਰਿਆਵਾਂ ਵਾਲਾ ਤਲ ਵੇਖਣਾ  
ਬੜੇ ਪ੍ਰੌਦ ਨਾ' ਕਿਨਾਰਿਆਂ ਤੇ ਤਰਦੇ ਰਹੇ

ਖੁਸ਼ਬੋਈ ਬਣ ਸਦੀਆਂ ਤੇ ਛੁੱਲ੍ਹਣਾ ਸੀ ਪਰ  
ਓਹ ਪਲਾਂ ਦਿਆਂ ਕੰਡਿਆਂ ਤੋਂ ਡਰਦੇ ਰਹੇ !

ਓਹ ਆਉਣਗੇ ਨਈਂ ਬਸ ਆਉਣ ਦੀ ਉਮੀਦ  
ਤਾਂ ਵੀਂ ਦਰਾਂ ਉੱਤੇ ਪਲਕਾਂ ਨੂੰ ਧਰਦੇ ਰਹੇ

ਜਾਓ ਆਖ ਦਿਓ ਵੇਖਣਾ ਵਿਖਾਉਣ ਮੁੱਕਿਆ  
ਐਂਵੇਂ ਯਾਰ ਦੇ ਦੀਦਾਰ ਨੂੰ ਓ ਮਰਦੇ ਰਹੇ !

ਹੁਣ ਵਾਅਦਿਆਂ ਦੇ ਛੁੱਲ ਮੁਰਝਾਉਣ ਲੱਗ ਪਏ  
ਐਂਵੇਂ ਕੰਡਿਆਂ ਦੇ ਸਾਗਰਾਂ ਚ ਤਰਦੇ ਰਹੇ !

ਐਹ ! ਫੰਦਿਆਂ ਦੀ ਸ਼ਾਮਾਂ ਤੇ ਆ ਲਾਟ ਦਿਸਦੀ  
ਇਹ ਕੌਣ ਸੀ ਓਹ ਲੋਕ ਇਵੇਂ ਮਰਦੇ ਰਹੇ?



## ਹਿਰਨੀ ਦੀ ਅੱਖ

ਸਰਘੀ ਵੇਲੇ ਪੱਤੀਆਂ ਤੇ ਉੱਲਗੀ ਤ੍ਰੌਲ  
ਉੱਤੇ ਯਾਦ ਵਾਲਾ ਬਲਦਾ ਸਫ਼ਾ ਲਿਖਿਆ  
ਸਾਵੇ ਜੰਗਲਾਂ ਦੇ ਵਰਕੇ ਤੇ ਜਦ ਲਿਖਿਆ  
ਕਿਸੇ ਹਿਰਨੀ ਦੀ ਅੱਖ ਦਾ ਪਤਾ ਲਿਖਿਆ

ਅੱਖ ਕਿਸੇ ਚੀਲ ਦੀ ਓ ਚੁੰਝ ਵਰਗੀ  
ਅੱਖ ਗੁੱਸੀ ਸੱਟ ਦੀ ਓ ਡੋਲ ਵਰਗੀ  
ਨਾਖਾਂ ਦਿਆਂ ਬਾਗਾਂ ਉੱਤੋਂ ਤੋਤਿਆਂ ਦੀ ਡਾਰ  
ਅੱਖ ਹੁਣੇ ਲੱਬਿਆ ਜੋ ਤਈਆ ਬੁਖਾਰ

ਵਾਲਾਂ ਵਿੱਚ ਗੁੰਦੀ ਉਹਦੇ ਕੋਇਲਾਂ ਦੀ ਕੂਕ  
ਸੁਰਮੇ ਚੌਂ ਸੁਣਦੀ ਏ ਸੂਫ਼ੀਆਂ ਦੀ ਹੂਕ  
ਸੰਧਿਆ ਦਾ ਵੇਲਾ ਹੋਏ ਅੱਖ ਝਪਕੇ  
ਸੇਲੀਆਂ ਨਾ' ਸੂਰਜਾਂ ਨੂੰ ਪੈਣ ਦਬਕੇ

ਪੋਟਿਆਂ ਤੇ ਤਿਤਲੀਆਂ ਬਹਿਣ ਮੁੜ ਮੁੜ ਕੇ  
ਸਾਹਵਾਂ ਵਿੱਚ ਛੁੱਲ ਜਾਨ ਦੇਣ ਆਏ ਤੁਰ ਕੇ  
ਹਾਸਿਆਂ ਦੇ ਵਿੱਚ ਕੋਈ ਨਦੀਆਂ ਦੀ ਕਲ ਕਲ  
ਗੱਲਾਂ ਵਿੱਚ ਸ਼ਹਿਦ ਜਿਹਾ ਦਿਲ ਮਾਰ ਦਲ ਦਲ

ਬਾਸ਼ਨਾ ਅਜਾਦ ਅਤੇ ਛੁੱਲ ਨੂੰ ਆਂ ਕੜੀਆਂ  
ਛੁੱਬ ਗਿਆ ਦਿਲ ਪਰ ਸਭ ਰੀਝਾਂ ਤਰੀਆਂ  
ਮਿਲਣਾ ਤਾਂ ਕੀ ਪਰ ਤਾਂਧ ਪੂਰੀ ਫਲ ਗਈ  
ਫੇਰ ਅੱਜ ਸ਼ਾਮ ਇੱਕ ਤਲੀ ਉੱਤੇ ਢਲ ਗਈ

ਦੂਰੀ ਵੀ ਨਹੀਂ ਪਰ ਫੇਰ ਵੀ ਨੇ ਫਾਸਲੇ  
ਕਿਬੈ ਤੁਰੇ ਜਾਂਦੇ ਇਹ ਬਾਵਰੇ ਜੋ ਕਾਫ਼ਲੇ  
ਕੱਲ੍ਹੇ ਕੱਲ੍ਹੇ ਮੌੜ ਉੱਤੇ ਕਈ ਖਤ ਰੱਖ ਕੇ  
ਕੰਧਾਂ ਉੱਤੇ ਦੀਵਿਆਂ ਦੇ ਵਾਂਗ ਤਾਰੇ ਰੱਖ ਤੇ



## ਮੈਂ ਅੱਗ ਦੀ ਸਿਆਹੀ

ਤੇਰੇ ਦਿਲ ਵਿੱਚ ਆ  
ਮੈਂ ਤੇ ਮੱਲਣੀ ਏ ਥਾਂ  
ਤੇਰੇ ਮੁਖੜੇ ਤੇ ਮੇਰੀਆਂ  
ਇਹ ਮੀਢੀਆਂ ਦੀ ਛਾਂ  
ਤੈਨੂੰ ਕੱਚ ਦੇ ਬਲੋਰਾਂ ਵਾਂਗੂੰ  
ਖੀਸਿਆਂ ਚ ਪਾਂ !  
ਸਾਡੇ ਚੂੜਿਆਂ ਦੇ ਉੱਤੇ  
ਤੇਰਾ ਲਿਖਿਆ ਈ ਨਾਂ !  
ਸਾਡੇ ਚੂੜਿਆਂ ਦੇ ਉੱਤੇ  
ਤੇਰਾ ਲਿਖਿਆ ਈ ਨਾਂ !

ਸਾਡੇ ਵਿਹੜਿਆਂ 'ਚ  
ਮਿੰਨਾ ਮਿੰਨਾ ਮੀਂਹ ਵੱਸਦਾ  
ਤੇਰੇ ਨੇਤਰਾਂ ਨੇ ਕਿਹਾ  
ਤੂੰ ਨਾ ਮੂੰਹਿੰਦੇ ਦੱਸਦਾ  
ਐਵੇਂ ਦਿਲ ਸਾਡਾ  
ਚੀਚੀਆਂ ਚ ਪਾਈ ਰੱਖਦਾ  
ਸਾਡੀ ਜਿੰਦ ਕਾਹਨੂੰ  
ਮੰਜੀਆਂ ਦੇ ਵਾਂਗ ਕੱਸਦਾ !  
ਮੈਂ ਤਾਂ ਸੁਪਨਿਆਂ ਵਾਂਗੂੰ  
ਤੈਨੂੰ ਬੋਚਦੀ ਰਵਾਂ !

ਤੂੰ ਸੁੱਕ ਗਈਆਂ ਛਮਕਾਂ ਤੇ  
ਕਣੀਆਂ ਦੀ ਦਾਬ  
ਤੂੰ ਮੇਰਿਆਂ ਖਿਆਲਾਂ ਵਿੱਚ  
ਵਗਦਾ ਚਨਾਬ  
ਤੂੰ ਬੈਠ ਗਏ ਪਰਿੰਦਿਆਂ ਦਾ

ਊੱਡ ਗਿਆ ਖੂਬ  
ਤੂੰ ਨਾਗਣੀ ਦੀ ਹਿੱਕ ਵਿੱਚ  
ਡੰਗ ਦੀ ਸ਼ਰਾਬ  
ਤੈਨੂੰ ਜੋਰੀਆਂ ਦੇ ਹੱਥਾਂ  
ਨਿੱਤ ਨੋਚਦੀ ਰਵਾਂ

ਤੂੰ ਗੱਲਾਂ ਵਿੱਚ ਘੁਲਿਆ ਏਂ  
ਜਿਵੇਂ ਅਫਵਾਹ !  
ਔਹ ਸੁਣ ਸਾਡੇ ਪਿੰਡ ਵਾਲਾ  
ਬੋਲਦਾ ਏ ਰਾਹ !  
ਕੁਝ ਤਾਰਾ ਮੀਰਾ ਬੋਲੇ  
ਕੁਝ ਬੋਲਦੀ ਕਪਾਹ !  
ਨੀਝ ਕਿੱਕਰਾਂ ਦੇ ਕੰਡਿਆਂ ਦੀ  
ਝੱਲੀਆ ਨਾ ਜਾਹ !  
ਕਹੇ ਭੱਖੜਾ ਸ਼ਰੀਂਹਾਂ  
ਨਵੀਂ ਤਾਜ਼ੀਆਂ ਸੁਣਾ

ਟਿਮ ਟਿਮ ਚੁੱਲ੍ਹਿਆਂ ਚ  
ਸੱਜਰੀ ਸਵਾਹ !  
ਅੰਬਰਾਂ ਚੋਂ ਤਾਰਾ ਕੋਈ  
ਡਿੱਗਾ ਕੇ ਫਨਾਹ !  
ਊੱਬਲਿਆ ਰਾਵੀ ਆ ਤੇ  
ਭਾਫ ਆ ਝਨਾ !  
ਬਲ ਗਈ ਆ ਧਰਤੀ  
ਤੇ ਬਲ ਗਈ ਹਵਾ  
ਮੈਂ ਅੱਗ ਦੀ ਸਿਆਹੀ  
ਤੇਰਾ ਨੇਰਿਆਂ ਤੇ ਨਾਂ !



## ਕੇਸਾਂ ਦੀਆਂ ਸਾਰੰਗੀਆਂ

ਅੱਜ ਕਿਸਦਾ ਮੁਖੜਾ ਤੱਕਿਆ  
'ਵਾਵਾਂ ਨੇ ਹੁੱਲਾਂ ਰੰਗੀਆਂ  
ਗੌਣ ਲੱਗੀਆਂ ਸੇਲੀਆਂ  
ਇਹ ਕੇਸਾਂ ਦੀਆਂ ਸਾਰੰਗੀਆਂ

ਪਲਕਾਂ ਦੀਆਂ ਕਿੱਲੀਆਂ  
ਤੇ ਦਿਲ ਦੀਆਂ ਪੁੜੀਆਂ ਟੰਗੀਆਂ  
ਪੁੰਗਰੇ ਚਾਵਾਂ ਨੇ ਸਾਥੋਂ  
ਅੱਜ ਵਸੀਅਤਾਂ ਮੰਗੀਆਂ  
ਦਸਤਖਤ ਹੋ ਜਾਣ, ਜਗ ਲਈ  
ਚੰਗੀਆਂ ਕੀ ਮੰਦੀਆਂ !  
ਸਾਬਤੀ ਡੋਰੀ ਚ ਦਮਕਣ  
ਸਹਿਸਰਾਂ ਹੀ ਰੰਢੀਆਂ

ਓਸਦੇ ਰਸਤੇ ਤੇ ਆਪਾਂ  
ਕੱਚ ਕਨੇਰਾਂ ਕੱਚੀਆਂ  
ਓਸਦੀ ਮਿੱਟੀ ਚ ਆਪਾਂ  
ਝਿਲਮਿਲਾਂਉਂਦੀਆਂ ਖਿੱਤੀਆਂ  
ਹੁਣ ਬੈਪਰਦਾ ਅਛੋਪਲੇ  
ਹੁਣ ਵਾਂਵੀਂ ਵਾਂਵਾਂ ਰਚੀਆਂ  
ਰੰਗ ਰੱਤੀਆਂ ਰੰਗ ਰੰਗੀਆਂ !  
ਅਸੀਂ ਰੰਗ ਰੱਤੀਆਂ ਰੰਗ ਰੰਗੀਆਂ !

ਅੱਜ ਕਿਸਦਾ ਮੁਖੜਾ ਤੱਕਿਆ  
ਅੱਜ ਚੁੱਪ ਚੁੱਪ ਅੰਬਰ ਬੋਲ ਪਏ  
ਅੱਜ ਪੀੜਾਂ ਸ਼ਰਬਤ ਰੰਗੀਆਂ  
ਅੱਜ ਅੱਲ੍ਹੇ ਜ਼ਖਮ ਈ ਡੋਲ ਪਏ  
ਕੋਈ ਦਿਲ ਦੀ ਇੱਕ ਛਟਾਂਕ ਨੂੰ  
ਅੱਜ ਧਰਤੀ ਨਾਲ, ਨਾ ਤੋਲ ਦਏ  
ਮੁੜ ਹੁੰਦੀਆਂ ਫਿਰਨੀਆਂ ਬਹੁਤੀਆਂ  
ਲੋਕਾਂ ਨੂੰ ਅਈਥੇ ਤੰਗੀਆਂ !

◆

## ਅੱਜ ਅੰਬਰ ਛੁੰਘਾ ਬੀਜਿਆ

ਪਿੰਡ ਦੀ ਭੜ੍ਹੀ ਹੋਈ ਸੱਥ ਵਰਗੀ  
ਇਹ ਰਾਤ ਆ ਤੇਰੀ ਅੱਖ ਵਰਗੀ !  
ਵਾਲਾਂ ਵਿੱਚ ਫਿਰਦੇ ਹੱਥ ਵਰਗੀ !  
ਇਹ ਰਾਤ ਆ ਤੇਰੀ ਅੱਖ ਵਰਗੀ !  
ਅੱਜ ਰਾਤ ਆ ਤੇਰੀ ਅੱਖ ਵਰਗੀ !

ਇਹ ਗੱਲ ਧੁੰਮੀ ਢੂਰ ਤੱਕ  
ਬੇਲੇ ਚ ਖਿੱਲਰੇ ਨੂਰ ਤੱਕ !  
ਕਦ ਉੱਡਦੀ ਉੱਡਦੀ ਪਹੁੰਚਣੀ  
ਵਾਵਾਂ ਚ ਘੁਲ ਗਈ ਹੂਰ ਤੱਕ !  
ਕੋਈ ਫਾਸਲਾ ਨਾ ਜਾਪਦਾ  
ਅਸਾਂ ਤੋਂ ਉਸ ਹਜ਼ੂਰ ਤੱਕ !  
ਫਿਰਨੀ ਤੇ ਉੱਗ ਉੱਗ ਬੱਕਿਆ  
ਕੌੜੀ ਵੀ ਜ਼ਹਿਰੀ ਅੱਕ ਵਰਗੀ !

ਤੇਰੇ ਟੂਪ ਦੀ ਹੀ ਚਾਨਣੀ  
ਵਿੱਚ ਸਭ ਸਿਤਾਰੇ ਖੇਲ੍ਹਦੇ !  
ਸਭ ਦਿਨ ਚੜ੍ਹੇ ਨੂੰ ਮੇਲ੍ਹਦੇ !  
ਪਰਾਲੀ ਤੇ ਤਾਰੇ ਤਰੇਲ ਦੇ !  
ਗੱਲ ਸੁਣ ਲਈਂ ਐ ਜੋਗੀਆ  
ਇਹ ਦਿਲ ਦਿਲਾਂ ਨੂੰ ਮੇਲ ਦੇ !  
ਅੱਖ ਕੀ ਕਹਾਂ ਓਹ ਦੋਸਤਾ  
ਸੂਰਜ ਨੂੰ ਲੱਗ ਰੀ ਅੱਗ ਵਰਗੀ !

ਇਹ ਛਿੜ ਗਿਆ ਜੋ ਖਾਬ ਸੁਣ  
ਜੋ ਜਲ ਰਹੀ ਰਬਾਬ ਸੁਣ !  
ਤੂੰ ਕੰਬਣੀ ਦੀ ਤਾਲ ਹੋ !

ਇਹ ਪੁਖਪੁਥੀ ਦਾ ਸਾਜ਼ ਸੁਣ !  
ਇਹ ਦਿਲ ਤੇ ਗਜ਼ ਏ ਫਿਰ ਰਿਹਾ  
ਕੰਨ ਲਾ ਕੇ ਇਹ ਅਵਾਜ਼ ਸੁਣ !  
ਇਹ ਕਿਸ ਤਰ੍ਹਾਂ ਦੀ ਤਾਲ ਹੈ  
ਇਹ ਦੁਖ ਰਹੀ ਆ ਸੱਟ ਵਰਗੀ !

ਅੱਜ ਅੰਬਰ ਛੂੰਘਾ ਬੀਜਿਆ !  
ਕੋਈ ਧਰਤੀ ਜਿੱਡੀ ਰੀਝ ਆ !  
ਓਹ ਚੌਂਹੀ ਕੂੰਟੀਂ ਲਰਜ਼ਿਆ !  
ਜਿਉਂ ਦਰਿਆਵਾਂ ਦੀ ਤਰਜ਼ ਆ !  
ਜੋ ਪੁਖਪੁਥੀ ਦੇ ਲਫਜ਼ ਨੇ  
ਦੋ ਨੇਤਰਾਂ ਦਾ ਕਰਜ਼ ਨੇ !  
ਇਹ ਰਾਤ ਆ ਉਸਦੀ ਅੱਖ ਵਰਗੀ  
ਦਿਲ ਅੰਦਰ ਖੁੱਭ ਗਈ ਕੱਚ ਵਰਗੀ !

ਜੋ ਰਸਤਿਆਂ ਤੇ ਨਜ਼ਰ ਹੈ !  
ਇਹ ਫਜ਼ਰ ਹੈ ! ਇਹ ਫਜ਼ਰ ਹੈ !  
ਰੇਤਾ ਚੌਂ ਰੇਤਾ ਵੱਖਰੀ !  
ਇਹ ਛੁਪ ਛਿਪੀ ਏ ਅੱਖਰੀ !  
ਇਹ ਤਪ ਤਪੀ ਜਹੀ ਹੋਂਦ ਨੂੰ !  
ਪੁੱਛਦੀ ਪਈ ਏ ਕੌਣ ਤੂੰ !  
ਇਹ ਮਘ ਗਈ ਏ ਵਧ ਗਈ !  
ਨਾੜਾਂ ਨੂੰ ਲੱਗ ਗਈ ਅੱਗ ਵਰਗੀ !

❖

## ਬਾਕੀ ਬਾਤ ਵੀ ਹੈ

ਕੁਝ ਸੁਣ ਲਈ ਏ ਤੂੰ  
ਬਾਕੀ ਬਾਤ ਵੀ ਹੈ !  
ਇਹ ਵਿਯੋਗ ਵੀ ਹੈ  
ਬਾਕੀ ਰਾਤ ਵੀ ਹੈ !

ਜੋ ਦਰ ਤੇ ਆਇਆ  
ਉੱਠ ਜਾਣਾ ਈ ਸੀ  
ਪਰਵਾਨਾ ਹੈ ਇਹ  
ਬਾਕੀ ਜਾਤ ਵੀ ਹੈ !

ਕਦੀ ਰਾਤ ਵੀ ਦੁਪਹਿਰ  
ਕਦੀ ਦਿਨ ਵੀ ਹਨੇਰ  
ਕੁਝ ਜਿੱਤ ਵੀ ਗਏ  
ਬਾਕੀ ਮਾਤ ਵੀ ਹੈ

ਇੱਕ ਸੁਰਮਾ ਵੀ ਹੈ  
ਅੱਖ ਕਾਸ਼ਨੀ ਵੀ ਹੈ  
ਇੱਕ ਤਿਆਰੀ ਬੜੀ  
ਬਾਕੀ ਘਾਤ ਵੀ ਹੈ

ਇਹ ਪੀੜ ਜੋ ਮਿਲੀ  
ਐਵੇਂ ਨਿੰਦਣੀ ਏ ਕਿਉਂ?  
ਕੁਝ ਆਪ ਈ ਬੁਲਾਈ  
ਬਾਕੀ ਦਾਤ ਵੀ ਹੈ !

ਤਾਰਾ ਤਾਰਾ ਅਕਾਸ਼  
ਮਿੱਟੀਓ ਮਿੱਟੀ ਜ਼ਮੀਨ  
ਇੱਕ ਜ਼ਬਹ ਨਵਾਂ  
ਬਾਕੀ ਤਾਪ ਵੀ ਹੈ

ਕੱਲ੍ਹੀ ਬੰਦਿਆਂ ਦੇ ਹੱਥ  
ਧਰਤੀ ਬਚਦੀ ਵੀ ਨਾ  
ਇਹ ਤਾਂ ਰੁੱਖਾਂ ਦਾ ਦਾਨ  
ਬਾਕੀ ਆਪ ਵੀ ਹੈ

ਜਿੰਨੇ ਜਿੰਦਰੀ ਦੇ ਰੰਗ  
ਓਨੇ ਛੁੱਲਾਂ ਦੇ ਨਾ  
ਹਰ ਟਾਹਣੀ ਤੇ ਪੁੰਨ  
ਬਾਕੀ ਪਾਪ ਵੀ ਹੈ

ਹੁਣ ਚੁੱਪ ਹੋ ਜੀ ਏ  
ਜੋ ਇਹ ਧੜਕਣ ਕਰੇ  
ਬਾਕੀ ਬਾਤ ਵੀ ਹੈ !  
ਬਾਕੀ ਰਾਤ ਵੀ ਹੈ !

❖

## ਜੋ ਪਰੀਆਂ ਸੀ ਘੱਲੀਆਂ

ਸਿਰ ਤੇ ਨੇ ਇੱਟਾਂ  
ਤੇ ਪੈਰਿਂ ਬਿਆਈਆਂ  
ਮੱਥੇ ਤੇ ਮੁੜਕਾ  
ਤੇ ਭੁੱਖੀਆਂ ਤਿਹਾਈਆਂ  
ਜੋ ਪਰੀਆਂ ਸੀ ਘੱਲੀਆਂ  
ਓਹ ਕਿਸ ਹਾਲ ਸਾਈਆਂ !  
ਜੋ ਪਰੀਆਂ ਸੀ ਘੱਲੀਆਂ  
ਓਹ ਕਿਸ ਹਾਲ ਸਾਈਆਂ !

ਇੱਕ ਮਿਰਦੰਗ ਵੱਜਦੀ ਏ  
ਬੋੜਾਂ ਦੀ ਹਰਦਮ !  
ਮੁੱਕੀਆਂ ਕਦੇ ਨਾ  
ਓਹ ਲੋੜਾਂ ਦੀ ਹਰਦਮ !  
ਅੱਖਰਾਂ ਦਾ ਕੋਈ  
ਚੀਵਾ ਨਾ ਜਗਦਾ  
ਏਨਾ ਹਨ੍ਹੇਗਾ ਕਿ  
ਕੁਝ ਵੀ ਨਾ ਲੱਭਦਾ !  
ਜੋ ਮਿਹਰਾਂ ਮੈਂ ਸੁਣੀਆਂ  
ਤੂੰ ਖੁੱਲ੍ਹੀਆਂ ਲੁਟਾਈਆਂ !

ਸੁਫ਼ਨੇ ਚ ਰਾਤੀਂ  
ਆਉਂਦੇ ਨੇ ਦਾਣੇ !  
ਚਾਵਾਂ ਦੇ ਟੁਕੜੇ  
ਸੱਧਰਾਂ ਦੇ ਬਾਣੇ !  
ਚੱਕਰ ਚੌਂ ਲੱਗਦਾ ਏ  
ਛੱਟਿਆ ਨੀ ਜਾਣਾ  
ਇਹ ਹਰ ਦਿਨ

ਬੁਰਕੀ ਦੇ ਮੱਕੇ ਨੂੰ ਜਾਣਾ !  
ਇਹ ਢਿੱਡਾਂ ਤੋਂ ਤੁਰੀਆਂ  
ਤੇ ਮੁੱਕੀਆਂ ਪੜ੍ਹਾਈਆਂ !

ਬਚਪਨ ਵੀ ਗੁੰਮਿਆ  
ਜਵਾਨੀ ਇਹ ਕਾਹਦੀ !  
ਫਿਕਰਾਂ ਚ ਰੁੰਨੀ  
ਕਸ਼ਟਾਂ ਦੀ ਖਾਧੀ !  
ਗੁੱਡੀਆਂ ਪਟੋਲੇ ਵੀ  
ਸ਼ਕਲਾਂ ਵਟਾਉਂਦੇ !  
ਖੇਡਣ ਦੀ ਉਮਰੇ  
ਜਣੋਪੇ ਥਿਆਉਂਦੇ !  
ਕੈਦਾਂ ਨੇ ਲੰਮੀਆਂ  
ਤੇ ਮੁਸ਼ਕਿਲ ਰਿਹਾਈਆਂ !

ਇੱਕ ਪਾਸੇ ਨੇ ਦਿਸਦੇ  
ਇਹ ਰਾਣੇ ਤੇ ਰਾਜੇ !  
ਇਹ ਦੰਮਾਂ ਨਾ ਲੱਦੇ  
ਇਹ ਅੱਜ ਦੇ ਭੁਆਜੇ !  
ਇੱਕ ਪਾਸੇ ਕਰੰਗਾਂ  
ਦੇ ਵਰਗੇ ਨਿਆਣੇ  
ਪਿੰਡੇ ਤੇ ਲਹਿਰਨ  
ਪਿੱਤਾਂ ਦੇ ਦਾਣੇ !  
ਇਹ ਲੀਰਾਂ ਦੇ ਲੀੜੇ  
ਓਹ ਗੁੰਮੀਆਂ ਗਰਾਹੀਆਂ !

ਜੋ ਕੋਰੇ ਸੀ ਕਾਗਜ਼  
ਓਹ ਕੋਰੇ ਹੀ ਰਹਿ ਗੇ !  
ਜੰਮਦੇ ਹੀ ਕਿਹੜੇ  
ਸਕੂਲੇ ਨੇ ਪੈ ਗੇ !  
ਕੁੱਲੀ ਤੋਂ ਕੰਮ ਦੇ ਨੇ  
ਕੈਸੇ ਇਹ ਰਸਤੇ

ਦੁੱਧਾਂ ਦੇ ਦੰਦਾਂ ਨੂੰ  
ਕੈਸੇ ਨੇ ਬਸਤੇ !  
ਮੁੜ ਕੇ ਨਾ ਗਿੱਲੀਆਂ  
ਇਹ ਬੋਝੇ ਕਮਾਈਆਂ !

ਸੜਕਾਂ ਦੇ ਉੱਤੇ  
ਪਿਆਰੇ ਨੇ ਰੁਲਦੇ  
ਅੱਧੇ ਕੁ ਢੱਕੇ  
ਤਾਰੇ ਨੇ ਰੁਲਦੇ !  
ਓਹ ਅੱਖਾਂ ਇਹ ਪੁੱਛਣ  
ਓਹ ਹਾਕਮ ਏ ਕਿਹੜਾ ?  
ਸਾਡੇ ਖਿੱਡੌਣੇ ਓਹ  
ਲੈਂਦਾ ਏ ਜਿਹੜਾ !  
ਓਸੇ ਨੇ ਲੱਗਦਾ ਏ  
ਰੋਟੀਆਂ ਲੁਕਾਈਆਂ !

ਇਹ ਸਾਰੇ ਈ ਕੋਈ  
ਮਜ਼ਬੂਰੀ ਚ ਲੱਗਦੇ !  
ਇਹ ਬਿਰਖ ਨੇ ਮਿੱਟੀ ਦੇ  
ਵੱਲਾਂ ਨੂੰ ਵਧਦੇ !  
ਇਹ ਹੋਏ ਨਾ ਹੋਏ  
ਗੁਆਚੇ ਗੁਆਚੇ !  
ਇਹ ਜੰਮੇ ਨਾ ਜੰਮੇ !  
ਨਾ ਰੋਣੇ ਨਾ ਹਾਸੇ !  
ਕਿੱਥੇ ਨੇ ਇਹਨਾਂ ਨੇ  
ਜਿੰਦਾਂ ਛੁਪਾਈਆਂ ?

ਤਾਪ ਚੜ੍ਹੇ ਨੂੰ  
ਦਵਾਈ ਨਾ ਜੁੜਦੀ !  
ਜਖਮਾਂ ਚੋਂ ਪੀਕਾਂ ਦੀ  
ਸੱਪਣੀ ਏ ਤੁਰਦੀ !  
ਸੜਕਾਂ ਨੇ ਹਸਪਤਾਲਾਂ

ਦੇ ਗੱਦੇ !  
ਜੀਂਦੇ ਨੇ ਮਰਦੇ ਨੇ  
ਅੱਧੇ ਪਚੱਧੇ !  
ਉੱਡੀਆਂ ਨੇ ਧੂੜਾਂ  
ਪਤਾ ਲੈਣ ਆਈਆਂ !

ਬੰਦੇ ਤੇ ਬੰਦੇ ਦੇ  
ਛਰਕ ਨੇ ਅੱਖਰੇ !  
ਹੱਥ ਪੈਰ ਇੱਕੋ ਤੇ  
ਅਸਮਾਨ ਵੱਖਰੇ !  
ਇਹ ਪੈਰਾਂ ਦੇ ਥੱਲੇ  
ਜੋ ਸਹਿਕਣ ਧਿਆਣੇ !  
ਇਹ ਨਜ਼ਰੀਂ ਨਾ ਆਉਂਦੇ  
ਜੋ ਅੱਖਾਂ ਦੇ ਸਾਹਵੇਂ !  
ਜੋ ਬੀਜੇ ਗਏ  
ਤੇ ਫਸਲਾਂ ਉਗਾਈਆਂ !

ਇਹ ਚੋਣ ਨਿਸ਼ਾਨਾਂ ਤੋਂ  
ਦੂਰ ਹੀ ਲੱਗਦੇ !  
ਗੁਰਬਤ ਦੇ ਜਿੰਨੇ  
ਦਰਿਆ ਨੇ ਵਗਦੇ !  
ਭੁੜ੍ਹਦੇ ਈ ਜਾਂਦੇ  
ਇਹ ਚੁੱਧ ਚਾਧ ਸਾਰੇ !  
ਇਹ ਜਗਦੇ ਨਾ ਬੁਝਦੇ  
ਨਾ ਜਿੱਤੇ ਨਾ ਹਾਰੇ !  
ਨਾਅਰੇ ਨਾ ਲਾਉਂਦੇ  
ਨਾ ਮੰਗਾਂ ਮੰਨਾਈਆਂ !

❖

## ਅਸੀਂ ਖਿੜ ਖਿੜ ਜਾਣਾ ਏ

ਅਸੀਂ ਖਿੜ ਖਿੜ ਜਾਣਾ ਏਂ ਦੁਪਹਿਰ ਬਣਕੇ  
ਪਰਦੇਸ ਕਦੀ ਆਈਂ ਸਾਡਾ ਸ਼ਹਿਰ ਬਣਕੇ !

ਸਾਡਾ ਭੁਰ ਭੁਰ ਜਾਏ ਦਿਲ ਪਾਣੀਆਂ ਦੇ ਵਿੱਚ  
ਕਦੇ ਆਈਂ ਸਾਡੇ ਪੱਤਣਾਂ ਤੇ ਲਹਿਰ ਬਣਕੇ !

ਕੀ ਜਾਣ ਦਾ ਗਿਲਾ ਜੇ ਨਾ ਮਿਲਣਾ ਕਦੇ  
ਐਂਵੇਂ ਦਿਲ ਉੱਤੇ ਵਰ੍ਹਦਾਂ ਏਂ ਕਹਿਰ ਬਣਕੇ !

ਇਹ ਵਰੋਲਿਆਂ ਚੋਂ ਕਿਸਦਾ ਏ ਮੁਖ ਦਿਸਦਾ?  
ਮਿੱਟੀ ਬੋਲਦੀ ਪਈ ਏ ਅੱਜ ਗਹਿਰ ਬਣਕੇ !

ਸਾਡੇ ਪਿੰਡ ਦਿਆਂ ਖਾਲਾਂ ਵਿੱਚ ਵਗਦਾ ਇਹ ਕੌਣ?  
ਓਹ ਤਾਂ ਮਿੱਟੀਆਂ ਚ ਜੀਰਿਆ ਸੀ ਗੈਰ ਬਣਕੇ !

ਓਹਦੇ ਸੂਰਜਾਂ ਲਈ ਅਸੀਂ ਪੱਛਮਾਂ ਦੇ ਵਾਂਗ  
ਕਿ ਓਹ ਢਲ ਜਾਏ ਆਬਣਾਂ ਦਾ ਪਹਿਰ ਬਣਕੇ !

ਤੇਰੇ ਰਾਹਾਂ ਚ ਖੜ੍ਹੀ ਆ ਸਾਡੀ ਰਾਤ ਕਮਜ਼ਾਤ !  
ਸਾਡਾ ਰੁਕਿਆ ਏ ਘੜੀ ਪਲ ਸਹਿਰ ਬਣਕੇ !

ਕਦੇ ਗੁੰਮ ਜਾਏ ਕੋਈ ਜਿਵੇਂ ਲੰਘਿਆ ਸਮਾਂ !  
ਕਦੇ ਝੋਲੀਆਂ ਦੇ ਵਿੱਚ ਕੋਈ ਖੈਰ ਬਣਕੇ !

ਸਾਡੇ ਜਿਸਮਾਂ ਦੀ ਜਿਹੜਾ ਦਹਿਲੀਜ਼ ਬਣਿਆ  
ਓਹੀ ਗਲੀਆਂ ਚੋਂ ਲੰਘਿਆ ਏ ਗੈਰ ਬਣਕੇ !

ਉਹਦੇ ਪਾਣੀਆਂ ਦੇ ਵਿੱਚ ਅਸੀਂ ਦਿਸਦੇ ਰਹੇ  
ਜਿਹੜਾ ਨਦੀਆਂ ਚੋਂ ਨਿਕਲਿਆ ਨਹਿਰ ਬਣਕੇ !

ਅਸੀਂ ਮੀਟ ਲਏ ਨੈਣ ਘੁੱਟ ਘੁੱਟ ਪੀ ਲਿਆ  
ਅੱਜ ਅੰਮ੍ਰਿਤ ਮਿਲਿਆ ਏ ਜ਼ਹਿਰ ਬਣਕੇ !

ਵੇਖ ਜਿਸਮਾਂ ਚੋਂ ਜ਼ਿੰਦਗੀ ਦੀ ਹੂਕ ਸੁਣਦੀ !  
ਸਿਰ ਹੱਥ ਮੁਖ ਧੜ ਅਤੇ ਪੈਰ ਬਣਕੇ !

ਹੁਣ ਬੈਠ ਘੜੀ ਪਲ ਤਾਲ ਛੇੜ ਦੇ ਕੋਈ  
ਫਿਰ ਤੁਰ ਜਾਈਂ ਗਜ਼ਲਾਂ ਦੀ ਬਹਿਰ ਬਣਕੇ !



## ਬੇਖੁਦੀ ਵੀ ਹੈ

ਬੇਖੁਦੀ ਵੀ ਹੈ, ਪਰ ਹੋਸ਼ ਬਾਕੀ ਏ !  
ਪਿਆਲਾ ਛਲਕ ਗਿਆ, ਕੁਝ ਹੋਰ ਬਾਕੀ ਏ !

ਕੋਈ ਤਰੱਦਦ ਨਹੀਂ, ਪਰ ਕੋਸ਼ਿਸ਼ ਵੀ ਹੈ !  
ਮੈਂ ਹਾਂ ਬਹਿਕਿਆ, ਕੁਝ ਹੋਰ ਬਾਕੀ ਏ !

ਬਾਹਾਂ ਚ ਪਿਘਲਿਆ, ਪਿਘਲਿਆ ਲੋਹਾ ਜਿਵੇਂ !  
ਭਾਡ ਭਾਡ ਹੋ ਗਿਆ, ਕੁਝ ਹੋਰ ਬਾਕੀ ਏ !

ਉਹ ਗਿਆ ਈ ਕਦੋਂ, ਯਾਦ ਕਰਦਾ ਜੋ ਮੈਂ  
ਰੋਜ਼ ਧੜਕਣ ਕਹੇ, ਜੀ ਉਹ ਲੋਰ ਬਾਕੀ ਏ !

ਅਸਮਾਨ ਭਰਿਆ ਪਿਆ, ਬੇਚੈਨੀਆਂ ਦੇ ਨਾਲ  
ਅੱਜ ਬਰਸੇਗੀ ਚੁੱਪ, ਤੇ ਇਹ ਸ਼ੋਰ ਬਾਕੀ ਏ !

ਜੀਹਨੂੰ ਕੰਡਿਆਂ ਦੇ ਨਾਲ, ਅਸੀਂ ਪਿੰਜਦੇ ਰਹੇ !  
ਫੁੱਲ ਪੱਤੀਆਂ ਤੋਂ ਕੂਲਾ, ਓਹਦਾ ਹੋਸ਼ ਬਾਕੀ ਏ

ਇਹ ਰਹਿ ਜੋ ਗਿਆ, ਇਹ ਉਪਜਿਆ ਨਹੀਂ !  
ਨਾ ਬਿਨਸਿਆ ਈ ਇਹ, ਕਮਰੋੜ ਬਾਕੀ ਏ !

ਲੈ ਚਾਨਣ ਦਾ ਭੱਤਾ, ਕੋਈ ਆਉਂਦਾ ਈ ਹੋਊ  
ਵੱਟਾਂ ਬੰਨਿਆਂ ਦੀ ਸ਼ਾਨ, ਓਹਦੀ ਤੌਰ ਬਾਕੀ ਏ

ਖੋਜ ਦਿਲ ਨੂੰ ਜ਼ਰਾ, ਰੋਜ਼ ਖੋਜਦਾਂ ਜਹਾਨ !  
ਇੱਕ ਹੋਰ ਮਾਰ ਟੱਪ, ਪੜ੍ਹਚੋਲ ਬਾਕੀ ਏ

ਖਾਲਾਂ ਖਾਲਦਾ ਈ ਰਹੁ, ਪਾਣੀ ਲੱਗਣਾ ਅਜੇ !  
ਰੁੱਡਾਂ ਮਾਰਦਾ ਈ ਜਾ, ਬੂਟੀ ਹੋਰ ਬਾਕੀ ਏ !



## ਦੇਹੜੀ ਇਹ ਖੰਡ ਮਿਸ਼ਨੀ

ਆਜਾ ਮਿਲ ਲਈਏ, ਅੱਜ ਫੇਰ  
ਸਾਹਾਂ ਵਿੱਚ ਸਾਹ, ਕੋਈ ਰੁਲ ਜਾਵੇ !  
ਗਤ ਚਾਨਣੀ ਦੇ, ਵਿੱਚ ਫੇਰ  
ਤਾਰਿਆਂ ਦਾਮੀਂਹ, ਜਿਹਾ ਵਰ ਜਾਵੇ !

ਆਜਾ ਸੱਖਣੀ ਏ ਓਹ ਥਾਂ  
ਮਿੱਟੀਆਂ ਵਿਛਾ ਕੇ ਸਾਂਨੂੰ ਡੀਕਦੀ  
ਚੁੱਕ ਚੁੱਕ ਪੱਬ ਤੁਰ ਪੇ  
ਰੁਕੀ ਆ ਕਹਾਣੀ ਜਿਥੋ ਪ੍ਰੀਤ ਦੀ  
ਮਿੱਟੀਆਂ ਤੋਂ ਛਾਂ ਰੁੱਖ ਦੀ  
ਆਊਂਦਿਆਂ ਨੂੰ ਵੇਖ ਸਾਂਨੂੰ ਖੜ੍ਹ ਜਾਵੇ

ਲੱਪ ਕੁ ਏ ਗੀਝ ਦਿਲ ਦੀ  
ਚੰਗੀਆਂ ਭਰੇ ਜੇ ਤੈਨੂੰ ਵੇਖਦੀ  
ਖਿਆਲ ਦੀ ਅਗਨ ਬਾਲ ਕੇ  
ਦੀਵਾਂ ਦੀ ਧਿਆਨ ਰਹੇ ਮੇਟਦੀ  
ਰੱਬ ਕਰੇ ਦੀਦ ਦਾ ਖਿਆਲ  
ਤੇਰਿਆਂ ਦੀਦਾਰਾਂ ਨਾਲ ਵਰ ਜਾਵੇ

ਸੱਧਰਾਂ ਦੀ ਕੂਲ ਵਗਦੀ  
ਕਲ ਕਲ ਨੇਤਰਾਂ ਤੋਂ ਦਿਲ ਤਾਈਂ  
ਰੰਗਦੀ ਬਹਾਰ ਜਿਸ ਤਰ੍ਹਾਂ  
ਦਿਲ ਦੀਆਂ ਲਗਰਾਂ ਨੂੰ ਰੰਗ ਜਾਈਂ  
ਦੇਹੜੀ ਇਹ ਖੰਡ ਮਿਸ਼ਨੀ  
ਤੇਰੀਆਂ ਬਾਹਾਂ ਚ ਅੱਜ ਖਰ ਜਾਵੇ  
ਤਾਰਿਆਂ ਦੀ ਕਿਣ ਮਿਣ ਜਾਪਦੀ  
ਧੋ ਕੇ ਰਹੂਗੀ ਕਾਇਨਾਤ ਨੂੰ

ਚਾਨਣਾ ਚ ਵੱਟ ਜਾਈਏ  
ਸਾਂਭ ਲਈਏ ਇਸ਼ਕ ਸੌਗਾਤ ਨੂੰ  
ਪਲਕਾਂ ਚੋਂ ਚੰਨ ਦਿਸਣਾ  
ਨੈਰ੍ਹਿਆਂ ਨੂੰ ਅਚਵੀ ਜਹੀ ਲੜ ਜਾਵੇ

◆

## ਜਦ ਵੀ ਵਰਕਾ ਛੋਲਦਾਂ

ਜਦ ਵੀ ਵਰਕਾ ਛੋਲਦਾਂ  
ਚਿਹਰਾ ਇੱਕ ਦਿਸਦਾ ਰਵੇ  
ਦਿਲ ਵੀ ਇੱਕ ਕਿਤਾਬ ਹੈ  
ਅੱਖਰ ਕਦ ਮਿਟਦੇ ਕਦੇ?

ਮੈਂ ਓਹ ਪਲਕਾਂ ਲਿਖਣੀਆਂ  
ਸੋਚ ਕੇ ਕੁਝ ਲਿਖ ਲਿਆ  
ਅੱਖਰ ਸੀਸ਼ਾ ਬਣ ਗਏ  
ਸੀਸ਼ਾ ਜੋ ਬਲਦਾ ਰਵੇ

ਰਸਤਿਆਂ ਤੋਂ ਅਗਨ ਵੀ  
ਪਾਣੀ ਵਾਂਗਰ ਪੀ ਲਵੀਂ !  
ਸੇਕ ਤੇ ਕੁਝ ਧੁਖਧੁਖੀ  
ਹੈ ਤਾਂ ਦਿਲ ਚੱਲਦਾ ਰਵੇ

ਇਹ ਜਿੰਦਗੀ ਦੀ ਰੌਸ਼ਨੀ  
ਹੈ ਵੀ ਆ ਤੇ ਕੁਝ ਨਹੀਂ  
ਜਲ ਉੱਠੇ ਜੋ ਜੀ ਹੋਏ  
ਬੁੱਝ ਜਾਏ ਜੋ ਜੀ ਕਰੇ

ਹੁੰਡਾਂ ਨੂੰ ਇਸ ਤਰ੍ਹਾਂ  
ਅਫਸਾਨਿਆਂ ਤੇ ਫੇਰ ਨਾ !  
ਮੂਨ ਨੇ ਜੋ ਲਿਖ ਲਏ  
ਇਸ ਤਰ੍ਹਾਂ ਮਿਟਦੇ ਕਦੇ ?

ਦਿਲ ਚੋਂ ਗਰਦਾ ਛਾਣਿਆ  
ਫਿਰ ਜਖਮਾਂ ਨੂੰ ਜਾਣਿਆ  
ਖਿੜ ਗਏ ਇਹ ਢੁੱਲ ਨੇ  
ਫੇਰ ਕੀ ਦੁਖਦੇ ਕਦੇ?

ਰੇਤ ਤੇ ਅੱਖਰ ਨਹੀਂ  
ਜੋ ਪੈ ਗਏ ਜੋ ਮਿਟ ਗਏ  
ਦਿਲ ਦੀ ਇਸ ਜਮੀਨ ਤੋਂ  
ਮੁਖੜੇ ਕਦ ਮਿਟਦੇ ਕਦੇ?

ਝੂਨ ਨੇ ਜੋ ਲਿਖ ਤੀਆਂ  
ਇਬਾਰਤਾਂ ਨਾ ਮਿਟਣੀਆਂ  
ਦਿਲ ਦੀ ਸ਼ਾਈ ਧੜਕਦੀ  
ਅੱਖਰ ਨਾ ਸੁੱਕਦੇ ਕਦੇ



## ਤੁੰ ਦਿਲਾ ਕਰ ਆ..

ਤੁੰ ਦਿਲਾ ਕਰ ਆ ਦਿਲਦਾਰ ਨੂੰ ਸਲਾਮ  
ਕਿ ਪੀ ਜਾਏ ਜਿਵੇਂ ਕੋਈ ਇੱਕ ਸਾਹੇ ਜਾਮ

ਸਮਿਆਂ ਨੂੰ ਕੀਲ ਕੇ ਪਟਾਰਿਆਂ ਚ ਪਾ ਦਿਓ  
ਲੜ ਗਈ ਹੈ ਦਿਲ ਤੇ ਅੱਜ ਦੀ ਇਹ ਸ਼ਾਮ

ਪੈਰਾਂ ਦੀਆਂ ਝਾੰਚਰਾਂ ਨੇ ਬੋਲ ਕੇ ਸੁਣਾ ਦਿੱਤਾ  
ਪੌੱਤਿਆਂ ਤੇ ਲਿਖ ਰਹੀ ਰੁੱਤ ਜੋ ਪੈਗਾਮ

ਪਲਕਾਂ ਤੇ ਜਗਦੇ ਨੇ ਸੁਰਜ ਵਿਸਾਲ ਦੇ  
ਰਾਤ ਪੁਰਨੂਰ ਹੈ ਤੇ ਦਿਨ ਬੇਅਰਾਮ

ਤਿਰਹਾਈ ਮਹਿਕ ਦੀ ਪਾਜ਼ੇਬ ਪੈਰੀਂ ਪਾ ਕੇ  
ਤੂਹ ਦੀ ਇੱਕ ਮਮਟੀ ਤੇ ਕੋਈ ਕਰੇ ਅਰਾਮ

ਮੁਹੱਬਤਾਂ ਤੋਂ ਬਾਝ ਏਥੇ ਰੱਬ ਨਾ ਕੋਈ  
ਬੋਲਿਓ ਖੁਦਾ ਚਾਹੇ ਆਖਿਓ ਜੀ ਰਾਮ !



## ਕੱਚ ਦੀਆਂ ਕਹਾਣੀਆਂ

ਅੱਜ ਕੌਣ ਮਿਲਣ ਏ ਆ ਗਿਆ  
ਅਸੀਂ ਰਸਤਿਆਂ ਤੇ ਕਿਰ ਗਏ !  
ਊਸ ਇੱਕ ਨਜ਼ਰ ਹੀ ਵੇਖਿਆ  
ਸੈਂ ਦਿਨ ਪੁਰਾਣੇ ਛਿੜ ਗਏ !

ਅੱਜ ਪੀਲੇ ਪੱਤਰ ਬਿਰਖ ਦੇ  
ਕੁਝ ਲੋਰ ਵਿੱਚ ਨੇ ਗਿਰ ਗਏ !  
ਅੱਜ ਪੱਤੜੜ ਵਿੱਚ ਬਸੰਤ ਹੈ  
ਰੁੱਤਾਂ ਦੇ ਚੱਕਰ ਫਿਰ ਗਏ !

ਅੱਜ ਕੌਣ ਆਇਆ ਅੰਬਰਾਂ  
ਗਿਸ਼ਮਾਂ ਦੇ ਗੋਂਦੇ ਖਿੜ ਗਏ !  
ਅੱਜ ਕੌਣ ਆਇਆ ਧਰਤ ਦੇ  
ਕੇਸਾਂ ਚੌਂ ਕੰਘੇ ਕਿਰ ਗਏ !  
ਅੱਜ ਬਾਗ ਓਹੀ ਇਸ਼ਕ ਦੇ  
ਰੁੱਤਾਂ ਤੋਂ ਪਹਿਲੋਂ ਖਿੜ ਗਏ !  
ਅੱਜ ਚਾਹੁੰਦਿਆਂ ਨਾ ਚਾਹੁੰਦਿਆਂ  
ਹੱਥਾਂ ਨਾ ਹੱਥ ਨੇ ਛਿੜ ਗਏ !

ਅੱਜ ਕਿਸ ਤਰ੍ਹਾਂ ਦਾ ਦਿਨ ਰਹੂ  
ਅੱਜ ਕਿਸ ਤਰ੍ਹਾਂ ਦੀ ਰਾਤ ਫਿਰ  
ਅੱਜ ਗੁੰਮ ਜਾਣਾ ਵਕਤ ਨੇ  
ਹੋਈ ਨਾ ਹੋਈ ਰਾਤ ਫਿਰ !  
ਕੋਇਲਾਂ ਨੇ ਕੁਕਾਂ ਕੁਕ ਕੇ  
ਅੰਬੀਆਂ ਨੂੰ ਦੱਸਣੀ ਜਾਤ ਫਿਰ !  
ਅੱਜ ਭੈਰਿਆਂ ਦੇ ਫੁੱਲ ਤੋਂ  
ਸ਼ਹਿਦਾਂ ਦੇ ਦਾਅਵੇ ਰਿਸ ਗਏ !  
ਪੌਣਾਂ ਨੇ ਫਿਰਨਾ ਡੰਗੀਆਂ

ਓਹ ਬੁੱਲ੍ਹੀਆਂ ਚੁੰਮ ਕੇ ਸੰਗੀਆਂ !  
ਆਈਆਂ ਨੇ ਸਾਰੇ ਚਿੱਠੀਆਂ  
ਤੇਰੇ ਈ ਹੋਠਾਂ ਰੰਗੀਆਂ !  
ਗੱਲਾਂ ਨੇ ਛੱਟ ਛੱਟ ਜਾਂਦੀਆਂ  
ਲੱਖ ਚੰਗੀਆਂ ਜਾਂ ਮੰਦੀਆਂ !  
ਅੱਜ ਫੇਰ ਵਾਲਾਂ ਵਿੱਚ ਨੇ  
ਉੱਗਲਾਂ ਦੇ ਛੱਲੇ ਫਿਰ ਗਏ !

ਅੱਖਾਂ ਚ ਕਜਲਾ ਲਿਖ ਰਿਹਾ  
ਇਬਾਰਤਾਂ ਇਹ ਸੱਚੀਆਂ  
ਵੰਗਾਂ ਨੂੰ ਲੱਗਿਆ ਡਰ ਕਿ  
ਇਹ ਵੀਣੀਆਂ ਨੇ ਕੱਚੀਆਂ !  
ਅੱਜ ਝਾੜਰਾਂ ਕੀ ਵੇਖਿਆ  
ਛਿਟੀਆਂ ਦੇ ਵਾਂਗੂੰ ਮੱਚੀਆਂ !  
ਮੱਥੇ ਅਵਾਰਾ ਲਿੱਟ ਦੇ  
ਇਹ ਨਾਗ ਜ਼ਹਿਰੀ ਫਿਰ ਰਹੇ !

ਊੱਠ ਪਾਣੀਆਂ ਚੌਂ ਪਾਣੀਆਂ !  
ਇਹ ਦੂਰ ਤੱਕ ਨੇ ਜਾਣੀਆਂ !  
ਨਾ ਰਾਤ ਦੇ ਨਾ ਬਾਤ ਦੇ !  
ਗੱਲਾਂ ਨੇ ਪਰਦੇ ਖਾਣੀਆਂ !  
ਇੰਜ ਖਣਕਣਾ ਇੰਜ ਛਣਕਣਾ  
ਕੱਚ ਦੀਆਂ ਸਭ ਕਹਾਣੀਆਂ !  
ਰੂਹਾਂ ਨੇ ਵਾਅਦੇ ਕਰਦੀਆਂ  
ਬੁੱਤ ਵਿੱਚ ਵਿਚਾਲੇ ਘਿਰ ਗਏ !



## ਕਾਰੋਬਾਰ

ਸਭ ਜੀਭ ਦੇ ਸਹਾਰੇ  
ਕਾਰੋਬਾਰ ਟਿਕਿਆ ਹੈ  
ਸ਼ਬਦਾਂ ਦੀ ਕੰਧ ਓਹਲੇ  
ਕਿਰਦਾਰ ਲੁਕਿਆ ਹੈ

ਤੂੰ ਇਸ ਪਾਸੇ ਨਾ ਆਂਵੀਂ  
ਏਥੇ ਮੈਂ ਨਗਨ ਰਹਿਨਾਂ !  
ਤੇਰੀ ਨਜ਼ਰ ਤੋਂ ਦੂਰ  
ਬੜਾ ਕੁਝ ਯਾਰ ਲੁਕਿਆ ਹੈ

ਆਖਰ ਕੀ ਸੀ ਐਸਾ ?  
ਜੋ ਘਰ ਦੀਆਂ ਕੰਧਾਂ ਵੇਖਿਆ  
ਕਿ ਬੰਦੇ ਤੋਂ ਡਰਦਾ  
ਘਰ-ਬਾਰ ਲੁਕਿਆ ਹੈ

ਅੱਜ ਬਚ ਜਾਵਾਂ ਕਿਸੇ ਤਰ੍ਹਾਂ  
ਕੱਲ੍ਹ ਦਾ ਕੱਲ੍ਹ ਨੂੰ ਮਰਾਂਗੇ !  
ਬੱਸ ਮੇਰੇ ਹੀ ਆਸਰੇ  
ਸੰਸਾਰ ਟਿਕਿਆ ਹੈ !

ਇਸ ਤੋਂ ਪਹਿਲਾਂ ਕਿ ਛੁਪ ਜਾਏ  
ਕਾਫਲਾ ਹਸਤੀ ਦਾ ਰੁਕ ਜਾਏ  
ਅੱਖਾਂ ਖੌਲ੍ਹ ਕੇ ਵੇਖ  
ਜੋ ਅੰਦਰ ਬਾਹਰ ਲੁਕਿਆ ਹੈ ।



## ਜੋ ਸੂਰਜ ਸੀ ਆਪ

ਜੋ ਸੂਰਜ ਸੀ ਆਪ  
ਰਹੇ ਤਾਰਿਆਂ ਨੂੰ ਛਾਣਦੇ  
ਰੱਬ ਵੇਖੇ ਨੇ ਬੜੇ  
ਦੀਵੇ ਮੰਦਰਾਂ ਚ ਬਾਲ ਦੇ

ਇਸ 'ਮੈਂ' ਦੇ ਉਸ ਪਾਰ  
ਇੱਕ ਭੇਦ ਹੈ ਅਪਾਰ  
ਉੱਠ ! ਉਸ ਦੇ ਸਿਰੋਂ  
ਇਸ ਪਰਬਤ ਨੂੰ ਵਾਰ ਦੇ

ਕਦੇ ਲੰਘ ਜਾਵੀਂ ਯਾਰ  
ਦਿਸਹੋਦਿਆਂ ਤੋਂ ਪਾਰ  
ਕਦੇ ਫਰਸ਼ਾਂ ਤੇ ਫੇਰ  
ਇਸ ਅਰਸ਼ ਨੂੰ ਖਿਲਾਰ ਦੇ

ਐਵੇਂ ਪੁੱਛਦਾ ਨਾ ਫਿਰ  
ਕਿੱਥੋਂ, ਕਿੱਥੇ ਹੈ ਜਾਣਾ?  
ਜਿੱਥੇ ਦਿਲ ਜਾ ਰਿਹਾ ਏ  
ਓਥੇ ਕਦਮਾਂ ਨੂੰ ਜਾਣ ਦੇ

ਫੇਰ ਓਦਾਂ ਹੀ ਮਿਲ  
ਜਿਵੇਂ ਪਾਣੀ ਨੂੰ ਪਾਣੀ  
ਮੈਂ ਵੀ, ਛੱਡਦਾਂ ਜੋ ਹੋਇਆ  
ਜੋ ਨਾ ਹੋਇਆ, ਤੂੰ ਜਾਣ ਦੇ

ਜੋ ਰੌਸ਼ਨ ਹੈ ਅੱਜ  
ਕਿਵੇਂ ਰੌਸ਼ਨ ਹੋਇਆ ਹੈ?  
ਕਦੇ ਹਾਸਿਆਂ ਦੀ ਲੋਅ  
ਕਦੇ ਹੋਕਿਆਂ ਨੂੰ ਬਾਲ ਕੇ

ਤੇਰੀ ਲੋਅ ਦਾ ਸਿਰਨਾਵਾਂ  
ਤੇਰੇ ਅੰਦਰ ਹੀ ਹੈ  
ਕਿਸੇ ਤਾਰੇ ਨੂੰ ਢੂੰਡ  
ਕੋਈ ਸੁਰਜ ਹੀ ਬਾਲ ਦੇ

ਐਵੇਂ ਕਰ ਨਾ ਹਿਸਾਬ  
ਆਹ ਗਿਆ ! ਆਹ ਗਿਆ !  
ਬਸ ਆਪ ਨੂੰ ਹੀ ਰੱਖ  
ਬਾਕੀ ਸਭ ਕੁਝ ਜਾਣ ਦੇ

ਜਿੰਦਗੀ ਦੇ ਮਜ਼ਾਕ ਤੋਂ  
ਮੌਤ ਦੇ ਮਜ਼ਾਕ ਤੱਕ  
ਜਿੱਤਣ ਵਾਲੇ ਕੀ ਜਿੱਤੇ?  
ਜੋ ਹਾਰੇ ਕੀ ਹਾਰਦੇ?

ਸ਼ਹਿਰ ਤੇਰੇ ਨੂੰ ਜਾਪਦਾ  
ਕੋਈ ਹਸਰਤਾਂ ਦਾ ਰੋਗ ਹੈ  
ਜੇਬਾਂ ਚ ਸੂਰਜ ਖਣਕਦਾ  
ਫਿਰ ਵੀ ਨੇ ਦੀਵੇ ਭਾਲਦੇ

ਜੋ ਤਿੜਕਿਆ ਏ ਰਿਸਤਾ  
ਉਸ ਰਿਸਤੇ ਦੇ ਨਾਮ ਤੇ  
ਮੈਂ ਸੀਸੇ ਦਾ ਹੁੰਦਾਂ  
ਤੂੰ ਇੱਕ ਪੱਥਰ ਉਛਾਲ ਦੇ

ਖਵਾਹਿਸ਼ਾਂ ਚ ਗੁੰਮੀ  
ਕਦੇ ਸੁਫਨਿਆਂ ਚ ਲਾਪਤਾ  
ਉਮਰ ਗੁਜਰ ਗਈ ਹੈ  
ਜਿੰਦਗੀ ਨੂੰ ਭਾਲਦੇ।

❖

## ਪਤਾਲ-ਏ-ਬੰਦਰੀ

ਆਪਣੀ ਬੀਬੀ ਸਰਦਾਰਨੀ ਗਿਆਨ ਕੌਰ ਦੇ ਨਾਂ ਜਿੰਨ੍ਹਾਂ ਨੂੰ ਯਾਦ ਕਰਦਿਆਂ  
“ਚੁੱਲ੍ਹੇ ਚੌਂਕੇ ਦੀ ਸਲਤਨਤ” ਦਾ ਸ਼ਹਾਨਾ ਬਿੰਬ ਹੀ ਜਹਿਨ 'ਚ ਉਪਜਦਾ ਹੈ..  
ਅਤੇ ਘਰ ਦਾ ਧੁਰ ਹਰ ਸੁਆਣੀ ਦੇ ਨਾਂ..

ਚੁੱਲ੍ਹਾ ਚੌਂਕਾ ਸਲਤਨਤ ਆ  
ਵਿੱਚ ਆ ਰੈਣ ਬਸੇਰਾ  
ਮੇਚ ਤੇਰੇ ਅਰਸ਼ ਦੇ ਆ  
ਛੰਨਾਂ ਦਾ ਇਹ ਘੇਰਾ

ਕੜਛੀਆਂ ਈ ਢਲ ਗੀਆਂ ਨੇ  
ਹਲ੍ਹ ਤੇਰੇ ਦੀ ਨੋਕ ਚ  
ਪਿੰਡਿਆਂ ਦੀ ਟਹਿਲ ਕਰਨੀ  
ਇਸ਼ਕ ਏ ਘਨੇਰਾ

ਪਾਲਣੇ ਇਹ ਬੋਟ ਹੁੰਦਾ  
ਹੈ ਪਤਾਲ-ਏ-ਬੰਦਰੀ  
ਘਰ ਦੀਆਂ ਵਿੱਥਾਂ ਚੌਂ ਲੰਘੇ  
ਰਾਹ ਧੁਰਾਂ ਨੂੰ ਮੇਰਾ

ਪਰਾਤ ਦੇਹਰੀ ਮੰਦਰਾਂ ਦੀ  
ਗੜਵੀਆਂ ਦੇ ਕਲਸ ਨੇ  
ਚੁੱਲ੍ਹਿਆਂ ਦਾ ਦੀਪ ਹੈ ਤਾਂ  
ਜਗ ਰਿਹਾ ਬਨੇਰਾ

ਪਲੇਬਣ ਇਹ ਹੱਥਾਂ ਤੇ ਜੋ  
ਇਹ ਫਲਸਫਿਆਂ ਦਾ ਬੂਰ ਹੈ  
ਛਾਬੇ ਅੰਦਰ ਰੱਟੀਆਂ  
ਵਿਦਿਆਲਾ ਕਿਹੜਾ ਕਿਹੜਾ

ਸਖਤ ਹੈ ਕੁਰਖਤ ਹੈ  
ਸਮਾਜ ਕਾਲਾ ਰਕਤ ਹੈ  
ਗੱਲੀਂ ਕੱਬੀਂ ਪੁਣ ਜਾਏ  
ਰਹਿਬਰੀ ਦਾ ਕੰਮ ਮੇਰਾ

ਨਾਨਕਾਂ ਨੂੰ ਗੋਦ ਮੇਰੀ  
ਬੁੱਧ ਮੇਰੇ ਮਾਸ ਚੋਂ  
ਘੁੰਮਦਾ ਏ ਚਕਲਿਆਂ ਤੇ  
ਵੇਖ ਲਾ ਇਹ ਰੱਬ ਤੇਰਾ



## ਬੁਹੇ ਮੇਰੇ ਤੋਂ ਮੁੜੀਆਂ

ਬੁਹੇ ਮੇਰੇ ਤੋਂ ਮੁੜੀਆਂ  
ਇਉਂ ਸੰਦਲੀ ਹਵਾਵਾਂ  
ਤੌਰਨ ਲੱਗਿਆਂ ਪੁੱਤ ਨੂੰ  
ਜਿਉਂ ਮੁੜਦੀਆਂ ਨੇ ਮਾਵਾਂ

ਸੁੰਨੇ ਅੱਜ ਦੇ ਚਿਹਰੇ ਵਿੱਚੋਂ  
ਕੀ ਟੋਲੇਂ ਹੁਣ ਵਿਹੜੇ ਵਿੱਚੋਂ ?  
ਨਾ ਮੁੜਦਾ ਏ ਬਾਪ ਦਾ ਸੂਰਜ  
ਨਾ ਮਾਵਾਂ ਦੀਆਂ ਛਾਵਾਂ

ਨਾ ਉਹ ਚੂਗੀ ਮੂੰਹ ਵਿੱਚ ਪੈਣੀ  
ਨਾ ਉਹ ਨਿੱਘੀ ਗੋਦ ਈ ਰਹਿਣੀ  
ਬਦਲ ਲਈਂ ਸੌ ਦੇਸ਼ ਦੇਸ਼ਤਰ  
ਬਦਲੀਂ ਲੱਖ ਸਿਰਨਾਵਾਂ !

ਕਿਸ ਬੁਹੇ ਨੂੰ ਦਸਤਕ ਦੇਵਾਂ?  
ਕਿਸ ਮਿੱਟੀ ਨੂੰ ਆਪਣੀ ਆਖਾਂ?  
ਇਸ ਨਗਰੀ ਚੋਂ ਲੱਭਦਾ ਨਾਹੀਂ  
ਅੰਮੜੀ ਦਾ ਪਰਛਾਵਾਂ !

ਦਮ ਦਮ ਨਾਲ ਦੁਆਵਾਂ ਅੰਦਰ  
ਪਰਵਰਦਿਗਾਰ ਮਾਵਾਂ ਅੰਦਰ  
ਜ਼ਖਮ ਦਿਓ ਅਸੀਸਾਂ ਦੇਵਣ  
ਮਾਵਾਂ ਤੇ ਨੇ ਮਾਵਾਂ

ਵੱਸ ਹੋਏ ਤਾਂ ਚੁੰਨੀ ਉਹਲੇ  
ਜੰਨਤ ਇੱਕ ਤਾਮੀਰ ਕਰੇ  
ਉਸ ਜੰਨਤ ਵਿੱਚ ਰਹੇ ਹਮੇਸ਼ਾਂ  
ਜਿਗਰਾਂ ਦਾ ਪਰਛਾਵਾਂ  
ਕਿੱਦਣ ਛੱਡਣੇ ਝੋਲ ਝਮੇਲੇ?  
ਜਿੱਦਣ ਸਮਿਆਂ ਲੁਟੇ ਮੇਲੇ !  
ਆ ਜਾ ! ਖੂਨ ਦੀ ਛਾਵੇਂ ਬਹਿ ਜਾ  
ਬਹਿ ਜਾ ਨਾਲ ਭਰਾਵਾਂ !



## ਰਹਿਬਰੀ ਦੇ ਛਾਣਨੇ

ਸੋਚਦਾਂ ਹਾਂ ਓਸ ਵੱਲੀਂ  
ਹੋ ਗਿਆ ਜੇ ਮੁਖ ਸੋ ਹੈ  
ਫੈਸਲੇ ਹੋ ਜਾਣ ਆਖਰ  
ਜੋ ਹਵਾ ਦਾ ਰੁਖ ਸੋ ਹੈ

ਤੱਤੀਆਂ ਤਵੀਆਂ ਨਾ ਇਹ ਤਾਂ  
ਰਹਿਬਰੀ ਦੇ ਛਾਣਨੇ  
ਸੁਖ ਅੰਦਰ ਪਰਸਿਆ ਏ  
ਪਿੰਡਿਆਂ ਨੂੰ ਦੁਖ ਸੋ ਹੈ

ਬੱਦਲਾਂ ਤੇ ਪੱਥ ਧਰ ਕੇ  
ਤੁਰ ਪਏ ਨੇ ਕਾਫਲੇ  
ਲਸ਼ਕਰਾਂ ਦੇ ਵਾਂਗ ਅੱਖਾਂ  
ਜੋ ਲਬਾਂ ਤੇ ਚੁੱਪ ਸੋ ਹੈ

ਲੀਕ ਵਾਹ ਕੇ ਆਖਿਆ ਏ  
ਜਿਉਣ ਆਏ ਨਾ ਟੱਪਿਓ  
ਦਿਲਾਂ ਦੇ ਦਰਿਆ ਆਖਣ  
ਹਰਿ ਮੰਦਰ ਨੂੰ ਮੁਖ ਸੋ ਹੈ

ਖੀਡਿਆਂ ਦੇ ਝਰਨਿਆਂ ਚੋਂ  
ਵਹਿ ਰਹੀ ਭਾਲਸ ਸਵੇਰ  
ਡਿਗ ਪਿਆ ਜੋ ਆਬਣਾਂ ਨੂੰ  
ਮਾਸ ਦਾ ਇਹ ਰੁੱਖ ਸੋ ਹੈ

ਘੋੜਿਆਂ ਦੀ ਟਾਪ ਚੁੰਮੇ  
ਅੰਬਰਾਂ ਦੇ ਹਾਸ਼ੀਏ

ਤਲਵਾਰ ਦੀ ਚਮਕਾਰ ਸੂਰਜ  
ਨੇਰੁ ਘੁੱਪ ਸਨਮੁਖ ਸੋ ਹੈ

ਬਰਛਿਆਂ ਦੀ ਨੋਕ ਘੱਲੇ  
ਤਖਤ ਵੱਲ ਨੂੰ ਚਿੱਠੀਆਂ  
ਸਿਦਕ ਰੜਕਣ ਬਾਘ ਗਰਜਣ  
ਮੁਰਦਿਆਂ ਦੀ ਚੁੱਪ ਸੋ ਹੈ।



## ਸਮਿਆਂ ਦੇ ਬੋਝਿਓਂ ਕਿਰ ਗਏ ਜਿਹੜੇ

ਝੁਕੀਆਂ ਧੌਣਾਂ ਵਾਲਿਆਂ ਤੋਂ ਹੁੰਗਾਰੇ ਨਹੀਉਂ ਟੋਲੀਦੇ  
ਬੁਲ੍ਹ੍ਹੇ ਸੀਤੇ ਜਾਣ ਤੋਂ ਪਹਿਲੋਂ ਅੰਗਿਆਰੇ ਬੋਲੀਦੇ

ਇਸ ਪਾਣੀ ਦੇ ਉੱਤੇ ਤੇਰੀ ਹਿੰਮਤ ਤੇਰੀ ਕਿਸ਼ਤੀ ਦੇ  
ਮੈਂ ਪੱਥਰ ਤਰਦੇ ਵੇਖੇ ਏਥੇ ਤੇਰੀ ਟੋਲੀ ਦੇ

ਗਲ ਵਿੱਚ ਫੰਦਾ ਛਾਸੀ ਦਾ ਪਰਵਾਨਾ ਹੱਸ ਕੇ ਬੋਲਿਆ  
ਹੱਥਾਂ ਨਾ ਰੰਢੇ ਧਾਰੇ ਨੇ ਦੰਦਾਂ ਨਾ ਖੋਲ੍ਹੀਦੇ

ਚੁੰਝਾਂ ਵਿੱਚ ਪਾਣੀ ਭਰਕੇ ਹੀ ਹੁਣ ਸਾਗਰ ਛੁੱਲ੍ਹੇਗਾ  
ਰੰਗ ਗੂੜੇ ਹੁੰਦੇ ਜਾਂਦੇ ਨੇ ਅੱਗਾਂ ਦੀ ਹੋਲੀ ਦੇ

ਸਮਿਆਂ ਦੇ ਬੋਝਿਓਂ ਕਿਰ ਗਏ ਜਿਹੜੇ ਲੋਕ ਸਵੱਲੋ  
ਓਹ ਤਵਾਰੀਖ ਦੇ ਗਲੀ ਮੁਹੱਲੇ ਵਿੱਚੋਂ ਟੋਲੀਦੇ



## ਪਰਦੇ

ਅਸੀਂ ਸ਼ਹਿਰ ਤੇਰੇ ਆਉਣ ਤੋਂ ਆਂ ਯਾਰ ਡਰਦੇ  
ਦੀਂਹਦੇ ਆਦਮੀ ਨਾ ਬਸ ਰੰਗਦਾਰ ਪਰਦੇ

ਜਿੱਥੋਂ ਤੁਰਿਆ ਸੀ ਪੂਰ ਓਥੇ ਰੱਬ ਬੋਲਦਾ  
ਜਿੱਥੇ ਪਹੁੰਚਿਆ ਏ ਪੂਰ ਆਰ ਪਾਰ ਪਰਦੇ

ਇੱਟਾਂ ਬੀਜ ਦਿਓ ਜਿੱਥੋਂ ਜਿੱਥੋਂ ਰੁੱਖ ਵੱਡਿਆ  
ਗੁਲਾਬਾਸੀਆਂ ਨੂੰ ਕਰ ਦੋ ਹਜ਼ਾਰ ਪਰਦੇ

ਤੇਰੇ ਰੱਟਣਾ ਤੇ ਆਣ ਕੇ ਆ ਹੱਟ ਖੋਲ੍ਹਣੀ  
ਪਾਟੀ ਪੱਗ ਦੇ ਬਣਾ ਲਾ ਦੋ ਚਾਰ ਪਰਦੇ

ਵੇਖ ਕਹੀਆਂ ਚੋਂ ਦਸਤੇ ਨੇ ਉੱਠ ਤੁਰ ਪਏ  
ਝੰਡੇ ਬਣਗੇ ਨੇ ਸਭ ਸਰਕਾਰ ਪਰਦੇ

ਵੇਖ ਸਮਿਆਂ ਦੀ ਆਰਸੀ 'ਚ ਸੂਰਤਾਂ ਦਾ ਹਾਲ  
ਚੱਲ ਸਾੜ ਆਈਏ ਫੇਰ ਅੱਜ ਯਾਰ ਪਰਦੇ।



## ਛੇੜ ਦਿਓ ਹੁਣ ਜਲ ਤਰੰਗਾ

ਓਹ ਮੂੰਹਾਂ ਕੁਝ ਨਾ ਬੋਲਿਆ  
ਬੱਸ ਅੱਖਾਂ ਵਿੱਚੋਂ ਬੋਲ ਕਿਰੇ  
ਥੂੰਆਂ ਥੂੰਆਂ ਅੰਬਰ ਹੋਇਆਂ  
ਤਪੀ ਤਪੀ ਜਮੀਨ ਫਿਰੇ

ਛੇੜ ਦਿਓ ਹੁਣ ਜਲ ਤਰੰਗਾ  
ਸੁਰ ਕਰੋ ਰਸਨਾ ਮਿਰਦੰਗਾ  
ਹਿੱਲ ਜਾਏ ਅਸਮਾਨ ਗਿਰੇ  
ਕੋਈ ਸੂਰਜ ਝੋਲੀ ਵਿੱਚ ਕਿਰੇ

ਉਹ ਮਿਲ ਗਿਆ ਏਦਾਂ ਜਿਉਂ  
ਗਰਭ ਅੰਦਰ ਜੀਵਨ ਦੀ ਆਹਟ  
ਨਦੀਆਂ ਅੰਦਰ ਘੁਲ ਜਾਏ  
ਜਿਉਂ ਸਰਕਿੜਿਆਂ ਦੀ ਸਰਸਰਾਹਟ

ਰੀਝਾਂ ਨੇ ਕੋਈ ਵਾਕ ਲਿਆ  
ਲਹੂਆਂ ਦੀ ਪਰਿਕਰਮਾ ਹੋਈ  
ਉਹ ਤੁਰ ਗਿਆ ਏਦਾਂ ਜਿਉਂ  
ਕੱਚੇ ਰਾਹ ਤੇ ਪੈੜ ਕੋਈ

ਓਹ ਰਹਿ ਗਿਆ ਬਾਕੀ ਜਿਉਂ  
ਵਰਕਿਆਂ ਦੇ ਵਿੱਚ ਮੋਰਪੰਖ  
ਜਿਉਂ ਟਿਕੀ ਦੁਪਹਿਰ ਹਲੂਣ ਦਏ  
ਫਿਰਨੀ ਉੱਤੇ ਵੱਜਿਆ ਸੰਖ

ਤਾਰਿਆਂ ਦੇ ਕੁਝ ਰੋੜੇ ਚੁੱਕੇ  
ਪਾਣੀਆਂ ਵਿੱਚ ਸੁੱਟ ਆਇਆ ਹਾਂ  
ਇਹ ਭਰਮ ਏ ਤੈਨੂੰ ਤੌਰਨ ਦਾ  
ਕਿ ਸੱਚੀਂ ਤੌਰ ਕੇ ਅਇਆਂ ਹਾਂ !



## ਰੁਕੀਂ ਨੀ ਹਵਾਏ

ਰੁਕੀਂ ਨੀ ਹਵਾਏ ਸਾਨੂੰ  
ਘੜੀ ਪਲ ਬਹਿਣ ਦੇ !  
ਉਹਦਿਆਂ ਖਿਆਲਾਂ ਦੀ ਉਹ  
ਸ਼ਾਮ ਫੇਰ ਪੈਣ ਦੇ !

ਆਜਾ ! ਫੇਰ ਓਹ ਫਰੋਲੀਏ  
ਉਹ ਸਮਿਆਂ ਦੀ ਵਰੀ  
ਬਹੁਤਾ ਤੂੰ ਹੀ ਹੁਣ ਬੋਲ  
ਮੈਨੂੰ ਇੱਕ ਬਸ ਕਹਿਣ ਦੇ !

ਫੇਰ ਕੋਈ ਗੱਲ ਤੁਰੇ  
ਛੱਲਾਂ ਵਿੱਚੋਂ ਛੱਲ ਤੁਰੇ !  
ਫੇਰ ਅੱਜ ਦਿਲਾਂ ਦੀਆਂ  
ਨਦੀਆਂ ਨੂੰ ਵਹਿਣ ਦੇ !

ਸਾਂਭ ਲੈ ! ਸਮੇਟ ਲੈ ! ਓਹ  
ਦਿਨ ਵੀ ਤੇ ਰਾਤ ਵੀ  
ਧੁਖਦਾ ਪਿਆ ਏ ਜਿਹੜਾ  
ਦਿਲ ਏਥੇ ਰਹਿਣ ਦੇ !

ਅਜੇ ਟੁੱਟਿਆ ਏ ਤਾਰਾ  
ਅਸਮਾਨ ਲੀਕ ਪੈਣ ਦੇ !  
ਕਦੇ ਫੇਰ ਛੇੜੀਂ ਗੱਲ  
ਅੱਜ ਚੁੱਪ ਚਾਪ ਰਹਿਣ ਦੇ !

ਪੈਰ ਬੋਚ ਬੋਚ ਰੱਖ  
ਕਿ ਹੈ ਤਿਲਕਣ ਬੜੀ !

ਚੰਨ ਤਾਰਿਆਂ ਦੀ ਮਿੱਟੀ ਅੱਜ  
ਵਿਹੜਿਆਂ ਚ ਪੈਣ ਦੇ !

ਲੱਗੀ ਸਾਗਰਾਂ ਨੂੰ ਅੱਗ  
ਧੁਖਧੁਖੀ ਨਦੀਆਂ ਨੂੰ  
ਤੇਰੇ ਮਗਰੋਂ ਕੀ ਹੋਇਆ  
ਅੱਜ ਸਭ ਕੁਝ ਕਹਿਣ ਦੇ !

ਕੋਈ ਕੋਈ ਜ਼ਬਮ ਅਜੇ  
ਸੰਖ ਵਾਂਗ ਵੱਜਦਾ ਏ !  
ਥੋੜਾ ਥੋੜਾ ਫਰਕ ਅਜੇ  
ਥੋੜਾ ਹੋਰ ਪੈਣ ਦੇ !

ਇਹ ਗਿਣਤੀਆਂ ਮਿਣਤੀਆਂ  
ਬੂਹੇ ਤੋਂ ਬਾਹਰ ਰਹਿਣ ਦੇ !  
ਤੇਰੇ ਹੱਥ ਵਿੱਚ ਜਾਮ  
ਬਾਕੀ ਇਹਦੇ ਹੱਥ ਰਹਿਣ ਦੇ !



## ਕੀ ਮਿਲਿਆ ਏ

ਕੀ ਮਿਲਿਆ ਏ ਤੈਨੂੰ  
ਤੇ ਕੀ ਮਿਲਿਆ ਨਾ !  
ਇਸ ਚੱਕਰ ਚੋਂ  
ਜੀਂਦੇ ਜੀ ਹੀ ਛੁੱਟ ਜਾਵੀਂ !  
ਇਸ ਤੋਂ ਪਹਿਲੋਂ  
ਚੱਕਰ ਤੈਬੋਂ ਛੁੱਟ ਜਾਵੇ  
ਇਸ ਚੱਕਰ ਚੋਂ  
ਆਪੇ ਵੀ ਤਾਂ ਛੁੱਟ ਜਾਵੀਂ !

ਪੈਸੇ ਦਾ ਹੀ ਸੁਰਜ  
ਤੇਰੀ ਮਿੱਟੀ ਤੇ !  
ਸੋਨਾ ਰੱਖ ਕੇ ਖਾਨਾਂ  
ਰੋਟੀ ਮਿੱਸੀ ਤੇ !  
ਇਸ ਸੂਰਜ ਨੇ  
ਸਾਹ ਦੇ ਪੱਛਮ ਢੁੱਬਣਾ ਏ  
ਤੇਰੇ ਅੰਦਰ  
ਤੇਰਾ ਖੰਜਰ ਖੁੱਭਣਾ ਏ !  
ਜਾਂਦਾ ਜਾਂਦਾ  
ਰਹਿੰਦੀ ਧਰਤੀ ਲੁੱਟ ਜਾਵੀਂ !

ਬੋਝੇ ਏਨੇ ਭਾਰੀ ਕੀਤੇ  
ਕੀ ਕਰਨਾ?  
ਪੱਥਰ ਗੀਟੇ ਕੱਠੇ ਕੀਤੇ  
ਕੀ ਕਰਨਾ?  
ਜੋ ਹੈ ਉਸਤਤ  
ਓਹ ਹੀ ਨਿੰਦਿਆ !  
ਅੱਖਾਂ ਥੋਲ੍ਹੇ ਕੇ

ਵੇਖੀਂ ਸਿੰਦਿਆ !  
ਇਹ ਗੀਟੇ ਇਹ ਪੱਥਰ  
ਅਈਥੇ ਸੁੱਟ ਜਾਵੀਂ !

ਇਹ ਦੋਸਤ ਮਿੱਤਰ ਤੇਰੇ ਤੇ  
ਇਹ ਤੇਰੇ ਮਾਪੇ  
ਮੈਨੂੰ ਲਗਦਾ ਇਹ ਤਾਂ  
ਸਾਰੇ ਆਪ ਗੁਆਚੇ !  
ਕਿਉਂ ਗੁੰਮਿਆਂ ਤੋਂ  
ਰਾਹ ਪੁੱਛਦਾ ਏ !  
ਤੁਕਿਆ ਪਾਣੀ  
ਵਿੱਚ ਰੁਕਦਾ ਏਂ !  
ਛੱਪੜ ਵਿੱਚੋਂ  
ਚਰਿਆਵਾਂ ਨੂੰ ਖਤ ਪਾਵੀਂ !

ਮੇਰੀ ਥਾਲੀ ਥੋੜਾ  
ਉਸਦੀ ਜਾਦਾ ਹੈ !  
ਗੌਰ ਨਾ ਵੇਖੀਂ ਫਰਕ ਇਹ  
ਆਖਰ ਕਾਹਦਾ ਹੈ ?  
ਸਜ਼ਾ ਅਜਬ ਏ ਤੇਰੀ  
ਅਜਬ ਪਰਵਾਜ਼ ਹੈ  
ਤੇਰੀ ਪੈਰੀਂ ਸੰਗਲ  
ਮਨ ਆਜ਼ਾਦ ਹੈ !  
ਆਪੇ ਕੈਦ ਹੰਦਾਵੇਂ  
ਆਪੇ ਛੁੱਟ ਜਾਵੀਂ !

ਹਫਦਾ ਨਾ ਇਹ ਥੱਕੇ  
ਸਮਿਆ ਕਿੱਧਰ ਜਾਣਾ ?  
ਮੇਢੇ ਚੁੱਕੀ ਪੰਡ  
ਤੇ ਅੰਦਰ ਜਗ ਧਿਆਣਾ !  
ਪੰਡ ਦੇ ਅੰਦਰ ਤੂੰ  
ਇਹ ਸਾਰਾ ਤਾਣਾ ਬਾਣਾ !

ਉਮਰਾਂ ਦੀਆਂ ਕਮਾਈਆਂ ਦਾ  
ਇੱਕ ਸਾਹ ਨਾ ਆਣਾ !  
ਪੰਡ ਦੇ ਅੰਦਰ ਚੱਕਰ  
ਚੱਕਰੋਂ ਛੁੱਟ ਜਾਵੀਂ !

ਰੂਹ ਦੀ ਬਣੇ ਰਬਾਬ  
ਤੂੰ ਅਈਦਾਂ ਹੋ ਜਾਵੀਂ !  
ਜੁਰਮ ਨਾ ਕੋਈ ਸਵਾਬ  
ਤੂੰ ਅਈਦਾਂ ਹੋ ਜਾਵੀਂ !  
ਹੱਸਣਾ ਰੋਣਾ ਤੇਰਾ  
ਤਾਂ ਇਕ-ਸਾਰ ਨਹੀਂ  
ਆਪਣੇ ਰਾਹ ਵਿੱਚ  
ਆਪੇ ਤੈਨੂੰ ਸਾਰ ਨਹੀਂ !  
ਆਪਣੇ ਲਾਗੇ ਆਪੇ  
ਇੱਕ ਦਿਨ ਰੁਕ ਜਾਵੀਂ !

ਕਿਸ ਲਈ ਲਾਇਆ ਝੋਰਾ  
ਦਿਲ ਨੂੰ ਅਜ਼ਲਾਂ ਤੋਂ !  
ਕੁਝ ਨਹੀਂ ਮਿਲਣਾ ਤੈਨੂੰ  
ਗੀਤਾਂ ਗਜ਼ਲਾਂ ਤੋਂ !  
ਗੀਤ ਲਿਖਣ ਤੇ  
ਗੀਤ ਬਣਨ ਦਾ ਫਰਕ ਬੜਾ !  
ਚੂਲ ਭਰੀ ਕਿ  
ਸਾਗਰ ਭਰਿਆ ਫਰਕ ਬੜਾ !  
ਤੱਕਣੀ ਜਿੱਥੇ ਰਾਗ ਚ  
ਓਥੇ ਢੁਕ ਜਾਵੀਂ !



## ਸੁਰਮਿਆਂ ਦਾ ਕਤਲ

ਜੇਸ ਥਾਂ ਤੇ ਵਿੱਛੜੇ ਸੀ ਓਸ ਥਾਂ ਤੇ ਦੋਸਤਾ  
ਸੰਦਲੀ ਦੋ ਬੁੱਤ ਲਟ ਲਟ ਬਲ ਰਹੇ  
ਕੱਲ੍ਹਿਆਂ ਮੈਨੂੰ ਹੀ ਦਿਸਦੇ ਬਸ ਕਿ  
ਲੋਕ ਅੱਖਾਂ ਮੀਚ ਕੇ ਨੇ ਚਲ ਰਹੇ !

ਪੈਰਾਂ ਦੇ ਹੇਠਾਂ ਬਲਦੀਆਂ ਯਾਦਾਂ ਜਿਵੇਂ  
ਮਘ ਰਹੇ, ਅੰਗਿਆਰਿਆਂ ਦੀ, ਸੜਕ ਹੈ  
ਸੁਰਗ ਕੀ ਹੈ, ਨਰਕ ਕੀ ਹੈ, ਦਰ-ਅਸਲ  
ਬਸ ਹੱਥਾਂ ਵਿੱਚ, ਹੱਥ ਦਾ ਹੀ, ਫਰਕ ਹੈ  
ਹਰ ਕਦਮ ਦੇ ਨਾਲ ਕਦਮ ਦੂਰ ਜੋ  
ਆਪਣੇ ਪਰਛਾਵਿਆਂ ਵੱਲ ਚੱਲ ਰਹੇ

ਦੂਰ ਕਿੰਨਾ, ਕੋਲ ਕਿੰਨਾ, ਕੀ ਕਹਾਂ ?  
ਦੂਰ ਏਨਾ, ਚੰਨ ਜਿੰਨਾ, ਦੂਰ ਹੈ  
ਨੇੜਤਾ ਦੀ, ਥਾਹ ਵੀ ਪਾਉਣੀ, ਹੈ ਕਠਿਨ  
ਚੰਨ ਜਿੰਨਾ ਚਾਨਣੀ ਤੋਂ ਦੂਰ ਹੈ  
ਪਲਕਾਂ ਦੇ ਅੰਦਰ, ਫੜ ਲਵਾਂਗਾ, ਤਿੱਤਲੀਆਂ  
ਵਹਿਮ ਖਬਰੇ ਕਿਸ ਤਰ੍ਹਾਂ ਦੇ ਪਲ ਰਹੇ !

ਸੰਧੂਰ ਰੰਗੀ ਸ਼ਾਮ, ਕਿੱਦਾਂ, ਖਿੰਡ ਗਈ ?  
ਕਿਸ ਤਰ੍ਹਾਂ ਦਿਨ, ਸੁਰਮਿਆਂ ਦਾ, ਕਤਲ ਹੈ !  
ਸਾਡਿਆਂ ਖਾਬਾਂ ਤੇ ਜਿਹੜੀ ਪਲ ਗਈ  
ਤੇਰੇ ਤੇ ਮੇਰੇ, ਖੂਨ ਦੀ, ਇਹ ਫਸਲ ਹੈ  
ਹਰ ਤਰ੍ਹਾਂ ਦੀ, ਹੀਲ-ਹੁੱਜਤ, ਹੋ ਗਈ  
ਬੁਝ ਗਏ, ਤਾਰੇ ਤੇ, ਆਪਾਂ ਜਲ ਰਹੇ !

ਅਧ ਲਿਖੇ ਜਹੇ, ਖਤ ਜਹੇ, ਜੋ ਨੈਣ ਸੀ  
ਸੁਫਲਿਆਂ ਦੇ, ਬੂਹਿਆਂ ਨੂੰ, ਖੋਲ੍ਹੇ ਦੇ

ਤਾਣ ਕੋਈ, ਤਰਬ ਕੋਈ, ਗੀਤ ਜਾਂ  
ਜਿੰਦਗੀ ਦੀ, ਆਰਤੀ ਲੀ, ਜੋੜ ਦੇ  
ਸਰਘੀਆਂ 'ਚ, ਸੰਧਿਆ ਦਾ, ਰੰਗ ਹੈ  
ਕਿਸ ਤਰ੍ਹਾਂ ਦੇ, ਭਰਮ ਮੈਨੂੰ, ਛਲ ਰਹੇ !

ਗਾਊਂਦੀ ਹਵਾ ਦੇ, ਬੁੱਲਿਆਂ ਦੀ, ਕਸਮ ਹੈ  
ਮਾਤਮਾਂ ਦੇ ਵਾਂਗ, ਹੋਇਆ , ਜਸ਼ਨ ਹੈ  
ਕੁਝ ਵੀ ਆਖੋ, ਕੁਝ ਵੀ ਸੋਚੋ, ਸੱਚ ਕਿ  
ਜਿੰਦਗੀ, ਬਸ ਅਪਬੁਣੀ ਜੀ ਰਸਮ ਹੈ  
ਕੰਡਿਆਂ ਨੂੰ, ਦੋਸ਼ ਦੇ ਕੇ, ਕੀ ਕਰਾਂ ?  
ਛੁੱਲ ਵੀ ਨੇ, ਪੋਟਿਆਂ ਨੂੰ, ਸੱਲ ਰਹੇ !



## ਸੰਗਮਰਮਰ ਦੀ ਚਮਕ

ਸੰਗਮਰਮਰ ਦੀ ਚਮਕ ਚ ਓਝਲ  
ਕੱਚੀਆਂ ਕੰਧਾਂ ਭੁਰੇ ਬਨੇਰੇ  
ਵਸਤਾਂ ਨਾਲ ਈ ਦਿਲ ਨੂੰ ਛੋਲੇ  
ਬੰਦਾ ਨਾ ਕੋਈ ਬੰਦੇ ਨੈੜੇ

ਆਪਣਿਆਂ ਦੇ ਨਕਸ਼ਾਂ ਉੱਤੇ  
ਅਪਣਤ ਦੀ ਏ ਪੱਤਝੜ ਛਾਈ  
ਪੈਸੇ ਦੇ ਝੱਖੜ ਨੇ ਪੁੱਟੇ  
ਸਾਂਝਾਂ ਦੇ ਰੁੱਖ ਚਾਰ-ਚੁਫਰੇ

ਅੱਖਾਂ ਬੰਦ ਕਰਾਂ ਤਾਂ ਸੁਲਗਣ  
ਮੱਧਮ ਮੱਧਮ ਦੀਵੇ ਲੱਗਣ  
ਹਕੀਕਤ ਦੀ ਇਕ ਰਾਤ ਚ ਅਸਤੇ  
ਸੁਫਣਿਆਂ ਦੇ ਸੂਰਜ ਜਿਹੜੇ

ਇਹ ਨਾ ਖੂਨ ਦੇ ਕਤਰੇ ਜਾਣੀਂ  
ਕੱਲ੍ਹ ਨੂੰ ਇਹਨਾਂ ਫੁੱਲ ਹੋਣਾ ਏਂ  
ਓਹੀ ਦਾਮਨ ਦਾਇਮ ਰਹਿਣਗੇ  
ਅੱਜ ਕੰਡਿਆਂ ਨਾ ਉਲੜੇ ਜਿਹੜੇ

ਏਸ ਸ਼ਹਿਰ ਦੇ ਪੱਥਰਾਂ ਨੂੰ ਵੀ  
ਹਿਜਰਤ ਕਰਦੇ ਤੱਕਿਆ ਹੈ  
ਫਿਰ ਵੀ ਖਿੜੇ ਜੋ ਰਾਹਾਂ ਉੱਤੇ  
ਕਾਲੀ ਰਾਤ ਦੇ ਇਹੀ ਸਵੇਰੇ

ਮੁਗਸ਼ਦ ਦਾ ਪੰਧ ਬਹੁਤ ਉਚੇਰਾ  
ਸਾਡਾ ਤਾਂ ਬੱਸ 'ਮੈਂ' ਤੇ ਡੇਰਾ  
ਦਿਲ ਕਹਿੰਦਾ ਏ ਕੋਈ ਨਾ ਤੇਰਾ  
ਓਹ ਆਖੇ ਬਈ ਸਾਰੇ ਤੇਰੇ।



## ਇੱਕ ਰੋਸ

ਕੁਝ ਦਿਨ ਹੋਏ, ਹੀਰ ਵਾਰਿਸ ਸ਼ਾਹ ਸੁਣਦਿਆਂ, ਲਡਜ਼ਾਂ ਦਾ ਵੈਰਾਗ ਤੇ ਹੀਰ ਦੀ ਤਰਜ਼  
ਨੇ ਇਸ ਗੀਤ ਨੂੰ ਅਚੇਤ ਦੀਆਂ ਗਹਿਰਾਈਆਂ ਚੌਂ ਕਿਤੋਂ ਜਗਾ ਦਿੱਤਾ...

ਟੈਂਕ ਚਾੜ੍ਹ ਕੇ ਸੱਚੇ ਤਖ਼ਤ ਉੱਤੇ  
ਹੁਣ ਆਖਦੇ ਸਭ ਕੁਝ ਭੁੱਲ ਜੋ ਜੀ !  
ਭੁੱਲਿਓ ਸੁਰਖ ਸਰੋਵਰ ਅੰਮ੍ਰਿਤ ਦਾ  
ਬੂਟ ਵਿੱਚ ਪਰਿਕਰਮਾ ਭੁੱਲ ਜੋ ਜੀ !

ਭੁੱਲਿਓ ਸੁਰਖ ਸਰੋਵਰ ਅੰਮ੍ਰਿਤ ਦਾ  
ਬੁੱਕ ਵਿੱਚ ਪਰਿਕਰਮਾ ਭੁੱਲ ਜੋ ਜੀ !  
ਭੁੱਲਿਓ ਸੁਰਖ ਸਰੋਵਰ ਅੰਮ੍ਰਿਤ ਦਾ  
ਪਾਨ ਵਿੱਚ ਪਰਿਕਰਮਾ ਭੁੱਲ ਜੋ ਜੀ !

ਛੇ ਜੂਨ ਚਰਾਸੀ ਧੜਕਦੀ ਏ  
ਦਿਲ ਕੋਈ ਵੀ ਖੋਲ੍ਹ ਕੇ ਵੇਖ ਲਵੋ !  
ਤੇਤਲੇ ਬੋਲਾਂ ਦੇ ਉੱਤੇ ਬੂਟ ਫੌਜੀ  
ਬੂਟ ਪੱਗਾਂ ਦੇ ਉੱਤੇ ਵੇਖ ਲਵੋ !

ਕੈਦ ਹੋਈ ਏ ਹਰ ਗਲੀ ਏਥੇ  
ਦਿੱਲੀ ਆਈ ਏ ਅੰਮ੍ਰਿਤਸਰ ਕੈਸੀ !  
ਫੌਜੀ ਗੱਡੀਆਂ ਸੜਕਾਂ ਪੀਹ ਛੱਡੀਆਂ  
ਆਈ ਪ੍ਰਾਹੁਣੀ ਸਿਫ਼ਤੀ ਦੇ ਘਰ ਕੈਸੀ !

ਤੱਤੀ ਤਵੀ ਤੇ ਖਿੜਿਆ ਫੁੱਲ ਵੇਖਣ !  
ਆਈਆਂ ਸੰਗਤਾਂ ਦੂਰੋਂ ਭਾਰੀਆਂ ਨੇ  
ਲਾਈ ਸ਼ਸਿਤ ਹਿੰਦ ਦੀ ਮਲਕਾ ਨੇ !  
ਅੱਜ ਖਿੱਚੀਆਂ ਮੂਬਦ ਤਿਆਰੀਆਂ ਨੇ !

ਟੈਂਕ ਪਿੰਜਦਾ ਜਾਏ ਕਿਲਕਾਰੀਆਂ ਨੂੰ,  
ਦੁੱਧ ਵਾਲੀਆਂ ਦੰਦੀਆਂ ਸਾਰੀਆਂ ਨੂੰ !  
ਕੋਈ ਬਿਰਧ ਅਸੀਸ ਵੀ ਮਹਿਕਦੀ ਏ,  
ਕੋਈ ਕੋਈ ਪਰਾਂਦੀ ਸਹਿਕਦੀ ਏ !

ਰਾਤ ਹੋਈ ਏ ਸੁਨਹਿਰੀ ਦਰ ਉੱਤੇ  
ਤਾਰੇ ਗੋਲੀਆਂ ਦੇ ਚਮਕਾਂ ਮਾਰਦੇ ਨੇ !  
ਨਾ ਹਰਿਆ ਸਿਦਕ ਸਬੂਤਿਆਂ ਦਾ  
ਨਾ ਤਾਰੇ ਰਾਤ ਨੂੰ ਹਾਰਦੇ ਨੇ !

ਚੜ੍ਹੀ ਗੋਲੀਆਂ ਦੀ ਇਹ ਘਟਾ ਕੈਸੀ,  
ਕਿਸੇ ਜਿਗਰ ਤੇ ਪੈਰ ਧਰਿਆ ਏ !  
ਕਾਲਾ ਹੋਇਆ ਧੂੰਏਂ ਦੇ ਨਾਲ ਅੰਬਰ  
ਏਹਾ ਦਿਲ ਸਿੱਖੀ ਦਾ ਸਜ਼ਿਆ ਏ !

ਪੱਗਾਂ ਚਿਣ ਕੇ ਮਹਿਲ ਉਸਾਰਿਆ ਜੋ  
ਪੰਦਰਾਂ ਗਸਤ ਸਨਤਾਲੀ ਰੂਪ ਚੜ੍ਹਿਆ !  
ਅੱਜ ਆਈ ਏ ਦਿੱਲੀ ਸਿਲਾ ਦੇਵਣ  
ਓਨ੍ਹਾਂ ਪੱਗਾਂ ਤੇ ਆਣ ਪੈਰ ਧਰਿਆ !

ਭਗਤ ਸਿੰਘ ਦੀ ਪਗੜੀ ਗਲ ਵਿੱਚ ਏ,  
ਵੇਖ ਸਰਭੇ ਦੀ ਕੇਹੀ ਸ਼ਾਨ ਹੋਈ !  
ਉਧਮ ਸਿੰਘਾ ਓ ! ਛਾਂਸੀਆਂ ਦੇ ਬਦਲੇ  
ਸਾਡੀ ਰੱਤ ਵੀ ਅੱਜ ਨੀਲਾਮ ਹੋਈ !

ਅੱਜ ਗੋਲੀਆਂ ਦਾ ਕੋਈ ਸਾਜ਼ ਛਿੜਿਆ !  
ਅੱਜ ਰਾਗ ਰਾਗਣੀਆਂ ਤੋਪ ਗਾਊਂਦੀ !  
ਅੱਜ ਸੱਚ ਖੰਡ ਵੱਲ ਮੁੜ ਮੁੜ ਕੇ  
ਦਸਾਂ ਗੁਰਾਂ ਦੀ ਸੁੱਚੀ ਬਿਰਤ ਆਉਂਦੀ !

ਰਾਣੀ ਆਖਦੀ ਮਲੀਆਮੇਟ ਕਰ ਦੋ !  
ਸਿਰ ਚੁੱਕੇ ਨਾ ਕੋਈ ਭੁਚੰਗ ਮੁੜ ਕੇ !

ਭੁੱਲ ਬੈਠੀ ਇਤਿਹਾਸ ਉਹ ਮੰਨੂਆਂ ਦਾ  
ਸਾਨੂੰ ਚੜ੍ਹਦਾ ਏ ਕਿੱਦਾਂ ਰੰਗ ਮੁੜ ਕੇ !

ਆਈਆਂ ਵਾਰੀਆਂ ਯੋਧੇ ਝੜਨ ਅਈਦਾਂ  
ਜਿੱਦਾਂ ਪੱਤੀਆਂ ਗੁਲਾਬ ਤੋਂ ਝੜਦੀਆਂ ਨੇ !  
ਜਿੰਨਾਂ ਜਿੰਦਾਂ ਨੂੰ ਪ੍ਰੇਮ ਖੇਲ੍ਹਣ ਕਾ ਚਾਓ !  
ਸਿਰ ਧਰ ਕੇ ਤਲੀ ਤੇ ਚੱਲਦੀਆਂ ਨੇ !

ਗਾਟੇ ਲੱਥ ਗੇ ਸਾਡੇ ਬੁੰਗਿਆਂ ਦੇ !  
ਛੁੱਲ ਗੁੰਬਦਾਂ ਦੇ ਮੁਰਝਾਏ ਲੋਕੋ !  
ਬਾਗ ਉੱਜੜੇ ਸਾਡੇ ਇਸ਼ਟ ਵਾਲੇ  
ਸਾਡੇ ਹੌਸਲੇ ਨਾ ਕੁਮਲਾਏ ਲੋਕੋ !

ਲਾਚੀ ਬੇਰੀ ਆਈ ਏ ਜੂਹ ਉੱਤੇ  
ਮੀਰਾਂਕੋਟ ਜੋ ਮਾੜੀ ਕੰਬੀਅ ਪਹੁੰਚੀ !  
ਸੋਹੀਆਂ ਵਾਲਿਓ ਸੁਣਿਆਂ ਕੱਲ ਪਰਸੋਂ  
ਅਗਵਾਨੋਂ ਮਲੋਏ ਉਹ ਪਹੁੰਚੀ !

ਕਈ ਆਏ ਨੇ ਸਾਨੂੰ ਮਿਟਾਉਣ ਵਾਲੇ  
ਖੁਰਾ ਖੋਜ ਨਾ ਮਿਟਿਆ ਬਾਣਿਆਂ ਦਾ !  
ਵੇਖ ਅੱਜ ਵੀ ਗੋਬਿੰਦ ਦੀ ਤੇਗ ਲਿਸਕੇ  
ਰਿਹਾ ਕੱਖ ਨਾ ਰਾਜੇ ਰਾਣਿਆਂ ਦਾ !



## ਤੇਰਾ ਪੂਰਾ ਸੀ ਪੰਜਾਬ

ਆਪਣੇ ਨਾਨਾ ਜੀ ਸਰਦਾਰ ਇਕਬਾਲ ਸਿੰਘ ਮੱਲ੍ਹੀ ਦੇ ਨਾਂ, ਜਿੰਨ੍ਹਾਂ ਨੂੰ ਬੜੀ ਮੁਹੱਬਤ  
ਨਾਲ ਆਪਣੇ ਦੇਸ ਸਿਆਲਕੋਟ ਬਾਰੇ ਗੱਲਾਂ ਕਰਦਿਆਂ ਸੁਣਿਆ ਹੈ..

ਕੋਈ ਪਾਕਿ ਲਈ ਬੈਠਾ  
ਕਿਸੇ ਹਿੰਦ ਮੱਲਿਆ !  
ਤੇਰਾ ਪੂਰਾ ਸੀ ਪੰਜਾਬ  
ਅੱਧਾ ਹੋਇਆ ਝੌਲਿਆ !  
ਤੇਰਾ ਪੂਰਾ ਸੀ ਪੰਜਾਬ  
ਟੋਟੇ ਹੋਇਆ ਝੌਲਿਆ !

ਇਹਨਾਂ ਵੰਡਣੇ ਸੀ ਰੱਬ  
ਇਹਨਾਂ ਬੁੱਲ੍ਹਾ ਵੰਡ 'ਤਾ !  
ਤੇਰਾ ਸਾਗ ਵਾਲਾ ਕੁੱਜਾ  
ਤੇਰਾ ਚੁੱਲ੍ਹਾ ਵੰਡ 'ਤਾ !  
ਤੇਰੇ ਵਾਰਸਾਂ ਦੀ ਹੀਰ  
ਸਰਹੱਦ ਤੇ ਮਿਲੀ  
ਕਹਿੰਦੀ ਹਿੰਦੂ ਆਂ ਨਾ ਸਿੱਖ !  
ਨਾ ਕੁਰਾਨ ਆ ਪੜ੍ਹੀ !  
ਮੇਰਾ ਕੋਈ ਨਾ ਮੁਹੱਲਾ  
ਮੇਰੀ ਕੋਈ ਨਾ ਗਲੀ !  
ਮੇਰੀ ਇੱਕ ਲੱਤ ਲਹਿੰਦੇ  
ਇੱਕ ਚੜ੍ਹਦੇ ਅੜੀ !  
ਮੇਰੇ ਵਾਰਸਾ ਵੇ ਆ ਕੇ ਸੈਨ੍ਹੂ  
ਲੈ ਜਾ ਝੌਲਿਆ !

ਸਾਡੇ ਹਲ ਤੇ ਪੰਜਾਲੀਆਂ  
ਨੇ ਪਿੱਛੇ ਰਹਿ ਗਏ !

ਉਹ ਤੰਗਲੀਆਂ ਸਾਂਘੇ  
 ਬੜੇ ਲਿਸੇ ਰਹਿ ਗਏ !  
 ਸਾਡੀ ਕਿਹੜੀ ਕਿਹੜੀ ਪੈਲੀ  
 ਕਿਹੜੇ ਕਿਸੇ ਰਹਿ ਗਏ !  
 ਸਾਡੀ ਹਿੱਕ ਪਾੜ ਉੱਗਿਆ  
 ਆਜ਼ਾਦੀਆਂ ਦਾ ਬੀਅ !  
 ਤੇਰਾ ਫੱਕਾ ਏ ਬਟਾਲਾ  
 ਐਥੇ ਰੱਖਿਆ ਏ ਕੀ !  
 ਸਾਡਾ ਪੁੱਤਰਾ ਸਿਆਲਕੋਟ  
 ਰਹਿ ਗਿਆ ਏ ਜੀਅ !  
 ਸਾਨੂੰ ਦੇ ਕੇ ਅਜ਼ਾਦੀ  
 ਸਾਡਾ ਦੇਸ ਮੌਲਿਆ !

ਕਸ਼ਮੀਰ ਤੋਂ ਪਿਸ਼ੇਰ ਤੱਕ  
 ਚਿਹਰਾ ਦਿਸਦਾ !  
 ਤੇਰਾ ਆਪਣਾ ਏ ਤਖਤ  
 ਔਹ ਜਿਹੜਾ ਦਿਸਦਾ !  
 ਤੈਨੂੰ ਆਪਣਾ ਨਾ ਲੱਗੇ  
 ਮੈਨੂੰ ਤੇਰਾ ਦਿਸਦਾ !  
 ਅਈਥੇ ਨਲੂਏ ਦਾ ਖੰਡਾ  
 ਪਿੰਡ ਪਿੰਡ ਘੁੰਮਦਾ !  
 ਕਦੇ ਹਰਿਆ ਨਾ ਪੁੱਤ  
 ਲਾਡਲਾ ਗੋਬਿੰਦ ਦਾ !  
 ਰਣਜੀਤ ਜਿਹਾ ਸ਼ਹੁ  
 ਦੱਸੇ ਕਿਹੜਾ ਹਿੰਦ ਦਾ ?  
 ਕੁਝ ਸਾਜਸ਼ਾਂ ਦਾ ਹੱਥ  
 ਕੁਝ ਆਪ ਸੱਲਿਆ !

ਬੱਚੇ ਮੰਨਦੇ ਨਾ ਉਹ ਤੇ ਨੇ  
 ਆਹ ਵੀ ਬੋਲਦੇ !  
 ਕਿਵੇਂ ਕੈਚੀਆਂ ਨੂੰ ਕੈਚੀ  
 ਜੱਫਾ ਧਾਵੀ ਬੋਲਦੇ !

ਕਿਵੇਂ ਡਿੰਜਾਂ ਵਿੱਚ ਢੁੱਲਦੇ ਨੇ  
 ਸਾਹ ਵੀ ਢੇਲ ਦੇ !  
 ਕਿਵੇਂ ਝੂੰਮਰਾਂ ਤੇ ਗਿੱਪਿਆਂ ਦਾ  
 ਬਣਦਾ ਏ ਸਾਕ !  
 ਕਿਵੇਂ ਟਕੂਏ ਰੰਡਾਸਿਆਂ ਚੋਂ  
 ਵਗਦਾ ਬਿਆਸ !  
 ਕਿਵੇਂ ਕਹੀਆਂ ਅਤੇ ਰੰਬਿਆਂ ਤੋਂ  
 ਅੱਜ ਵੀ ਏ ਆਸ !  
 ਖੁੰਢੇ ਹੋਏ ਜਿਹੜੇ  
 ਅਜ ਵਾ ਚੰਡਾਉਣ ਘੱਲਿਆ !

ਪੰਜ ਆਬ ਤੋਂ ਸੀ ਜਿਸਨੂੰ  
 ਪੰਜਾਬ ਆਖਦੀ  
 ਹੁਣ ਸੱਪਣੀ ਦੀ ਜੀਭ  
 ਢਾਈ ਆਬ ਆਖਦੀ !  
 ਮੂੰਹਾਂ ਸਤਲੁਜ ਦਿਲਾਂ ਚੇ  
 ਚਨਾਬ ਆਖਦੀ !  
 ਅਹੁ ਹਿੰਸਿਆ ਬਿਆਸ  
 ਰਾਵੀ ਚੁੱਪ ਚਾਪ ਹੈ !  
 ਤੇਰੇ ਜੇਹਲਮਾਂ ਨੂੰ ਗਲ ਗਲ  
 ਤਈਆ ਤਾਪ ਹੈ !  
 ਹੁਣ ਸਤਲੁਜ ਸਹਿਕਦਾ ਏ  
 ਤਾਂ ਵੀ ਆਸ ਹੈ !  
 ਬੜਾ ਤਾਰੂ ਸੀ ਜਨਾਬ  
 ਲੱਗੇ ਢੁੱਬ ਚੱਲਿਆ !

ਅਈਥੇ ਗੁਰਮੁਖੀ ਲੋਕੋਂ  
 ਮਤਰੇਈ ਹੋ ਗਈ !  
 ਔਥੇ ਸ਼ਾਹਮੁਖੀ ਸ਼ਾਹਾਂ ਦੀ  
 ਮੁਦਈ ਹੋ ਗਈ !  
 ਗੱਲ ਮੁੱਕਦੀ ਆ ਅਈਥੇ  
 ਯਹੀ ਤਹੀ ਹੋ ਗਈ !

ਹਣ ਬੁੱਲ੍ਹਿਆ ਮਸੀਹਾ ਬਣ  
 ਆਈਂ ਇੱਕ ਵਾਰ !  
 ਫਿਰ ਘੁੰਗਰੂ ਚ ਕਾਇਨਾਤ  
 ਪਾਈਂ ਇੱਕ ਵਾਰ !  
 ਫਿਰ ਵਜਦਾਂ 'ਚ ਆ ਕੇ ਕਦੀ  
 ਗਾਈਂ ਇੱਕ ਵਾਰ !  
 ਜਾਏ ਅਨਹਦ ਨਾਦ  
 ਵੱਜ ਵੱਜ ਹੌਲਿਆ !

ਮੈਂ ਸੁਣਿਆ ਏ  
 ਕੰਧਾਂ ਦੀਆਂ ਇੱਟਾਂ ਲੈ ਗਏ !  
 ਜਦੋਂ ਵੱਡੇ ਹੋਏ ਲੋਕ  
 ਬੰਨੇ ਛੋਟੇ ਰਹਿ ਗਏ !  
 ਅੱਹ ਜਰਮਨ ਵਾਲੇ  
 ਸੁਣ ਕੀ ਕਹਿ ਗਏ !  
 ਮੁੜ ਵਾਘਿਆਂ ਤੋਂ  
 ਪੰਛੀਆਂ ਦੀ ਡਾਰ ਹੋ ਜੀ ਏ !  
 ਖੰਬ ਉੱਗ ਜਾਣ ਫੇਰ  
 ਤੇ ਉਡਾਰ ਹੋ ਜੀ ਏ !  
 ਫੇਰ ਇੱਕ ਦੂਣੀ ਦੂਣੀ  
 ਦੂਣੀ ਚਾਰ ਹੋ ਜੀ ਏ !  
 ਖੰਬ ਕਤਰੇ ਗਏ ਸੀ  
 ਬੜਾ ਤਾਬ ਝੌਲਿਆ !



## ਐ ਖੁਦਾ ਤੇਰੀ ਖੁਦਾਈ

ਐ ਖੁਦਾ ਤੇਰੀ ਖੁਦਾਈ  
ਹੁੰਦੀ ਸੀ ਕਿੱਥੇ ਗਈ?  
ਬੰਦੇ ਦੀ ਹੋਈ ਦੁਨੀਆਂ  
ਓਹ, ਤੇਰੀ ਕਿੱਥੇ ਗਈ?

ਹਰ ਮੌਜੂ ਤੇ ਅਦਾਲਤ  
ਫਿਰ ਵੀ ਹੈ ਸ਼ਹਿਰ ਜ਼ਖਮੀ  
ਇਨਸਾਫ਼ ਕਿੱਥੇ ਗਿਆ ਹੈ?  
ਦੁਹਾਈ ਕਿੱਥੇ ਗਈ?

ਅੱਖਾਂ 'ਚ ਜੋ ਸੀ ਪਾਣੀ  
ਓਹ ਚੱਲ ਰਿਹੈ ਰਗਾਂ ਚ  
ਦੁਨੀਆਂ ਪੁੱਛੇ ਕਹਾਣੀ  
ਉਹ ਡੂੰਘੀ ਕਿੱਥੇ ਗਈ?

ਜੋ ਦੀਪ ਬੁਝ ਗਏ ਸੀ  
ਸੀਨੇ ਚ ਜਲ ਰਹੇ ਨੇ  
ਕਿੱਥੇ ਗਈ ਓਹ ਰਾਤ?  
ਹਨ੍ਹੇਗੀ ਕਿੱਥੇ ਗਈ?

ਸਿੱਕੇ ਦੀ ਪੀਰ ਏਥੇ  
ਮੋਹਰਾਂ ਦੀ ਰਹਿਨੁਮਾਈ  
ਧੁਰ ਤੋਂ ਜੋ ਉੱਤਰਦੀ ਸੀ  
ਉਹ ਬਾਣੀ ਕਿੱਥੇ ਗਈ?

ਉਸ ਮੌਜੂ ਤੇ ਸੀ ਫੰਦੇ  
ਇਸ ਮੌਜੂ ਤੇ ਸਲੀਬਾਂ  
ਫਿਰ ਵੀ ਜੋ ਨੱਚਦੀ ਸੀ  
ਓਹ ਜਵਾਨੀ ਕਿੱਥੇ ਗਈ?

ਜੋ ਮੁੜੇ ਨਾ ਘਰਾਂ ਨੂੰ  
ਵੇਖ ਰੱਤ ਦੇ ਵਣਾਂ ਨੂੰ  
ਓਹ ਲਾਲ ਤੁਪਕਿਆਂ ਦੀ  
ਮਨਮਾਨੀ ਕਿੱਥੇ ਗਈ?

ਐ ਭੁਦਾ ਤੇਰੀ ਭੁਦਾਈ  
ਹੁੰਦੀ ਸੀ ਕਿੱਥੇ ਗਈ?  
ਬੰਦੇ ਦੀ ਹੋਈ ਦੁਨੀਆਂ  
ਤੇਰੀ ਕਿੱਥੇ ਗਈ?



## ਗੱਲਾਂ ਅੰਦਰ ਲੋਅ

ਗੱਲਾਂ ਅੰਦਰ ਲੋਅ ਹੀ ਲੋਅ ਹੈ  
ਨੇਰ੍ਹਾ ਰੋਜ਼ ਧਿਆਉਂਦੇ ਲੋਕ  
ਇੱਕ ਦੂਜੇ ਦੇ ਅੰਦਰ ਉੱਸਰੇ  
ਮੰਦਰ ਮਸਜਿਦ ਢਾਉਂਦੇ ਲੋਕ

ਧਰਤੀ ਮੇਰੀ ! ਅੰਬਰ ਮੇਰਾ !  
ਇਹ ਵੀ ਮੇਰਾ ! ਅਹੁ ਵੀ ਮੇਰਾ !  
ਕਬਰਾਂ ਆਖਣ ਸਾਡੇ ਵੱਲ ਨੂੰ  
ਕੀ ਕੁਝ ਚੁੱਕੀ ਆਉਂਦੇ ਲੋਕ !

ਸਾਰੀ ਰਬਾਬ ਨੂੰ ਆਖੇ  
ਸ਼ਹਿਰ ਨੂੰ ਆਖਰ ਹੋਇਆ ਕੀ ਏ !  
ਹਰ ਵੇਲੇ ਹੀ ਸਿੱਕਿਆਂ ਵਾਲਾ  
ਨਗਮਾ ਗੁਣ-ਗਣਾਉਂਦੇ ਲੋਕ

ਪਹਿਲਾਂ ਦੁਨੀਆਂ ਮਿਲ ਜੇ ਸਾਰੀ  
ਫੇਰ ਕਿਤੇ ਰੱਬ ਵੇਖਾਂਗੇ !  
ਕਹਿੰਦੇ ਕਹਿੰਦੇ ਉੱਠਦੇ ਵੇਖੇ  
ਕਹਿੰਦੇ ਅਤੇ ਕਹਾਉਂਦੇ ਲੋਕ

ਬਚਪਨ ਗੰਮਿਆ, ਗਈ ਜਵਾਨੀ  
ਬੁੱਤ ਹੀ ਬਾਕੀ ਰਹਿ ਜਾਵੇ !  
ਪੋਟਾ ਪੋਟਾ ਕਿਰਦੇ ਜਾਂਦੇ  
ਜਿਸਮਾਂ ਨੂੰ ਗੰਢਾਉਂਦੇ ਲੋਕ

ਅੱਜ ਫਿਰ ਆਹ ਮੁਖੌਟਾ ਪਾਈਏ  
ਅਹੁ ਤਾਂ ਕੱਲ੍ਹ ਵੀ ਪਾਇਆ ਸੀ !

ਇੱਕ ਦੂਜੇ ਨੂੰ ਜਦ ਵੀ ਮਿਲਦੇ  
ਚਿਹਰਾ ਘਰ ਛੱਡ ਆਉਂਦੇ ਲੋਕ

ਬੁੱਤ ਮੰਦਰਾਂ ਵਿੱਚ ਮੈਨ ਨੇ  
ਇਹ ਪੂਜਣ ਵਾਲੇ ਕੌਣ ਨੇ?  
ਰੱਬ ਸੜਕਾਂ ਤੇ ਭੁੱਖਾ ਭਾਣਾ  
ਸਾਨੂੰ ਭੋਗ ਲਵਾਉਂਦੇ ਲੋਕ

ਬੁੱਤ ਮੰਦਰਾਂ ਵਿੱਚ ਸੋਚਦੇ  
ਸਾਡੇ 'ਚੋਂ ਜਿਸ ਨੂੰ ਲੋਚਦੇ  
ਓਹ ਸੜਕਾਂ ਤੇ ਭੁੱਖਾ ਭਾਣਾ  
ਸਾਨੂੰ ਭੋਗ ਲਵਾਉਂਦੇ ਲੋਕ ।



## ਜਦ ਵੀ ਵਰਕਾ ਫੋਲਦਾਂ

ਜਦ ਵੀ ਵਰਕਾ ਫੋਲਦਾਂ  
ਚਿਹਰਾ ਇੱਕ ਦਿਸਦਾ ਰਵ੍ਹੇ  
ਦਿਲ ਵੀ ਇੱਕ ਕਿਤਾਬ ਹੈ  
ਅੱਖਰ ਕਦ ਮਿਟਦੇ ਕਦੇ?

ਮੈਂ ਓਹ ਪਲਕਾਂ ਲਿਖਣੀਆਂ  
ਸੋਚ ਕੇ ਕੁਝ ਲਿਖ ਲਿਆ  
ਅੱਖਰ ਸ਼ੀਸ਼ਾ ਬਣ ਗਏ  
ਸ਼ੀਸ਼ਾ ਜੋ ਬਲਦਾ ਰਵ੍ਹੇ

ਰਸਤਿਆਂ ਤੋਂ ਅਗਨ ਵੀ  
ਪਾਣੀਆਂ ਵਾਂਗਰ ਪੀ ਲਵੀਂ !  
ਸੇਕ ਤੇ ਕੁਝ ਧੁਖਧੁਖੀ  
ਹੈ ਤਾਂ ਦਿਲ ਚੱਲਦਾ ਰਵ੍ਹੇ

ਇਹ ਜਿੰਦਗੀ ਦੀ ਰੌਸ਼ਨੀ  
ਹੈ ਵੀ ਆ ਤੇ ਕੁਝ ਨਹੀਂ  
ਜਲ ਉਠੇ ਜੋ ਜੀ ਹੋਏ  
ਬੁਝ ਜਾਏ ਜੋ ਜੀ ਕਰੇ

ਹੰਝਾਂ ਨੂੰ ਇਸ ਤਰ੍ਹਾਂ  
ਅਫਸਾਨਿਆਂ ਤੇ ਫੇਰ ਨਾ !  
ਮੂਨ ਨੇ ਜੋ ਲਿਖ ਲਏ  
ਇਸ ਤਰ੍ਹਾਂ ਮਿਟਦੇ ਕਦੇ !

ਦਿਲ ਚੋਂ ਗਰਦਾ ਛਾਣਿਆ  
ਫਿਰ ਜਖਮਾਂ ਨੂੰ ਜਾਣਿਆ

ਖਿੜ ਗਏ ਇਹ ਛੁੱਲ ਨੇ  
ਫੇਰ ਕੀ ਦੁਖਦੇ ਕਦੇ

ਰੇਤ ਤੇ ਅੱਖਰ ਨਹੀਂ  
ਜੋ ਪੈ ਗਏ ਜੋ ਮਿਟ ਗਏ  
ਦਿਲ ਦੀ ਇਸ ਜ਼ਮੀਨ ਤੋਂ  
ਮੁੱਖੜੇ ਕਦ ਮਿਟਦੇ ਕਦੇ

ਮੂਨ ਨੇ ਜੋ ਲਿਖ 'ਤੀਆਂ  
ਇਬਾਰਤਾਂ ਨਾ ਮਿਟਣੀਆਂ  
ਦਿਲ ਦੀ ਸਿਆਹੀ ਧੜਕਦੀ  
ਅੱਖਰ ਨਾ ਸੁੱਕਦੇ ਕਦੇ



## ਸਫਰ ਅਜੇ ਮੁੱਕਿਆ ਨਹੀਂ

ਸਫਰ ਅਜੇ ਮੁੱਕਿਆ ਨਹੀਂ  
ਇਸ ਤੋਂ ਬਾਅਦ ਠਿਕਾਣਾ ਹੈ  
ਸਾਰੀ ਉਮਰ ਲੱਗਦਾ ਰਿਹਾ  
ਹੋਰ ਕਿਸੇ ਥਾਂ ਜਾਣਾ ਹੈ

ਤੇਰੀ ਪੈੜ ਤੋਂ ਤੇਰੇ ਤੀਕਰ  
ਓਦਾਂ ਤਾਂ ਕੁਝ ਸਫਰ ਨਹੀਂ  
ਪਰ ਲੱਗਦਾ ਹੈ ਤੇਰਾ ਰਾਹੀਂ  
ਰਾਹਾਂ ਦਾ ਹੋ ਜਾਣਾ ਹੈ

ਰਸਤੇ ਵੀ ਬਦਲੇ ਨਹੀਂ  
ਉਹ ਮੌਜੂਦ ਵੀ ਓਥੇ ਖੜ੍ਹੇ  
ਲਗਦਾ ਨਾ ਸੀ ਸ਼ਹਿਰ ਨੇ ਇੱਕ ਦਿਨ  
ਇਸ ਤਰ੍ਹਾਂ ਰੁਕ ਜਾਣਾ ਹੈ

ਉਸ ਗੁੰਮੜਦਾ ਜਹੀ ਯਾਦ ਦਾ  
ਇਉਂ ਚੁੱਪ-ਚੁਪੀਤੇ ਆ ਜਾਣਾ  
ਹੋਠਾਂ ਦੇ ਇੱਕ ਮਾਰੂਬਲ ਤੇ  
ਹੋਠਾਂ ਦਾ ਵਰ੍ਹ ਜਾਣਾ ਹੈ

ਤੇਰੇ ਜਾਣ ਤੋਂ ਪਿੱਛਾਂ ਤਾਂ  
ਕੁਝ ਇਸ ਤਰ੍ਹਾਂ ਹੈ ਜਿੰਦਗੀ  
ਖਿੜ ਗਿਆ ਜ਼ਖਮ ਜਿਵੇਂ  
ਫੁੱਲਾਂ ਦਾ ਝੜ ਜਾਣਾ ਹੈ

ਉਮਰ ਦਰਾਜ਼ ਹੋਈ ਤਾਂ ਫਿਰ  
ਹੋਰ ਦਾ ਹੋਰ ਹੋ ਜਾਣਾ ਹੈ  
ਤੇਰਾ ਵਿਯੋਗ, ਵਿਯੋਗ ਨਹੀਂ  
ਸ਼ਾਇਦ ਕੋਈ ਬਹਾਨਾ ਹੈ

ਰਾਤ ਗਏ ਜਦ ਸੁਫਨਾ ਟੁੱਟੇ  
ਮੁੜ ਹਕੀਕਤ ਜਾਗ ਪਵੇ  
ਹਕੀਕਤ ਦਾ ਜਦ ਸੁਫਨਾ ਟੁੱਟੇ  
ਸਭ ਸੁਫਨਾ ਹੋ ਜਾਣਾ ਹੈ

ਸਫਰ ਅਜੇ ਮੁੱਕਿਆ ਨਹੀਂ  
ਹੋਰ ਜ਼ਰਾ ਕੁ ਜਾਣਾ ਹੈ  
ਸਾਰੀ ਉਮਰ ਲੱਗਦਾ ਰਿਹਾ  
ਇਸ ਤੋਂ ਬਾਅਦ ਠਿਕਾਣਾ ਹੈ।



## ਬਾਕੀ ਬਾਤ ਵੀ ਹੈ

ਕੁਝ ਸੁਣ ਲਈ ਏ ਤੂੰ  
ਬਾਕੀ ਬਾਤ ਵੀ ਹੈ !  
ਇਹ ਵਿਯੋਗ ਵੀ ਹੈ  
ਬਾਕੀ ਰਾਤ ਵੀ ਹੈ !

ਜੋ ਦਰ ਤੇ ਆਇਆ  
ਊੱਠ ਜਾਣਾ ਈ ਸੀ  
ਪਰਵਾਨਾ ਹੈ ਇਹ  
ਬਾਕੀ ਜਾਤ ਵੀ ਹੈ !

ਕਦੀ ਰਾਤ ਵੀ ਦੁਪਹਿਰ  
ਕਦੀ ਦਿਨ ਵੀ ਹਨ੍ਹੇਰ  
ਕੁਝ ਜਿੱਤ ਵੀ ਗਏ  
ਬਾਕੀ ਮਾਤ ਵੀ ਹੈ

ਇੱਕ ਸੁਰਮਾ ਵੀ ਹੈ  
ਅੱਖ ਕਾਸ਼ਨੀ ਵੀ ਹੈ  
ਇੱਕ ਤਿਆਰੀ ਬੜੀ  
ਬਾਕੀ ਘਾਤ ਵੀ ਹੈ

ਇਹ ਪੀੜ ਜੋ ਮਿਲੀ  
ਐਵੇਂ ਨਿੰਦਣੀ ਏਂ ਕਿਉਂ?  
ਕੁਝ ਆਪ ਈ ਬੁਲਾਈ  
ਬਾਕੀ ਦਾਤ ਵੀ ਹੈ !

ਤਾਰਾ ਤਾਰਾ ਅਕਾਸ਼  
ਮਿੱਟਿ ਮਿੱਟੀ ਜਮੀਨ  
ਇੱਕ ਜ਼ਖਮ ਨਵਾਂ  
ਬਾਕੀ ਤਾਪ ਵੀ ਹੈ

ਕੱਲ੍ਹੀ ਬੰਦਿਆਂ ਦੇ ਹੱਥ  
ਧਰਤੀ ਬਚਦੀ ਵੀ ਨਾ  
ਇਹ ਤਾਂ ਰੁੱਖਾਂ ਦਾ ਦਾਨ  
ਬਾਕੀ ਆਪ ਵੀ ਹੈ

ਜਿੰਨੇ ਜ਼ਿੰਦਗੀ ਦੇ ਰੰਗ  
ਓਨੇ ਛੁੱਲਾਂ ਦੇ ਨਾ  
ਹਰ ਟਾਹਣੀ ਤੇ ਪੁੰਨ  
ਬਾਕੀ ਪਾਪ ਵੀ ਹੈ

ਹੁਣ ਚੁੱਪ ਹੋ ਜੀ ਏ  
ਜੋ ਇਹ ਧੜਕਣ ਕਹੇ  
ਬਾਕੀ ਬਾਤ ਵੀ ਹੈ !  
ਬਾਕੀ ਰਾਤ ਵੀ ਹੈ !



## ਛੁੱਲਾਂ ਦੇ ਸਿਰਨਾਵੇਂ ਵਾਲਾ

ਛੁੱਲਾਂ ਦੇ ਸਿਰਨਾਵੇਂ ਵਾਲਾ  
ਦੋ ਧਾਰੀ ਤਲਵਾਰ ਹੀ ਬਣਿਆ  
ਨਾ ਬਣਿਆ ਕੁਝ ਆਰ ਹੀ ਇਸਦਾ  
ਨਾ ਦਿਲ ਦਾ ਕੁਝ ਪਾਰ ਹੀ ਬਣਿਆ

ਦੋ ਦਿਲਾਂ ਦੇ ਅੰਦਰ ਢੂਗੀ  
ਦਿਨ ਦਿਨ ਕਰ ਉਮਰਾ ਬਣੀ  
ਨਾ ਕੰਢਾ ਕੰਢੇ ਨੂੰ ਮਿਲਿਆ  
ਨਾ ਕੋਈ ਪੁਲ ਵਿਚਕਾਰ ਹੀ ਬਣਿਆ

ਛੁੱਲ ਬਣ ਕੇ ਜੋ ਜ਼ਖਮ ਖਿੜੇ ਸਨ  
ਇੱਕ ਵਾਰੀ ਜੋ ਬਿਖਰ ਗਏ  
ਕਿੰਨੇ ਮੌਸਮ ਆ ਕੇ ਗੁਜ਼ਰੇ  
ਫਿਰ ਨਾ ਉਹ ਗੁਲਜ਼ਾਰ ਹੀ ਬਣਿਆ

ਕਾਤਿਲ ਕੌਣ ਹੈ ਕੌਣ ਹੈ ਮੁਨਸਿਫ਼  
ਮਕਤਲ ਤੇ ਵੀ ਨਿਰਭਰ ਹੈ  
ਕੀ ਪੁੱਛਣਾ ਫਿਰ ਕਿਹੜਾ ਕੀ ਹੈ  
ਜਿੱਥੇ ਸਭ ਕੁਝ ਯਾਰ ਹੀ ਬਣਿਆ

ਜਿਸ ਰਸਤੇ ਤੇ ਦਿਲ ਜਾਂਦੇ ਨੇ  
ਉਸ ਰਸਤੇ ਤੇ ਸਿਰ ਜਾਂਦੇ ਨੇ  
ਕੀ ਕਰਨਾ ਫਿਰ ਜਿੱਤ ਕੇ ਓਥੇ  
ਜਿੱਥੇ ਸਭ ਕੁਝ ਹਾਰ ਹੀ ਬਣਿਆ

ਲੱਖ ਰੀਝਾਂ ਲੱਖ ਮਨ ਦੇ ਛੁਰਨੇ  
ਪਰ ਕੁਝ ਹੋਰ ਦਾ ਹੋਰ ਹੋਇਆ  
ਲੈ ਦੇ ਕੇ ਫਿਰ ਰੱਬ ਦੇ ਕੋਲੋਂ  
ਬਸ ਐਸਾ ਸੰਸਾਰ ਹੀ ਬਣਿਆ।



## ਤੀਆਂ ਵਾਲੇ ਮੇਲੇ ਦੀ ਉਹ ਪੌਣ

ਅੱਖੀਆਂ ਦੇ ਵਿੱਚ ਕੋਈ  
ਊੱਤਰਿਆ ਅੱਜ ਜਿਵੇਂ  
ਊੱਤਰੇ ਚਿੜੀਆਂ ਦੀ ਡਾਰ  
ਦਿਲ ਦੀ ਜ਼ਮੀਨ ਊੱਤੇ  
ਚੰਦਨਾਂ ਦਾ ਵਣ ਕੋਈ  
ਹਵਾ ਵਿੱਚ ਬਲਦਾ ਵਿਚਾਰ  
ਜੀਹਦੀ ਇੱਕ ਤੱਕਣੀ ਨਾਲ  
ਪੁੱਧ ਛਾਂ ਇੱਕ ਹੋਈ  
ਇੱਕ ਹੋਇਆ ਜੋਗ ਤੇ ਪਿਆਰ

ਕੱਚੇ ਕੱਚੇ ਰਾਹਵਾਂ ਊੱਤੇ  
ਪੂੜ ਪਿੰਡੇ ਮਲ ਮਲ  
ਊੱਡਦੀ ਏ ਉਹਦੀ ਖੁਸ਼ਬੋਂ  
ਝੋਲਾ ਜਿਹਾ ਪਏ ਕੋਈ  
ਸਾਜ਼ ਕੋਈ ਛਿੜਦਾ ਏ  
ਸਾਹ ਜਾਣ ਅੱਧ ਚ ਖਲੋ  
ਆਸੀਂ ਭਾਵੇਂ ਤੁਰੀਏ ਨਾ  
ਰਾਹ ਆਪ ਤੁਰ ਪੈਂਦੇ  
ਤੁਰ ਪੈਣ ਪਿੱਪਲਾਂ ਦੇ ਟਾਹਣ  
ਅੱਧੀ ਅੱਧੀ ਰਾਤ ਵੇਲੇ  
ਉਹਦੇ ਪਿੰਡ ਰੋਹੀਆਂ ਚ  
ਤਾਰਿਆਂ ਦੇ ਸੁਣਦੇ ਨੇ ਗਾਣ  
ਉਹਦਿਆਂ ਸੰਦੂਕਾਂ ਵਿੱਚ  
ਬੇਸਾਂ ਵਾਂਗ ਜਿੰਦ ਸਾਡੀ  
ਕੱਢੇ ਭਾਵੇਂ ਕੱਢੇ ਨਾ ਉਹ ਨਾ ਬਾਹਰ

ਪੈਰਾਂ ਦੀਆਂ ਤਲੀਆਂ ਚ  
 ਲੋਂਢੇ ਵੇਲੇ ਉੱਠਦੀ ਏ  
 ਉਹਦੇ ਪਿੰਡ ਜਾਣ ਦੀ ਤ੍ਰੇਹ  
 ਉਹਦੀ ਤਸਵੀਰ ਵੇਖ  
 ਨਾਗ ਕੁੰਜ ਛੱਡਦੇ ਨੇ  
 ਨੀਂਦਾਂ ਵਿੱਚ ਚੱਲਦੇ ਨੇ ਬੇਹ  
 ਵਰਮੀ ਨੂੰ ਛੱਡ ਛੱਡ  
 ਸੱਪ ਕਾਲੇ ਫਨੀਅਰ  
 ਚੁੱਕ ਚੁੱਕ ਵੇਂਹਦੇ ਜਿਹਨੂੰ ਧੌਣ  
 ਮਿਸ਼ਰੀ ਦੇ ਵਾਂਗ ਜਿਹੜੀ  
 ਭੂਨ ਵਿੱਚ ਰਚ ਗਈ  
 ਤੀਆਂ ਵਾਲੇ ਮੇਲੇ ਦੀ ਓਹ ਪੌਣ  
 ਟਾਂਵਾਂ ਕੋਈ ਫੁੱਲ ਖਿੜੇ  
 ਛੂੰਘਿਆਂ ਵਣਾਂ ਦੇ ਵਿੱਚ  
 ਸੁਫਨਿਆਂ ਤੱਕ ਜੀਹਦੀ ਮਾਰ

ਛੂੰਘਿਆਂ ਸਮੁੰਦਰਾਂ ਨੂੰ  
 ਅੰਬਰਾਂ ਦੀ ਹੱਦ ਤਾਈਂ  
 ਲੈ ਜਾਵੇ ਖਿੱਚ ਕੇ ਪ੍ਰੀਤ  
 ਕੰਢਿਆਂ ਦੇ ਉੱਤੇ ਜਦੋਂ  
 ਬੇੜੀਆਂ ਨੇ ਛੇੜ ਲੈਣੇ  
 ਭਿੱਜੇ ਭਿੱਜੇ ਰੇਤਿਆਂ ਦੇ ਗੀਤ  
 ਚਾਨਣਾਂ ਦੇ ਬਾਗ ਜਿਹੜੇ  
 ਦੇਸ ਵਿੱਚ ਉੱਗਦੇ ਨੇ  
 ਓਸ ਦੇਸ ਵਿੱਚ ਓਹਦਾ ਵਾਸ  
 ਦਿਲ ਜਿਹੜੀ ਅੱਗ ਲਾਏ  
 ਹੱਡਾਂ ਦਿਆਂ ਬੰਬਲਾਂ ਨੂੰ  
 ਅੱਖਾਂ ਨਾਲ ਬੁੱਝਦੀ ਪਿਆਸ  
 ਜਿੰਦਰੀ ਦੇ ਉੱਜ ਭਾਵੇਂ  
 ਅਰਥ ਤਾਂ ਅਸੰਖ ਨੇ  
 ਜਿੰਦਰੀ ਦਾ ਅਰਕ ਹੈ ਧਿਆਰ

◆

## ਰੁਕੀਂ ਨੀ ਹਵਾਏ

ਰੁਕੀਂ ਨੀ ਹਵਾਏ ਸਾਨੂੰ  
ਘੜੀ ਪਲ ਬਹਿਣ ਦੇ !  
ਉਹਦਿਆਂ ਖਿਆਲਾਂ ਦੀ ਓਹ  
ਸ਼ਾਮ ਫੇਰ ਪੈਣ ਦੇ !

ਆਜਾ ! ਫੇਰ ਓਹ ਫਰੋਲੀਏ  
ਉਹ ਸਮਿਆਂ ਦੀ ਵਰੀ  
ਬਹੁਤਾ ਤੂੰ ਹੀਂ ਹੁਣ ਬੋਲ  
ਮੈਨੂੰ ਇੱਕ ਬਸ ਕਹਿਣ ਦੇ !

ਫੇਰ ਕੋਈ ਗੱਲ ਤੁਰੇ  
ਛੱਲਾਂ ਵਿੱਚੋਂ ਛੱਲ ਤੁਰੇ !  
ਫੇਰ ਅੱਜ ਦਿਲਾਂ ਦੀਆਂ  
ਨਦੀਆਂ ਨੂੰ ਵਹਿਣ ਦੇ !

ਸਾਂਭ ਲੈ ! ਸਮੇਟ ਲੈ ! ਉਹ  
ਦਿਨ ਵੀ ਤੇ ਰਾਤ ਵੀ  
ਧੁਖਦਾ ਪਿਆ ਏ ਜਿਹੜਾ  
ਦਿਲ ਏਥੇ ਰਹਿਣ ਦੇ !

ਅਜੇ ਟੁੱਟਿਆ ਏ ਤਾਰਾ  
ਅਸਮਾਨ ਲੀਕ ਪੈਣ ਦੇ !  
ਕਦੇ ਫੇਰ ਛੇੜੀਂ ਗੱਲ  
ਅੱਜ ਚੁੱਪ ਚਾਪ ਰਹਿਣ ਦੇ !

ਪੈਰ ਬੋਚ ਬੋਚ ਰੱਖ  
ਕਿ ਹੈ ਤਿਲਕਣ ਬੜੀ !  
ਚੰਨ ਤਾਰਿਆਂ ਦੀ ਮਿੱਟੀ ਅੱਜ  
ਵਿਹੜਿਆਂ 'ਚ ਪੈਣ ਦੇ !

ਲੱਗੀ ਸਾਗਰਾਂ ਨੂੰ ਅੱਗ  
ਪ੍ਰਭਾਵਿਤੀ ਨਦੀਆਂ ਨੂੰ  
ਤੇਰੇ ਮਗਰੋਂ ਕੀ ਹੋਇਆ  
ਅੱਜ ਸਭ ਕੁਝ ਕਹਿਣ ਦੇ !

ਕੋਈ ਕੋਈ ਜ਼ਖਮ ਅਜੇ  
ਸੰਖ ਵਾਂਗ ਵੱਜਦਾ ਏ !  
ਬੋੜਾ ਬੋੜਾ ਫਰਕ ਅਜੇ  
ਬੋੜਾ ਹੋਰ ਪੈਣ ਦੇ !

ਗਿਣਤੀਆਂ ਇਹ ਮਿਣਤੀਆਂ  
ਬੂਹੇ ਤੋਂ ਬਾਹਰ ਰਹਿਣ ਦੇ !  
ਤੇਰੇ ਹੱਥ ਵਿੱਚ ਜਾਮ  
ਬਾਕੀ ਇਹਦੇ ਹੱਥ ਰਹਿਣ ਦੇ !

◆

## ਇਹ ਕਦਮ ਨਹੀਂ ਇਹ ਵਾਕ ਨੇ

ਆਪਣਾ ਵਕਤ ਸੰਭਾਲ ਲਾ, ਇਹ ਬਾਜ਼ੀ ਤੇਰੇ ਸਿਰ ਰਹੀ  
ਜਿੰਦਗੀ ਰੇਤ ਹੈ, ਉਂਗਲੀਆਂ ਚੋਂ ਕਿਰ ਰਹੀ

ਸੰਭਲ ਕੇ ਪੈਰ ਰੱਖ, ਇਹ ਕਦਮ ਨਹੀਂ ਇਹ ਵਾਕ ਨੇ  
ਉਹ ਇਤਿਹਾਸ ਲਿਖ ਗਏ, ਤੇ ਤੇਰੀ ਕਿਹੜੀ ਧਿਰ ਰਹੀ ?

ਇਹ ਰੌਸ਼ਨੀ ਦੀ ਲਿੱਪੀ ਚ, ਸੂਰਜ ਦਾ ਅਨੁਵਾਦ ਹੈ  
ਜਿਸ ਦੀਵੇ ਦੀ ਲਾਟ, ਹਨੂਰੀਆਂ ਚ ਬਿਰ ਰਹੀ

ਤੇਰੇ ਹੱਥਾਂ ਨੇ ਕਦੇ, ਬਾਂਹ ਤਾਂ ਕਿਸੇ ਦੀ ਪਕੜੀ ਨਾ  
ਤੇਰੀਆਂ ਉਂਗਲੀਆਂ ਚ, ਦੇਰ ਤੋਂ ਤਸਬੀ ਫਿਰ ਰਹੀ

ਉਹ ਗੱਲਾਂ ਚ ਯਾਦਾਂ ਚ ਸ੍ਰਾਬਾਂ ਚ, ਹਰ ਪੰਨੇ ਤੇ ਓਹ  
ਸੂਰਜ ਛੁੱਬ ਗਿਆ, ਪਰ ਲਾਲੀ ਕਾਫ਼ੀ ਚਿਰ ਰਹੀ।



## ਚੋਣ ਨਿਸ਼ਾਨ

ਰੋਮ ਰੋਮ ਫਰੇਬ ਫਰੇਬ  
ਖੁਦਗਰਜੀ ਚੋਣ ਨਿਸ਼ਾਨ ਹੈ  
ਜਿਸ ਬੰਦੇ ਹੱਥ ਖਲਕਤ ਸੌਂਪੀ  
ਪੁੱਛਿਆ ਜੇ, ਇਨਸਾਨ ਹੈ?

ਕੌਣ ਮਸੀਹਾ ਆਏਗਾ ਹੁਣ?  
ਚੋਣਾਂ ਵਿੱਚ ਜੋ ਜਿੱਤ ਗਿਆ  
ਉਸ ਦਿਲ ਦੇ ਵਿੱਚ ਕੁੜ੍ਹ, ਕੁਡਰ  
ਮੁੱਠੀ ਵਿੱਚ ਜਹਾਨ ਹੈ

ਜਿਸ ਦੀ ਉੰਗਲੀ ਫੜ ਕੇ ਤੁਰਿਆ  
ਸ਼ਹਿਰ ਨਿਆਣਾ ਕੀ ਜਾਣੇ!  
ਬੋਲ ਉਹਦੇ ਤਸਬੀ ਦੇ ਮਣਕੇ  
ਦਿਲ ਓਹਦਾ ਸ਼ੈਤਾਨ ਹੈ

ਉੰਗਲੀ ਫੜ ਕੇ ਤੁਰਿਆ ਜਾਵੇ  
ਮੌੜ ਲਿਆਵੋ ਸ਼ਹਿਰ ਨਿਆਣਾ!  
ਗੁੰਮਸੂਦਾ ਫਿਰ ਮਿਲਦੇ ਨਾ  
ਤੇ, ਛੋਟੀ ਜਹੀ ਤੇ ਜਾਨ ਹੈ

ਏਸ ਧਰਮ ਨੂੰ ਓਸ ਧਰਮ ਨਾ  
ਏਸ ਤਰ੍ਹਾਂ ਲੜਵਾਓ ਫੇਰ!  
ਮੁੜਕੇ ਨਾ ਫਿਰ ਜਾਵੇ ਇਹ ਜੋ  
ਭੁਖੇ ਢਿੱਡ ਵੱਲ ਧਿਆਨ ਹੈ!

ਬੁਰਕੀ ਬੁਰਕੀ ਖਾ ਲਈ ਸਾਰੀ  
ਏਸ ਸ਼ਹਿਰ ਦੀ ਸ਼ਾਮ ਸਵੇਰ  
ਜਾਣੀ-ਜਾਣ ਵੀ ਬੈਠਾ ਸੋਚੇ  
ਸ਼ਹਿਰ ਬੜਾ ਅਣਜਾਣ ਹੈ।

ਬੁਰਕੀ ਬੁਰਕੀ ਕਰਕੇ ਖਾਪੀ  
ਏਸ ਸ਼ਹਿਰ ਦੀ ਸ਼ਾਮ ਸਵੇਰ  
ਪੀ ਜਾਓ ਹੁਣ ਗਟ ਗਟ  
ਜਿਹੜਾ ਬਚਿਆ ਜੀਅ ਪ੍ਰਾਣ ਹੈ

ਕਲਮ ਅਤੇ ਤਲਵਾਰ ਵਿਚਾਲੀ  
ਸਿਆਹੀ ਦਾ ਹੁਣ ਫਰਕ ਮਿਟਾ  
“ਚੂੰ ਕਾਰ ਅਜ਼ ਹਮਹ ਹੀਲਤੇ..”  
ਗੁਰਾਂ ਦਾ ਫਰਮਾਨ ਹੈ।



## ਸਰਦਲਾਂ ਖਾਮੋਸ਼ ਨੇ

ਵਿਸ਼ਵ ਭਰ ਚ ਕਰੋਨਾ ਮਹਾਮਾਰੀ ਦੌਰਾਨ  
ਥਿਰਕਦੀ ਜਿੰਦਗੀ ਤੋਂ ਅੰਕੜਾ ਬਣੀਆਂ ਜਿੰਦਾਂ ਦੇ ਨਾਂ..

ਆਦਮੀ ਨੂੰ ਲੱਗਿਆ  
ਇਹ ਆਦਮੀ ਦਾ ਰੋਗ ਕੀ  
ਪਤਾ ਹੀ ਨਹੀਂ ਲੱਗ ਰਿਹਾ  
ਕਿ, ਸ਼ਹਿਰ ਕੀ ਵੀਰਾਨ ਕੀ

ਪਤਾ ਹੀ ਨਹੀਂ ਲੱਗ ਰਿਹਾ  
ਅਜਾਬ ਕੀ, ਤੇ ਖਾਬ ਕੀ?  
ਕਜ਼ਾ ਹਵਾ ਚ ਲਿਖ ਰਹੀ ਏ  
ਕਿਸਦਾ ਹੁਣ ਹਿਸਾਬ ਕੀ?

ਫਾਸਲੇ ਅੱਗੇ ਬੜੇ  
ਹੁਣ ਬਾਹੁਕਮ ਹੋਏ ਤਾਂ ਕੀ  
ਓਹ ਜੋ, ਮਿਲ ਕੇ ਨਾ ਮਿਲੈ  
ਓਹ, ਨਾ ਮਿਲੇ, ਮਿਲੇ ਤਾਂ ਕੀ

ਮੁੱਖੜੇ ਫਿਰ ਰੂਪੋਸ਼ ਤੇ  
ਨਗਾਨ ਹੈ ਇਨਸਾਨ ਫਿਰ  
ਸੱਭਿਅਤਾ ਦਾ ਕਾਫਲਾ ਜੇ  
ਤੁਕ ਗਿਆ ਚੱਲੇਗਾ ਕੀ ?

ਸਰਦਲਾਂ ਖਾਮੋਸ਼ ਨੇ  
ਖਾਮੋਸ਼ ਹੋਈਆਂ ਮਹਿਡਲਾਂ  
ਚੁੱਪ ਹੋਇਆ ਆਦਮੀ  
ਖੁਦਾ ਹੁਣ ਕਹੇਗਾ ਕੀ?

ਟਹਿਕਦੇ ਨੇ ਫੁੱਲ ਬੜੇ  
ਡਾਲੀਆਂ ਤੇ ਭਰੇ ਭਰੇ  
ਤੋੜ ਹੀ ਨਾ ਲਏ ਮਾਲੀ  
ਸੋਚਦਾ ਪਿਆ ਏ ਕੀ?

ਅਸਮਾਨ ਨੀਲਾ ਵੇਖਕੇ  
ਪੰਛੀ ਨੇ ਪਏ ਆਖਦੇ  
ਉੱਡਦਾ ਸੀ, ਉੱਪਰ ਬੜਾ  
ਬੰਦੇ ਨੂੰ ਆਖਰ ਹੋਇਆ ਕੀ?

ਇੱਕ, ਦੂਜੇ ਤੋਂ ਭਰੇ ਭਰੇ  
ਹੱਥ ਛਡਾ ਕੇ ਪਰੇ ਪਰੇ  
ਬੰਦਾ ਸੋਚੇ ਹੋਰ ਈ ਕੁਝ ਤੇ  
ਏਥੇ ਵੇਖੋ ਹੋਇਆ ਕੀ

ਦਰਾਂ ਚ ਦੀਵੇ ਬਲ ਰਹੇ  
ਤੇ ਸਿਵਿਆਂ ਦੇ ਵਿੱਚ ਦਿਲ  
ਕੀ ਹੋਇਆ ਇਸ ਨਗਰੀ ਨੂੰ  
ਤੈਨੂੰ ਮੈਨੂੰ ਹੋਇਆ ਕੀ?

ਪੱਤਿਆਂ ਦੇ ਖੜਕ ਨਾਲ  
ਤਿੜਕ ਜਾਂਦੇ ਦਿਲ ਜਦੋਂ  
ਇਸ ਤੂਫਾਨ ਚ ਵੇਖੀਏ  
ਕੀ ਟੁੱਟਿਆ ਹੁਣ ਜੁੜਦਾ ਕੀ ?

ਚਿਹਰੇ ਛਿਪੇ ਚਿਹਰਿਆਂ ਪਿੱਛੇ  
ਕਾਬੇ ਅਤੇ ਦੇਹਰਿਆਂ ਪਿੱਛੇ  
ਲੁਕਿਆ ਲੁਕਿਆ ਚਾਰ ਚੁਫੇਰਾ  
ਲੁਕ ਕੇ ਵੀ ਫਿਰ, ਲੁਕਿਆ ਕੀ?

ਕਰੂੰਬਲਾਂ ਫੁੱਟੀਆਂ ਬਾਗ ਬਿੜੇ  
ਧਰਤੀ ਘੁੰਮੇ ਚੰਨ ਗਿੜੇ

ਠਹਿਰ ਗਿਆ ਇਨਸਾਨ ਇਕੱਲਾ  
ਕੁਦਰਤ ਅੰਦਰ ਰੁਕਿਆ ਕੀ?

ਚਿੜੀਆਂ ਚਹਿਕਣ, ਜੰਗਲ ਬੋਲੇ  
ਰੱਖਾਂ, ਰੋਹੀਆਂ ਦੁਖੜੇ ਫੌਲੇ  
ਘੱਟਾ ਧੂਆਂ ਰੌਲਾ ਰੱਪਾ  
ਮੁੱਕਿਆ ਹੈ? ਕਿ ਸੁਫਨਾ ਕੀ?

ਏਨੀ ਚੁੱਪ-ਚਾਂ ਏ, ਕੋਈ  
ਘਟਨਾ ਘਟ ਗਈ ਏ ਕੀ?  
ਜੰਗਲ ਦਸਤਕ ਦੇਂਦਾ ਬੂਹੇ  
ਘਰ ਅੰਦਰ ਕੋਈ ਹੈ ਏ ਕੀ?

ਡੁੱਲ ਬਣ ਕੇ ਉੱਗ ਆਵੇਗੀ  
ਕੁਦਰਤ ਦੀ ਰੀਝ ਸੁੱਚੀ  
ਇਸ ਪਲ ਨਾ ਸੰਭਲਿਆ ਬੰਦੇ  
ਫਿਰ ਸਾਲ ਤੇ ਸਦੀਆਂ ਕੀ?

ਇਹ ਸਜ਼ਾ ਹੈ ਕਿ ਰਜ਼ਾ ਹੈ  
ਕਿ ਦੂਰੀ ਦਵਾ ਹੋਈ ਕੀ?  
ਗੁੰਮ ਸੁੰਮ ਸ਼ਹਿਰ ਹੋ ਗਿਆ  
ਕੀ ਹੋਇਆ? ਗੱਲ ਹੋਈ ਕੀ?

ਆਦਮੀ ਨੂੰ ਵੇਖ ਕੇ  
ਮੁੜ ਜਾਂਦੇ ਨੇ ਆਦਮੀ  
ਆਦਮੀ ਦੇ ਸੰਗ ਫਿਰ  
ਆਦਮੀ ਤੁਰੇਗਾ ਕੀ?

ਅੱਗੇ ਜਾਣਾ ਮਨੁਂ ਹੈ  
ਹਰ ਮੌੜ ਤੇ ਲਿਖਿਆ ਹੋਇਆ  
ਇਸ ਬਹਾਨੇ ਆਦਮੀ  
ਖੁਦ ਨੂੰ ਹੁਣ ਮਿਲੇਗਾ ਕੀ?

ਕੋਹਰਾਮ ਹੈ ਮਚਿਆ ਹੋਇਆ  
ਕਿ ਆਦਮੀ ਅੰਕੜਾ ਹੋਇਆ  
ਸਮਿਆਂ ਦੀ ਨੀਝ ਇਸ ਦਫ਼ਾ  
ਬੰਦੇ ਤੇ ਟਿਕ ਗਈ ਏ ਕੀ?

ਏਦਾਂ ਦਾ ਕੁਝ ਤੱਕਿਆ ਨਾ  
ਏਦਾਂ ਦਾ ਕੁਝ ਸੁਣਿਆਂ ਨਾ  
ਮੌਢੇ ਚਾਰ ਨਾ ਮਿਲ ਸਕੇ  
ਅਰਥੀ ਦਾ ਹੁਣ ਕਰੀਏ ਕੀ?

ਵਿੰਹਦਿਆਂ ਹੀ ਵਿੰਹਦਿਆਂ  
ਦੇਸ਼ ਮਕਤਲ ਬਣ ਗਿਆ  
ਮਹਿੰਗਾ ਅਰਥਚਾਰਾ ਜੇ  
ਜਿੰਦਰੀ ਸਸਤੀ ਏ ਕੀ?

ਇੱਕ ਦੌੜ ਸੀ ਲੱਗੀ ਹੋਈ  
ਅੰਤ ਤੋਂ ਅਨੰਤ ਤੀਕ  
ਰਸਤੇ ਪੁੱਛਣ ਰਸਤਿਆਂ ਨੂੰ  
ਦੌੜ ਦਾ ਬਣਿਆ ਏ ਕੀ?

ਇਹ ਮਰਜ਼ ਕੈਸਾ ਉਪਜਿਆ  
ਖਬਰੇ ਹੁਣ ਰਜ਼ਾ ਏ ਕੀ !  
ਦੂਆ ਹੀ ਦਵਾ ਏ?  
ਕਿ ਹੋਰ ਕੋਈ ਦਵਾ ਏ ਕੀ?

ਪਰਵਾਸੀ ਇਸ ਮਜ਼ਦੂਰ ਲਈ  
ਪੂਰੇ ਹੀ ਮਜ਼ਬੂਰ ਲਈ  
ਸਭ ਕੁਝ ਇੱਕੋ ਹੋ ਗਿਆ  
ਭੁੱਖ, ਬੀਮਾਰੀ, ਮੌਤ ਕੀ?

ਮੈਂ ਸੁਣਿਆਂ ਸਭ ਸਮੇਟ ਕੇ  
ਬਚਿਆ ਖੂਨ ਵੀ ਵੇਚ ਕੇ

ਇੱਕ ਤੁਰਿਆ ਜੰਗਲ ਪਿਆਸ ਦਾ  
ਅੱਜ ਮਾਰੂਬਲ ਦੇ ਵੱਲ ਕੀ?

ਪਿਆਸ ਦੀ ਇਹ ਨਾਗਣੀ ਦਾ  
ਜੀਅ ਵੀ ਭਰੇਗਾ ਕੀ?  
ਭੁੱਖ ਦੀਆਂ ਵਰਮੀਆਂ ਦਾ  
ਆਦਮੀ ਕਰੇਗਾ ਕੀ?

ਪਾਣੀ ਮੁੱਲ ਵਿਕਦਾ ਏ  
ਪਿਆਸ ਨੂੰ ਇਹ ਬਖਰ ਕੀ!  
ਪੈਰਾਂ ਦੀਆਂ ਝਾੰਜਰਾਂ ਨੂੰ  
ਛਾਲਿਆਂ ਦਾ ਪਤਾ ਕੀ?

ਇਹ ਕਿਸ ਤਰ੍ਹਾਂ ਦਾ ਸਫਰ ਹੈ  
ਅੱਜ ਜਨਮਿਆਂ, ਅੱਜ ਹਸ਼ਰ ਹੈ  
ਇਹ ਸੜਕ ਤਪੀ, ਕਿ ਲੋਗੀ ਹੈ?  
ਇਹ ਭੁੱਖ ਮਚੀ, ਕਿ ਗੁੜ੍ਹਤੀ ਕੀ?

ਇਹ ਜਿੰਦਗੀ ਦਾ ਕਾਫਲਾ  
ਬੜਾ ਈ ਮੂੰਹ ਜ਼ੋਰ ਹੈ  
ਨਾ ਤੋਰਿਆਂ ਤੁਰਿਆ ਕਦੀ  
ਇਹ ਰੋਕਿਆਂ ਰੁਕਿਆ ਏ ਕੀ!

ਚਿਹਰੇ ਤੇ ਮੁਸਕਾਨ ਰਹੇ  
ਜਾਨ ਰਹੇ, ਕਿ ਨਾ ਰਹੇ  
ਹੋਰ ਉਦਾਸੀ ਛੱਡ ਹੰਢਾਊਂਣੀ  
ਏਥੋਂ ਕਿਸੇ ਨੇ ਖੱਟਿਆ ਕੀ?

ਭੁੱਲ ਬਣ ਕੇ ਉੱਗ ਆਵੇਗੀ  
ਕੁਦਰਤ ਦੀ ਰੀਝ ਸੁੱਚੀ  
ਇਸ ਪਲ ਨਾ ਸੰਭਲਿਆ ਬੰਦੇ  
ਫਿਰ ਸਾਲ ਤੇ ਸਦੀਆਂ ਕੀ?

ਕਿਸ ਮੋੜ ਤੇ ਸੂਰਜ ਛੁੱਬਣਾ  
ਇਸ ਸ਼ਾਮ ਦਾ ਇਤਥਾਰ ਕੀ?  
ਹਰ ਦਿਲ ਚ ਦੀਪ ਹਜ਼ਾਰਾਂ  
ਹਵਾ ਤੇ ਇਖਤਿਆਰ ਕੀ !

ਗੁੱਡੇ ਗੁੱਡੀਆਂ ਵਾਂਗੂੰ ਰੁਲ ਗਏ  
ਹੱਡ ਮਾਸ ਦੇ ਬੁੱਤ ਬੜੇ  
ਅਰਸ਼ਾਂ ਵੱਲੋਂ ਕੋਈ ਮਸੀਹਾ  
ਧਰਤੀ ਵੱਲ ਨੂੰ ਤੁਰਿਆ ਕੀ?

ਹਸਤੀ ਹੀ ਜਦ ਮਿਟ ਗਈ  
ਉਸਵੀਰਾਂ ਵਿੱਚੋਂ ਮਿਲਣਾ ਕੀ?  
ਉਮਰ ਭਰ ਨਾ ਲੀਕ ਮਿਟੀ  
ਆਪਣਾ ਕੌਣ? ਪਰਾਇਆ ਕੀ?

ਪੱਤਿਆਂ ਦੇ ਖੜਕ ਨਾਲ  
ਤਿੜਕ ਜਾਂਦੇ ਦਿਲ ਜਦੋਂ  
ਇਸ ਸੀਸੇ ਨੂੰ ਤੋੜਨ ਲਈ  
ਪੱਥਰਾਂ ਦੀ ਲੋੜ ਕੀ?

ਕਿੰਨ੍ਹਾ ਹੀ ਡੂੰਘਾ ਉੱਤਰ ਗਏ  
ਚਮੜੀ ਤੋਂ ਦਿਲ ਦੇ ਰੰਗ ਤੀਕ  
ਇਹ ਰੇਖਾ ਕਿੱਥੇ ਵਥੀ ਹੋਈ?  
ਆਪਣਾ ਕੌਣ? ਪਰਾਇਆ ਕੀ?

ਚੁੱਲ੍ਹਿਆਂ ਉੱਪਰ ਪੱਕਦੀਆਂ  
ਰਹਿਣ ਇਵੇਂ ਹੀ ਰੋਟੀਆਂ  
ਆਟੇ ਦੀਆਂ ਚਿੜੀਆਂ ਨੇ  
ਉੱਡ ਕੇ ਵੀ ਜਾਣਾ ਕੀ !

ਮਰਦਾਨੇ ਦੀ ਰਬਾਬ ਸਿਖਾਵੇ  
ਖਿਦਰਾਣੇ ਦੀ ਢਾਬ ਸਿਖਾਵੇ

ਆਪਾ ਧਾਪੀ ਪੈਂਦੀ ਏ ਫਿਰ  
ਦਿਸਦਾ ਏ ਕਿ ਸਿੱਖਿਆ ਕੀ

ਸੱਤ ਰੰਗਾਂ ਦੀ ਪੀੰਘ ਜਿਹਾ  
ਸ਼ਾਲਾ ! ਵਿਸ਼ਵ ਅਬਾਦ ਰਹੇ  
ਸਾਂਭੋ ਚੀਨ ਇਟਲੀ ਅਮਰੀਕਾ  
ਹਿੰਦ ਸਾਂਭ ਕੇ ਰੱਖਿਆ ਕੀ?

ਪਤਾ ਹੀ ਨਹੀਂ ਲੱਗ ਰਿਹਾ  
ਕਿ, ਸ਼ਹਿਰ ਕੀ ਵੀਰਾਨ ਕੀ  
ਆਦਮੀ ਨੂੰ ਲੱਗਿਆ  
ਇਹ ਆਦਮੀ ਦਾ ਰੋਗ ਕੀ



## ਫਾਸਲਾ

ਇਨਸਾਨ ਤੇ ਹੈਵਾਨ ਦਾ ਏ  
ਸਾਹ ਕੁ ਜਿੰਨਾ ਫਾਸਲਾ  
ਮੇਰੇ ਸੰਭਲਣ ਮੇਰੇ  
ਬਹਿਕਣ ਕੁ ਜਿੰਨਾ ਫਾਸਲਾ

ਇਹ ਫੇਰ ਹੋਏ ਨਾ ਹੋਏ  
ਸਾਹਾਂ ਕੁ ਜਿੰਨਾ ਫਾਸਲਾ  
ਪਲਾਂ ਚ ਲੰਘੇ ਜਾਪਦਾ  
ਸਾਲਾਂ ਕੁ ਜਿੰਨਾਂ ਫਾਸਲਾ

ਜਾਇਓ ਨਾ ਏਨੀ ਢੂਰ ਕਿ  
ਮੁਮਕਿਨ ਨਾ ਹੋਏ ਵਾਪਸੀ  
ਦਰਵਾਜ਼ਿਆਂ ਤੋਂ ਰੱਖਿਓ  
ਦਸਤਕ ਕੁ ਜਿੰਨਾ ਫਾਸਲਾ

ਇਸ ਤਰ੍ਹਾਂ ਰੱਖਿਓ ਸਦਾ  
ਇਹ ਫਾਸਲਾ, ਨਜ਼ਦੀਕੀਆਂ  
ਰਹਿ ਜਾਏ ਹੱਥਾਂ ਚ ਜਿਉਂ  
ਯਾਦਾਂ ਕੁ ਜਿੰਨਾ ਫਾਸਲਾ

ਤੇਰੇ ਤੇ ਮੇਰੇ ਦਰਮਿਆਨ  
ਬੜਾ ਈ ਕੁਝ ਏ ਦੋਸਤਾ  
ਬੰਦੇ ਤੋਂ ਹੋਵੇ ਜਿਸ ਤਰ੍ਹਾਂ  
ਜੰਨਤ ਕੁ ਜਿੰਨਾ ਫਾਸਲਾ

ਹੱਥਾਂ ਚੋਂ ਹੱਥ ਛੁੱਟ ਗਏ  
ਜਿਉਂ ਜਿਸਮੋਂ ਜਾਨ ਛੁੱਟਦੀ  
ਬਣ ਗਿਆ ਫਿਰ ਬਣਦੇ ਬਣਦੇ  
ਰੱਬ ਕੁ ਜਿੰਨਾ ਫਾਸਲਾ

ਓਹ ਪੈਰ ਵੀ ਤੁਰਿਆ ਨਹੀਂ  
ਮੈਂ ਸਫਰ ਦੀ ਉਮੀਦ ਤੇ  
ਅਸਾਨੂੰ ਲੈ ਕੇ ਬਹਿ ਗਿਆ  
ਪੈੜਾਂ ਕੁ ਜਿੰਨਾ ਫਾਸਲਾ

ਬੂਹੇ ਤੇ ਆ ਗਿਆ ਹਾਂ  
ਮੋੜਨ ਤੋਂ ਪਹਿਲਾਂ ਸੋਚ ਲੀਂ  
ਤੁਰਨਾ ਪਿਆ ਏ ਦੋਸਤਾ  
ਜਿੰਦਰੀ ਕੁ ਜਿੰਨਾ ਫਾਸਲਾ

ਜੋ ਜਖਮ ਬੀਜੇ ਓਸਨੇ  
ਉਨ੍ਹਾਂ ਤੇ ਛੁੱਲ ਖਿੜ ਗਏ  
ਪੀੜਾਂ ਤੇ ਛੁੱਲਾਂ ਵਿੱਚ ਹੈ  
ਚੀਸਾਂ ਕੁ ਜਿੰਨਾ ਫਾਸਲਾ !

ਜੋ ਜਖਮ ਬੀਜੇ ਓਸਨੇ  
ਉਨ੍ਹਾਂ ਨੂੰ ਮੁੰਜਰਾਂ ਛੁੱਟੀਆਂ  
ਪੀੜਾਂ ਤੇ ਮਹਿਕਾਂ ਵਿੱਚ ਹੁਣ  
ਚੀਸਾਂ ਕੁ ਜਿੰਨਾ ਫਾਸਲਾ

ਇਸ ਤਰ੍ਹਾਂ ਰੱਖਿਓ ਸਦਾ  
ਇਹ ਫਾਸਲਾ, ਨਜ਼ਦੀਕੀਆਂ  
ਰਹਿ ਜਾਏ ਸੁਫਨੇ ਅਤੇ  
ਨੀਦਾਂ ਕੁ ਜਿੰਨਾ ਫਾਸਲਾ

ਚਮੜੀ ਦੇ ਰੰਗ ਨੂੰ ਅੱਜ ਵੀ  
ਨੀਤਾਂ ਦਾ ਰੰਗ ਹਾਂ ਜਾਣਦੇ  
ਗੱਲਾਂ ਤੋਂ ਬਣਿਆ ਰਹਿ ਗਿਆ  
ਆਚਾਰਾਂ ਕੁ ਜਿੰਨਾ ਫਾਸਲਾ

ਹੁਣ ਦੂਰ ਨਹੀਂ ਮੰਜ਼ਿਲ ਕੋਈ  
ਬਸ ਮੋੜ ਮੁੜਨਾ ਖੂਨ ਦਾ !

ਰਹਿ ਗਿਆ ਇਸ਼ਲਾਕ ਤੇ  
ਖੰਜਰ ਕੁ ਜਿੰਨਾ ਫਾਸਲਾ

ਅਸਮਾਨ ਤਾਰ ਤਾਰ ਏ  
ਤੇ ਸ਼ਹਿਰ ਲੀਰੋ ਲੀਰ ਹੈ  
ਬੰਦੇ ਤੇ ਬੰਦੇ ਦਰਮਿਆਨ  
ਹੱਤਿਆ ਕੁ ਜਿੰਨਾ ਫਾਸਲਾ

ਹਵਾ ਚ ਪੱਗਾਂ ਉੱਛਲੀਆਂ  
ਗਲਾਂ ਚ ਬਲਦੇ ਟਾਇਰ ਨੇ  
ਕਾਤਲ ਤੋਂ ਲੱਗਦਾ ਮਿਟ ਗਿਆ  
ਹੜ੍ਹਮਤ ਕੁ ਜਿੰਨਾ ਫਾਸਲਾ

ਉਹ ਜਲਾਵਤਨ ਨੇ ਹੋ ਗਏ  
ਆਪਣੇ ਵਤਨ ਚ ਕਿਸ ਤਰ੍ਹਾਂ?  
ਜਿਸ ਵਤਨ ਲਈ ਦਿਲਾਂ ਚ ਸੀ  
ਧੜਕਣ ਕੁ ਜਿੰਨਾ ਫਾਸਲਾ

ਹੋਰ ਕਿੰਨੀਆਂ ਲਾਸ਼ਾਂ ਲੱਗਣੀਆਂ?  
ਹੋਰ ਕਿੰਨੀਆਂ ਨਸਲਾਂ ਦੱਬਣੀਆਂ?  
ਹੋਰ ਕਿੰਨੀ ਦੇਰ ਇਨਸਾਫ਼ ਤੋਂ  
ਕਾਠੂੰਨ ਕੁ ਜਿੰਨਾ ਫਾਸਲਾ ?

ਚਿੰਗਾਰੀਆਂ ਲੱਗੀਆਂ ਨੇ ਜੋ  
ਇਹ ਬੁਝਦੇ ਬੁਝਦੇ ਬੁਝਣੀਆਂ  
ਤੁਝਤਾਂ ਤੇ ਰਾਖ ਵਿੱਚ ਹੈ  
ਅੱਗਾਂ ਕੁ ਜਿੰਨਾ ਫਾਸਲਾ

ਕਿੰਨਾ ਕੁ ਹੋਰ ਦੱਬਣਾ?  
ਕਿੰਨੇ ਕੁ ਕਤਲ ਹੋਰ ਨੇ?  
ਤੁਰਨਾ ਈ ਪੈਣਾ ਦੋਸਤਾ  
ਜਮੀਰਾਂ ਕੁ ਜਿੰਨਾ ਫਾਸਲਾ



## ਸ਼ੋਰ ਦਾ ਤੀਰਥ

ਚੁੱਪ ਵਿੱਚੋਂ ਹੈ ਉਪਜਣਾ  
ਸੁਰਜ ਕੋਈ ਸਵੇਰ  
ਸ਼ੋਰ ਦਾ ਤੀਰਥ ਕਰ ਰਹੀ  
ਦੁਨੀਆਂ ਚਾਰ ਚੁਫੇਰ

ਪੈਰਾਂ ਚੋਂ ਅੰਨ੍ਹੀ ਦੌੜ ਦੇ  
ਰੋੜਾਂ ਨੂੰ ਚੁਗਣ ਚੱਲੀਏ  
ਠਹਿਰ ਜਾਈਏ ਕੋਲ ਕਿਧਰੇ  
ਆਪਣੇ ਇੱਕ ਵੇਰ

ਗੁੰਮ ਗਏ ਇਹ ਮੰਦਰ  
ਧੂੰਏਂ ਦੇ ਏੜ ਗੋੜ  
ਸ਼ਹਿਦ ਵਰਗੀ ਪੌਣ  
ਰੱਬ ਵਰਗੇ ਕਨੇਰ

ਚੱਲ ਚੁੰਮਣ ਚੱਲੀਏ  
ਖਿੱਤੀਆਂ ਚੋਂ ਕਿਰਦੀ ਰਾਤ  
ਚੱਲ ਉੱਠ ਕੇ ਬੈਠੀਏ  
ਬਰੋਟੇ ਹੇਠਾਂ ਫੇਰ

ਸੁਣ ਪੱਤੀਆਂ ਦੀ ਖੜ ਖੜ  
ਇਹ ਮੰਦਰਾਂ ਦੇ ਟੱਲ  
ਵੇਖ ਸੋਟ ਤੇਲ ਦੀ  
ਕਰ ਰਹੀ ਸਵੇਰ

◆

## ਖੀਵੀ ਸਰਦਲ

ਸਖੀਏ ਇੱਕ ਜਗਦੀ ਬੀਹੀ  
ਅੱਗੇ ਇੱਕ ਸਰਦਲ ਖੀਵੀ !  
ਲੰਘ ਜਾ ਸਿਰ ਕੱਜ ਕੇ ਤੂੰ  
ਚਾਨਣ ਦਾ ਚਸ਼ਮਾ ਅੰਦਰ  
ਚਾਨਣ ਹੋ ਰੱਜ ਕੇ ਤੂੰ !

ਸਖੀਏ ਨੀ ਵੇਚ ਵੱਟ ਕੇ  
ਉਮਰਾਂ ਦੀ ਖੱਟੀ ਖੱਟ ਕੇ  
ਤੁਰ ਪਾ ਅੱਜ ਤੜਕੇ ਨੀ  
ਏਦਾਂ ਦਾ ਰਾਜ ਭਾਗ ਤਾਂ  
ਮਿਲਦਾ ਆ ਮਰ ਕੇ ਨੀ !

ਸਖੀਏ ਇੱਕ ਤਾਰਾ ਵੱਜੇ  
ਦੰਮਾਂ ਦਾ ਖੱਬੇ ਸੱਜੇ  
ਕੰਨਾਂ ਨੂੰ ਕੱਜੇਂ ਜੇ  
ਫਿਰ ਵੀ ਨਾ ਸੁਣਨੋਂ ਹਟਦਾ  
ਦੰਮਾਂ ਨਾ ਲੱਦੇਂ ਜੇ !

ਸਖੀਏ ਬੱਸ ਬਾਤ ਬਤਾਉਲੀ  
ਪਿੰਡੇ ਜੋ ਅਗਨੀ ਮੌਲੀ  
ਮਿਰਗਾਂ ਦੀਆਂ ਚੁੰਗੀਆਂ ਨੇ  
ਇਨਾਂ ਦੁਪਹਿਰਾਂ ਨੂੰ ਵੀ  
ਸ਼ਾਮਾਂ ਤਾਂ ਹੁੰਦੀਆਂ ਨੇ !

ਸਖੀਏ ਮਿੱਟੀ ਦੇ ਕਿਣਕੇ  
ਖਬਰੇ ਕਿੰਜ ਪੁਰਾ ਮਿਣ ਕੇ  
ਨਕਸ਼ਾਂ ਵਿੱਚ ਰਲਦੇ ਨੇ

ਸਦੀਆਂ ਦੇ ਗੁੰਮੇ ਮੁੱਖੜੇ  
ਸ਼ਕਲਾਂ ਵਿੱਚ ਢਲਦੇ ਨੇ

ਸਖੀਏ ਆਹ ਮੁੰਜਰਾਂ ਛੱਟੀਆਂ  
ਕਿੰਨ੍ਹੇ ਆ ਮਲ ਕੇ ਸੁੱਟੀਆਂ?  
ਬਹੁਤੇ ਹੀ ਸ਼ਾਤਰ ਨੀ  
ਸਰਘੀ ਨੂੰ ਕੰਜਕਾਂ ਪੂਜਣ  
ਕੁੱਖਾਂ ਦੇ ਕਾਤਲ ਨੀ !

ਸਖੀਏ ਗੱਲ ਦਿਲ ਦੀ ਦੱਸਾਂ  
ਤੁੱਤਾਂ ਨੂੰ ਪੁਣ ਪੁਣ ਰੱਖਾਂ  
ਦੇਸਾਂ ਦੇ ਰਾਜੇ ਨੀ  
ਸਾਡਾ ਤਾਂ ਚੁੱਲ੍ਹਾ ਚੌਂਕਾ  
ਕੱਲ ਰਾਤੀਂ ਖਾ ਗੇ ਨੀ !

ਸਖੀਏ ਤੂੰ ਚੁੱਪ ਕਰ ਐਵੇਂ  
ਚੰਗਾ ਨਾ ਨਜ਼ਰੀਂ ਪੈਵੇਂ  
ਬੁੱਲ੍ਹ ਚੰਗੇ ਮੀਚੇ ਨੀ  
ਏਥੋਂ ਦੇ ਰਾਜੇ ਰੱਖਣ  
ਜੀਭਾਂ ਦੇ ਗਲੀਚੇ ਨੀ !

ਸਖੀਏ ਬਸ ਉਹਲਾ ਹੀ ਐ  
ਰਾਖਾ ਬਸ ਸੌਲਾ ਹੀ ਐ  
ਟਿੱਬਿਆਂ ਦਾ ਰੱਖਾਂ ਦਾ  
ਗੁੰਨ੍ਹ ਗੁੰਨ੍ਹ ਕੇ ਬਣਿਆ ਬੰਦਾ  
ਝੂਠਾਂ ਦਾ ਸੱਚਾਂ ਦਾ !

◆

## ਲਹੂ ਦੀ ਧਾਰ

ਲਹੂ ਦੇ ਰੰਗ ਤੋਂ ਗੂੜਾ  
ਨਾ ਕੋਈ ਰੰਗ ਦੁਨੀਆਂ ਤੇ  
ਕਈ ਸਦੀਆਂ ਤੋਂ ਲੰਮੀ  
ਏਹਦੀ ਮਾਰ ਹੁੰਦੀ ਹੈ  
ਤਲਵਾਰ ਦੀ ਧਾਰ ਤੋਂ ਤਿੱਖੀ  
ਲਹੂ ਦੀ ਧਾਰ ਹੁੰਦੀ ਹੈ

ਇਹ ਜੋ ਲਹੂ ਦੇ ਗੀਤ ਗਾਉਂਦੇ  
ਹੋ ਕੇ ਨਸ਼ੇ ਚ ਪੁੱਤ  
ਕਿਸੇ ਮਾਂ ਦੇ ਦਿਲ ਨੂੰ ਪੁੱਛਓ  
ਕਿੱਦਾਂ ਪਲਦੇ ਨੇ ਪੁੱਤ  
ਗੋਲੀ ਪੁੱਤ ਦੇ ਵੱਜੇ  
ਮਾਂ ਚੋਂ ਪਾਰ ਹੁੰਦੀ ਹੈ

ਕਦੋਂ ਦੀਆਂ ਸੜ ਗਈਆਂ  
ਦੂਰ ਤੱਕ ਸਰਸਬਜ਼ ਜੂਹਾਂ  
ਪਿੰਡ ਦੇ ਬਾਹਰ ਰੁੱਖਾਂ ਦੀਆਂ  
ਭਟਕਦੀਆਂ ਨੇ ਰੂਹਾਂ  
ਸੌ ਵਾਰੀ ਸਾੜੀ ਧਰਤੀ  
ਹਗੀ ਹਰ ਵਾਰ ਹੁੰਦੀ ਹੈ

ਇਹ ਵੀ ਨਿਕਲ ਜਾਣੇ ਨੇ  
ਇਹ ਜਿਹੜੇ ਵਹਿਮ ਪੈ ਗਏ ਨੇ  
ਲੋਕੀਂ ਅੱਗੇ ਲੰਘ ਗਏ ਨੇ  
ਰਿਸ਼ਤੇ ਪਿੱਛੇ ਰਹਿ ਗਏ ਨੇ  
ਭਰਿਆ ਸ਼ਹਿਰ ਤੇ ਜਿੰਦੜੀ 'ਕੱਲ੍ਹੀ  
ਔਂਵੇਂ ਨਹੀਂ ਸਰਕਾਰ ਹੁੰਦੀ ਹੈ

ਅੰਦਰ ਦੀ ਖੇਡ ਹੁੰਦੀ  
ਜੋ ਜਿੱਤ ਤੇ ਹਾਰ ਹੁੰਦੀ ਹੈ  
ਜ਼ਿੰਦਗੀ ਫੁੱਲ ਹੈ ਕਾਕਾ  
ਜ਼ਿੰਦਗੀ ਖਾਰ ਹੁੰਦੀ ਹੈ !  
ਕੀ ਹੋਇਆ, ਕੀ ਹੋਊ  
ਇਸ ਵਿਚਕਾਰ ਹੁੰਦੀ ਹੈ



## ਹੱਡਾਂ ਦੀ ਰੁੱਤ

ਮਿੱਟੀ ਦਾ ਇੱਕ  
ਪੁਤਲਾ ਏ ਜੀ  
ਊਹ ਤਾਂ ਪਾਉਂਦਾ ਏ ਰੌਲਾ  
ਹਾਏ ! ਜਿੰਦੇ ਨੀ ਊਹ ਤਾਂ  
ਪਾਉਂਦਾ ਏ ਰੌਲਾ !  
ਸਾਹਾਂ ਦੀ ਤੰਦ ਇੱਕ  
ਕੱਚੜੀ ਨਾ ਬੰਨੇ  
ਜਿੰਦਾਂ ਦਾ ਘੋੜਾ  
ਹਾਏ ! ਜਿੰਦੇ ਨੀ ਬਾਹਲਾ  
ਪਾਉਂਦਾ ਏ ਰੌਲਾ

ਘੋੜਾ ਤਾਂ ਡਾਢਾ ਓਹ  
ਅੱਥਰਾ, ਓਹ ਬਾਹਲਾ  
ਪੈਰਾਂ ਦਾ ਛੋਹਲਾ  
ਹਾਏ ! ਜਿੰਦੇ ਨੀ ਬਾਹਲਾ  
ਪੈਰਾਂ ਦਾ ਛੋਹਲਾ  
ਪੂੜਾਂ ਉਡਾਵੇ ਮੈਂ ਦੇ  
ਸੋਹਿਲੇ ਈ ਗਾਵੇ  
ਰਸੀਆ ਘਨੇਰਾ  
ਹਾਏ ! ਜਿੰਦੇ ਨੀ ਮੈਂ ਦਾ  
ਰਸੀਆ ਘਨੇਰਾ

ਰਹਿ ਰਹਿ ਕੇ ਚੁਗਦਾ ਏ  
ਰੋੜੀਆਂ ਕਿ ਉਹਨੂੰ  
ਕਾਹਦਾ ਏ ਝੋਰਾ  
ਹਾਏ ! ਜਿੰਦੇ ਨੀ ਉਹਨੂੰ  
ਕਾਹਦਾ ਏ ਝੋਰਾ  
ਝੋਰਾ ਤਾਂ ਇੱਕੋ ਉਹਨੂੰ  
ਚਿੱਖਦਾ ਕਿ ਉਹਦੇ  
ਪੱਲੇ ਆ ਥੋੜਾ

ਹਾਏ ! ਜਿੰਦੇ ਨੀ ਜਿੰਨਾ  
ਹੈਗਾ ਓਹ ਬੋੜਾ

ਬੋੜਾ ਈ ਬੋਝਿਆਂ ਚ  
ਪੈਂਦੜਾ ਜੀ ਨੱਕਾ  
ਸੂਈਆਂ ਦਾ ਸੌੜਾ  
ਹਾਏ ! ਜਿੰਦੇ ਨੀ ਨੱਕਾ  
ਸੂਈਆਂ ਦਾ ਸੌੜਾ  
ਨਕੇ ਚੋਂ ਲੰਘਦੀ ਨਾ  
ਧਰਤ ਵੀ ਆ  
ਘੇਰਾ ਅੰਬਰ ਦਾ ਚੌੜਾ  
ਹਾਏ ! ਜਿੰਦੇ ਨੀ ਜੱਗ ਤਾਂ  
ਬੋੜੇ ਤੋਂ ਚੌੜਾ

ਧੂਈਂ ਦਾ ਬੁੱਤ ਨੇ  
ਮੌਹਾਂ ਦੀ ਅਗਨੀ  
ਕਿੱਦਾਂ ਦੀ ਧੂਣੀ ਧੁਖੇ  
ਹਾਏ ! ਜਿੰਦੇ ਨੀ ਡਾਢੀ  
ਧੂਣੀ ਧੁਖੇ  
ਚਮੜੀ ਦੇ ਛੁੱਲ ਨੂੰ  
ਹੱਡਾਂ ਦੀ ਰੁੱਤ ਨੂੰ  
ਤਿਲ ਜਿੱਡੀ ਜਿੰਦੜੀ ਜੁੜੇ  
ਹਾਏ ! ਜਿੰਦੇ ਨੀ ਕਿੱਡੀ  
ਜਿੰਦੜੀ ਜੁੜੇ

ਅੰਬਰ ਦੀ ਛੱਤ ਤੋਂ  
ਉੱਤਰੇ ਨੇ ਤਾਰੇ  
ਮੱਥਿਆਂ ਦੀ ਲੋਅ ਦੱਸਦੀ  
ਹਾਏ ! ਜਿੰਦੇ ਨੀ ਪਈ  
ਲੋਅ ਦੱਸਦੀ  
ਸ਼ਬਦਾਂ ਦੇ ਜੋਗੀ  
ਸਰਦਲ ਤੇ ਆਏ  
ਕੁੰਡੀਆਂ ਕਿਉਂ ਬੰਦ ਕਰਦੀ  
ਹਾਏ ! ਜਿੰਦੇ ਨੀ ਕਾਹਨੂੰ  
ਬੰਦ ਕਰਦੀ



ਪ੍ਰੇਮ ਖੇਲਨ ਕੀ ਰਾਹਿ...  
ਕਿਸਾਨ ਸੰਘਰਸ਼ ਦੇ ਨਾਂ

ਸਫ਼ਾ 97 ਤੋਂ 105 ਤੱਕ

## ਦੀਪ ਜਲਦੇ ਕੇਸ ਬਲਦੇ

ਤੇਰੀ ਪੀੜ੍ਹੀ ਦੋਮੂਹੇ ਨਾਗ ਨੇ  
ਮੁੜ ਆਣ ਕੇ ਡੰਗਣੀ  
ਸੁਈ ਤਿੱਖੜੀ ਹੁਮਤ ਦੀ  
ਤੰਗੀ ਪੱਗ ਨੌਕਿਓਂ ਲੰਘਣੀ

ਡਿਉੜ੍ਹੀ ਦਰਸ਼ਨੀ ਦੇ ਪੱਬ ਵਿੱਚ  
ਜਦ ਫੌਜ ਆ ਚੁੱਭਣੀ  
ਆਉ ਚੇਤੇ ਭੰਗਾਣੀ ਜਦ ਚੁਰਾਸੀ  
ਰੁਖ ਨਾ ਹਿੱਲਣੀ

ਇਹ ਦੀਪ ਜਲਦੇ ਕੇਸ ਬਲਦੇ  
ਪੱਗ ਦੇ ਜਾਂ ਪੇਚ ਬਈ  
ਇਹ ਕਿਸ ਦੇ ਹੁਕਮੀਂ ਆ ਗਏ ਨੇ  
ਟਾਇਰ ਗਲ ਦੇ ਮੇਚ ਬਈ

ਕੱਚ ਦੀ ਇਸ ਧਰਤ ਤੇ  
ਹਲ ਵਰ ਰਿਹਾ ਜੋ ਬਚ ਲਈਂ  
ਛਸਲ ਜਿੱਦਣ ਵੱਢਣੀ  
ਬਸ ਪੋਟਿਆਂ ਨੂੰ ਢੱਕ ਲਈਂ

ਹਵਾਵਾਂ ਉੱਠ ਕੇ ਆਈਆਂ  
ਮਗਰ ਛਾਂ ਹੁੰਝ ਨਾ ਸਕਣੀ  
ਜੋ ਰਚ ਗੀ ਸਿੱਟਿਆਂ ਵਿੱਚ ਯੁੱਧ  
ਓਹ ਤੂੰ ਪੂੰਝ ਨਾ ਸਕਣੀ

ਕਿ ਰੁੱਤਾਂ ਗੰਢ ਤੁੱਧ ਕੇ  
ਏਸ ਵਾਰੀ ਆਉਣੀਆਂ ਲੱਗਦਾ  
ਬਹਾਰਾਂ ਸੱਪ ਵਾਂਗੂੰ ਰੱਕੜਾਂ  
ਗਲ ਪਾਉਣੀਆਂ ਲੱਗਦਾ



## ਜ਼ਮੀਰਾਂ ਦੇ ਆਖੇ

ਜਿਗਰੇ ਤੇ ਕਿਹੜੀ ਧਾਰਾ ਲਗਾਉਣੀ ?

ਖਿਆਲਾਂ ਨੂੰ ਬੇੜੀ ਪਾਉਗੇ ਕਿੱਦਾਂ ?

ਭਰ ਦਿਓ ਜੇਲ੍ਹਾਂ ਜਿੰਨੀਆਂ ਵੀ ਚਾਹੇ

ਹਵਾਵਾਂ ਨੂੰ ਵਗਣੋਂ ਹਟਾਓਗੇ ਕਿੱਦਾਂ ?

ਖਿਆਲਾਂ ਨੂੰ ਬੇੜੀ ਪਾਓਗੇ ਕਿੱਦਾਂ ?

ਜੰਗਲ ਚ ਫੁੱਲਾਂ ਨੂੰ ਖਿੜਨਾ ਵੀ ਆਉਂਦਾ  
ਮਹਿਕਣ ਵੀ ਆਵੇ ਤੇ ਝੜਨਾ ਵੀ ਆਉਂਦਾ

ਲੱਗਣ ਨਾ ਖਸ਼-ਬੋਈ ਨੂੰ ਹੱਥ-ਕੜੀਆਂ

ਬੀਣਾ ਜੇ ਏਥੇ ਸਜਾਵਾਂ ਨੇ ਕੜੀਆਂ

ਬਾਹਰ ਤਾਂ ਮੰਨਿਆਂ ਏ ਗਲਬੇ ਨੇ ਤਾਹਡੇ

ਅੰਦਰ ਤਾਂ ਜਿੱਤਾਂ ਹਰਾਓਗੇ ਕਿੱਦਾਂ ?

ਅਸੀਂ ਕਿਹੜਾ ਛਾਂਗੇ ਆਂ ਪਹਿਲੀ ਹੀ ਵਾਰੀ ?

ਦਾਤੀ ਵੀ ਉਹੀਓ ਤੇ ਉਹੀਓ ਤਿਆਰੀ !

ਘੋੜੇ ਦੀ ਕਾਠੀ ਤੇ ਪਿੰਡਾਂ ਦੇ ਵਾਸੇ

ਸੜਕਾਂ ਤੇ ਸੌਣਾਂ ਜ਼ਮੀਰਾਂ ਦੇ ਆਖੇ

ਵੱਚਿਆਂ ਦੇ ਹੋਏ ਨੇ ਕਿਰਦਾਰ ਵੱਡੇ

ਦਸਤਾਰ ਸਿਰ ਤੇ ਝੁਕਾਓਗੇ ਕਿੱਦਾਂ ?

ਸਬਰਾਂ ਦੇ ਛੁੱਲਦੇ ਜੇ ਜਾਂਦੇ ਨੇ ਕਾਸੇ

ਹੱਡਾਂ ਤੇ ਉੱਕਰੇ ਕਮੀਨੇ ਜੇ ਹਾਸੇ

ਖੂਨ ਅਸਾਡਾ ਏ ਪਾਣੀ ਤੁਹਾਡਾ

ਸਿੰਜ ਲਓ ਧਰਤੀ ਕਿ ਰਾਜ ਤੁਹਾਡਾ !

ਕੇਸਾਂ ਤੇ ਛਪਗੇ ਨੇ ਖਾਕੀ ਜੇ ਤਲਵੇ

ਨਲੂਏ ਦਾ ਖੰਡਾ ਭੁਲਾਓਗੇ ਕਿੱਦਾਂ ?

ਡੁੱਲ੍ਹ ਗਿਆ ਮੂਨ ਤੇ ਢੱਠੋ ਚੁਬਾਰੇ  
ਫੁੱਲਾਂ ਦੀ ਥਾਂ ਤੇ ਖਿੜ ਗੇ ਨੇ ਤਾਰੇ !  
ਦਾਹੜੇ ਜੋ ਚਿੱਟੇ ਸਲਾਖਾਂ ਨੂੰ ਆਖਣ  
ਜੇਲੂਰ ਤਾਂ ਸਾਡੇ ਫਰੰਗੀ ਕਿਉਂ ਜਾਪਣ !  
ਨਜ਼ਰਾਂ ਦੇ ਝੌਲੇ ਕਿ ਸਮਿਆਂ ਦੇ ਗੋੜੇ  
ਤਖਤ ਲਹੌਰਾਂ ਨੂੰ ਜਾਓਗੇ ਕਿੱਦਾਂ ?

ਹਿੰਤ ਤੇ ਕਿਹੜੀ ਧਾਰਾ ਲਗਾਉਣੀ ?  
ਖਿਆਲਾਂ ਨੂੰ ਬੇੜੀ ਪਾਉਗੇ ਕਿੱਦਾਂ ?  
ਭਰ ਦਿਓ ਜੇਲ੍ਹਾਂ ਜਿੰਨੀਆਂ ਵੀ ਚਾਹੇ  
ਹਵਾਵਾਂ ਨੂੰ ਵਗਣੋਂ ਹਟਾਓਗੇ ਕਿੱਦਾਂ ?  
ਖਿਆਲਾਂ ਨੂੰ ਬੇੜੀ ਪਾਓਗੇ ਕਿੱਦਾਂ ?



## ਦਿਲ ਦੀ ਲਹਿਰ

ਸੁੱਤੇ ਸਾਹ ਵੀ ਜਾਗ ਪਏ ਨੇ  
ਤੁਖਤਾਂ ਨੇ ਇੰਜ ਹਿਰਦੇ ਵਿੰਨ੍ਹੇ  
ਤੱਕ ਸੜਕਾਂ ਤੇ ਮੇਖਾਂ ਉੱਗੀਆਂ  
ਮਿੱਟੀ ਬਣ ਅੰਗਿਆਰੇ ਘੁੰਮੇ

ਮੁੜ ਗਏ ਜੇ ਅੱਜ ਘਰਾਂ ਨੂੰ  
ਖਤ ਆਉਣੇ ਇਤਿਹਾਸ ਦੇ ਸਾਨੂੰ  
ਚਾਲੀ ਮੁਕਤੇ ਭਾਰੀ ਮਾਈ  
ਕੀ ਕੀ ਸੀਸੇ ਦਿਸਣੇ ਸਾਨੂੰ !

ਕੇਸਾਂ ਉੱਤੇ ਬੂਟ ਨੇ ਖਾਕੀ  
ਓਹੋ ਕਾਨੂੰਨ ਤੇ ਓਹੋ ਪਾਪੀ !  
ਰੱਤ ਬੀਜਣੀ ਮਿੱਟੀ ਅੰਦਰ  
ਕਿਥੋ ਆ ਸੰਵਿਧਾਨ ਅੰਦਰ ?

ਕਾਹਦੇ ਚਤਰ ਚਲਾਕ ਨੇ ਹਾਕਮ  
ਛੂੰਘੀ ਰਮਜ਼ ਜੇ ਪਕੜੀ ਨਾ  
ਹਕੂਮਤ ਜਿੰਨੀ ਮਰਜ਼ੀ ਤਕੜੀ  
ਦਿਲ ਦੀ ਲਹਿਰ ਤੋਂ ਤਕੜੀ ਨਾ



## ਬੰਨਾ ਫਕੀਰ

ਗਹੁ ਨਾ ਤੱਕੀਂ ਸਿਆੜਾਂ ਵਿੱਚ ਰਲਕੇ  
ਜਿਵੇਂ ਖੇਤ ਨਹੀਂ ਮਜ਼ਮੂਨ ਹੁੰਦਾ  
ਪੱਗ ਦਾਦੇ ਦੀ ਪੈਲੀਆਂ ਵਿੱਚ ਪੁੰਗਰੀ  
ਡੁੱਲ੍ਹਿਆ ਮੁੜ੍ਹਕਾ ਡੁੱਲ੍ਹਿਆ ਖੂਨ ਹੁੰਦਾ

ਹਲਾਂ ਦੇ ਫਾਲੇ ਵਰਗੀ ਰੀਝ ਰੱਖੀਂ  
ਜਦੋਂ ਮਿੱਟੀ ਕਲਾਵੇ ਵਿੱਚ ਲੈਣੀ  
ਤੇਰੇ ਖਾਲਾਂ ਦੇ ਪਾਣੀ ਚ ਸੰਸਦ ਤਰੇ  
ਮੌਜੇ ਨੱਕੇ ਨੇ ਐਤਕੀਂ ਸੀਟ ਲੈਣੀ

ਪੰਜਾਲੀ ਲਾਹ ਕੇ ਸੁੱਟ ਦੇ ਅੱਜ ਮੌਕਾ  
ਤੇਰੀ ਪਨੀਰੀ ਨੂੰ ਗੁੜ੍ਹਤੀ ਨਿੰਮ ਦੀ ਜੋ  
ਕਿਤੇ ਹੋਰ ਦੀ ਹੋਰ ਨਾ ਬਣ ਜਾਏ  
ਇਹ ਸੰਤਾਲੀ ਚੁਰਾਸੀ ਸਿੰਮਦੀ ਜੋ

ਪੋਚੀਂ ਵੀ ਚੰਗਾ, ਲਿੰਬਣਾ ਤਾਂ ਪੈਣਾ ਏ  
ਲੋੜ ਹੈ ਜਿਥੋ, ਪਿੰਜਣਾ ਤਾਂ ਪੈਣਾ ਏ  
ਨਜ਼ਰਾਂ ਦਾ ਛੌੰਗਾ, ਅਕਲਾਂ ਦਾ ਪਾਣੀ  
ਪੀੜ੍ਹੀ ਏ ਤੇਰੀ, ਸਿੰਜਣਾ ਤਾਂ ਪੈਣਾ ਏ

ਮਿੱਟੀ ਦਾ ਵਰਕਾ, ਬਿਬਾਰਤ ਕਰੀਰ  
ਅੰਬਰ ਨੂੰ ਨੀਝਾਂ ਨੇ ਬੰਨਾ ਫਕੀਰ  
ਕਹੀਆਂ ਦੇ ਟੱਪਾਂ ਨਾ, ਉੱਠੋ ਓ ਹੱਥਾਂ ਨਾ  
ਜਗਦੀਆਂ ਅੱਖਾਂ ਨਾ, ਟਲਣਾ ਅਖੀਰ।



## ਚੱਲ ਮਿੱਤਰਾ ਹੁਣ ਦਿੱਲੀ ਚੱਲੀਏ

ਚੱਲ ਮਿੱਤਰਾ ਹੁਣ ਦਿੱਲੀ ਚੱਲੀਏ !  
ਹੁਣ ਬਹਿਕੇ ਨਹੀਂ ਗੁਜ਼ਾਰਾ  
ਤੂਤਾਂ ਵਾਲਾ ਖੂਹ ਖੁੱਸ ਚੌਲਿਆ  
ਜਾਨੋਂ ਵੱਧ ਪਿਆਰਾ !  
ਖੁੱਸਦੇ ਦਿਸਦੇ ਵੱਟਾਂ ਬੰਨੇ  
ਟੋਭਾ ਫਿਰਨੀ ਵਾਲਾ !  
ਪੱਤਾ ਪੱਤਾ ਹੋ ਹੋ ਕਿਰਦਾ  
ਪਿੱਪਲ ਸੱਬ ਵਿਚਾਲਾ  
ਚੱਲ ਮਿੱਤਰਾ ਹੁਣ ਦਿੱਲੀ ਚੱਲੀਏ !  
ਹੁਣ ਬੈਠੇ ਨਹੀਂ ਗੁਜ਼ਾਰਾ

ਤੇਰੇ ਘਰ ਤੇ ਤੇਰੇ ਦਰ ਤੇ  
ਪਈਆਂ ਫਿਰ ਤੋਂ ਭੀੜਾਂ  
'ਪਾਪ ਕੀ ਜੰਵ' ਆ ਮੁੜਕੇ ਧਾਈ  
ਕਰਦੀ ਆ ਤਕਰੀਰਾਂ  
ਪੁਰਖੇ ਤੇਰੇ ਤੈਨੂੰ ਆਖਣ  
ਬੁੱਤੋਂ ਬਣ ਜਾ ਹੀਰਾ !  
ਵਾਗਿਸ ਤੇਰੇ ਜੰਮਣੋਂ ਪਹਿਲਾਂ  
ਗਹਿਣੇ ਧਰ ਤੇ ਵੀਰਾ !  
ਚੱਲ ਮਿੱਤਰਾ ਹੁਣ ਦਿੱਲੀ ਚੱਲੀਏ !  
ਹੁਣ ਬੈਠੇ ਨਹੀਂ ਗੁਜ਼ਾਰਾ

ਚੱਲ ਮਿੱਤਰਾ ਉਹ ਵੇਚ ਆਏ ਨੇ  
ਪਿੰਡ ਨੂੰ ਚੁੱਪ ਚੁਪੀਤੇ ਬਈ !  
ਹੱਥਾਂ ਦੇ ਵਿੱਚ ਕਲਮਾਂ ਵਾਲੇ

ਦਿਲ ਦੇ ਅੱਤ ਪਲੀਤੇ ਬਈ  
 ਚਲ ਮਿੱਤਰਾ ਜੇ ਹੁਣ ਨਾ ਚੱਲੋ  
 ਫਿਰ ਨਾ ਆਖੀਂ ਬਣਦਾ ਕੀ !  
 ਪੁੱਛੇਗਾ ਇਤਿਹਾਸ ਅਸਾਂ ਨੂੰ  
 ਰੂਹਾਂ ਕਿੱਥੇ?ਤਨ ਦਾ ਕੀ?  
 ਚੱਲ ਮਿੱਤਰਾ ਹੁਣ ਦਿੱਲੀ ਚੱਲੀਏ !  
 ਹੁਣ ਬੈਠੋ ਨਹੀਂ ਗੁਜ਼ਾਰਾ

ਸੁਣ ਮਿੱਤਰਾ ਫਿਰ ਵਿੱਚ ਹਵਾਵਾਂ  
 ਵੱਜਦੀ ਅੱਜ ਰਬਾਬ ਬਈ  
 ਨਾਨਕ ਅੱਗੇ ਅੱਗੇ ਤੁਰਿਆ  
 ਪਿੱਛੇ ਕੁੱਲ ਪੰਜਾਬ ਬਈ !  
 ਕੀ ਕੀ ਤੁਰਿਆ ਜਾਂਦਾ ਤੱਕੀਂ  
 ਸ਼ਸਤਰ, ਸੰਤ, ਫ਼ਕੀਰ ਕੋਈ  
 ਮਿੱਟੀ, ਮੁੜ੍ਹਕਾ, ਫੁੱਲ, ਪਰਿੰਦਾ  
 ਗੋਬਿੰਦ ਦੀ ਸ਼ਾਸ਼ੀਰ ਕੋਈ  
 ਚੱਲ ਮਿੱਤਰਾ ਹੁਣ ਦਿੱਲੀ ਚੱਲੀਏ !  
 ਹੁਣ ਬੈਠੋ ਨਹੀਂ ਗੁਜ਼ਾਰਾ

ਚੱਲ ਮਿੱਤਰਾ ਓਹ ਮੰਗਦੇ ਲੱਗਦੇ  
 ਸਿਰ ਚੁੱਕਣ ਦਾ ਮੁੱਲ ਬਈ !  
 ਚਰਖੜੀਆਂ ਤੇ ਚੜ੍ਹ ਕੇ ਖਿੜਦੇ  
 ਹਰਿ ਮੰਦਰ ਦੇ ਛੁੱਲ ਬਈ !  
 ਚੱਲ ਮਿੱਤਰਾ ਓਹ ਲਾਂਬੂ ਲਾਉਂਦੇ  
 ਮੌਕਾ ਮਿਲਿਆ ਮਘ ਆਈਏ !  
 ਲੋੜ ਪਈ ਤਾਂ ਚਾਂਦਨੀ ਚੌਂਕ ਚ  
 ਦੀਵੇ ਬਣ ਕੇ ਜਗ ਆਈਏ !  
 ਚੱਲ ਮਿੱਤਰਾ ਹੁਣ ਦਿੱਲੀ ਚੱਲੀਏ !  
 ਹੁਣ ਬੈਠੋ ਨਹੀਂ ਗੁਜ਼ਾਰਾ

ਉਹਨਾ ਬੜੇ ਹੱਲੇ ਝੱਲੇ, ਉਹ ਕਿੱਲਾਂ ਉੱਤੇ ਚੱਲੇ  
ਤਾਂ ਹੀ ਗੁੰਬਦੋ ਗਾਰੂਰ ਤਾਰ ਤਾਰ ਹੋ ਗਏ  
ਇਤਿਹਾਸ ਦੀਆਂ ਸਤਰਾਂ ਨੇ ਦਿੱਲੀ ਦੀਆਂ ਸੜਕਾਂ  
ਤੇ ਸਤਰਾਂ 'ਚ ਦਰਜ, ਸਰਦਾਰ ਹੋ ਗਏ

ਇਤਿਹਾਸ ਦੀਆਂ ਸਤਰਾਂ ਨੇ ਦਿੱਲੀ ਦੀਆਂ ਸੜਕਾਂ  
ਤੇ ਸਫ਼ਿਆਂ ਦੇ ਹਰਛ, ਸਰਦਾਰ ਹੋ ਗਏ।

❖

## ਪ੍ਰੇਮ ਖੇਲਨ ਕੀ ਗੱਲ..

ਬੁਰਕੀ ਮੂੰਹ ਚ ਪਾਊਣ ਤੋਂ ਅੱਜ ਪਹਿਲੋਂ  
ਕੋਈ ਖੇਤਾਂ ਦੇ ਪੁੱਤ ਦੀ ਗੱਲ ਕਰੀਏ  
ਫਾਹਾ ਲੈ ਰਾਈ ਜਿਹੜੀ ਕਣਕ ਪਰਸੋਂ  
ਕੋਈ ਕੰਬਦੇ ਕਮਾਦਾਂ ਦੀ ਗੱਲ ਕਰੀਏ  
ਝੋਨਾ ਲਾਇਆ ਤੇ ਕਰਜ਼ਾ ਉੱਗ ਆਇਆ  
ਹੱਥ ਕਾਲਜੇ ਪੱਗ ਦਾ ਰੁੱਗ ਆਇਆ  
ਜੇ ਜੀਭਾਂ ਦਾ ਪੱਥਰ ਯੁੱਗ ਆਇਆ  
ਫਿਰ ਪ੍ਰੇਮ ਖੇਲਨ ਕੀ ਗੱਲ ਕਰੀਏ

ਸੁੰਨ ਸਮਾਧੀ ਚੌਂ ਉੱਠ ਕੇ ਭਾਗ ਲਾਏ  
ਅਕਾਲ ਪੁਰਖ ਸੀ ਧਰਾਤਲੀ ਉੱਤੇ  
ਇਹ ਜੁ ਲੱਗਦੇ ਬਸ ਦਰਿਆ ਜਿਹੜੇ  
ਇਹ ਲੀਕਾਂ ਪੰਜਾਬ ਦੀ ਤਲੀ ਉੱਤੇ  
ਸਾਡੀ ਪੱਗ ਦੀ ਪੂਣੀ ਕਰੇ ਚੰਬਾ  
ਹੁੰਦਾ ਕੈਥਲ ਸੀ ਸਾਡੀ ਗਲੀ ਉੱਤੇ  
ਹੱਥ ਕਾਲਜੇ ਪੱਗ ਦਾ ਰੁੱਗ ਆਇਆ  
ਫਿਰ ਪ੍ਰੇਮ ਖੇਲਨ ਕੀ ਗੱਲ ਕਰੀਏ

ਨੀਲੀ ਸਿਆਹੀ ਦੇ ਚਾਰ ਤੁਪਕਿਆਂ ਨੇ  
ਪਾਣੀ ਅਈਡੇ ਦਰਿਆਂਵਾਂ ਦੇ ਮੋੜ ਦਿੱਤੇ  
ਸਾਡੇ ਕਿੱਲਿਆਂ ਤੇ ਬੱਝੇ ਧੁਰੋਂ ਜਿਹੜੇ  
ਪਾਣੀ ਅਈਧਰ ਔਧਰ ਨੂੰ ਤੋਰ ਦਿੱਤੇ  
ਵਾਰੀ ਆਈ ਸ਼ਾਸਨੀ ਗੱਫਿਆਂ ਦੀ  
ਅਈਧਰ ਹੋਰ ਤੇ ਔਧਰ ਹੋਰ ਦਿੱਤੇ  
ਹੱਥ ਕਾਲਜੇ ਪੱਗ ਦਾ ਰੁੱਗ ਆਇਆ  
ਫਿਰ ਪ੍ਰੇਮ ਖੇਲਨ ਕੀ ਗੱਲ ਕਰੀਏ  
ਗਿਰਝ ਉੱਡ ਕੇ ਬੈਂਕ ਦੇ ਖਾਤਿਆਂ ਚੌਂ  
ਚੂੰਢ ਘੱਤਣ ਟਰੈਕਟਰ ਨਕੋਰ ਕਿੱਦਾਂ

ਐਹ ਦੂਰ ਪਤੰਗਾਂ ਨਾ ਉਡੇ ਫਿਰਦੇ  
ਸਾਡੇ ਬੁਰਛਿਆਂ ਵਰਗੇ ਛੋਹਰ ਕਿੱਦਾਂ  
ਛਾਂ ਟਾਹਲੀਆਂ ਵਾਲੀ ਪੁਨਰਜਨਮੀ  
ਤੇ ਜੰਮ ਕੇ ਬਣ ਗਈ ਥੋਹਰ ਕਿੱਦਾਂ  
ਹੱਥ ਕਾਲਜੇ ਪੱਗ ਦਾ ਰੁੱਗ ਆਇਆ  
ਫਿਰ ਪ੍ਰੇਮ ਖੇਲਨ ਕੀ ਗੱਲ ਕਰੀਏ

ਚਾਰ ਸਾਂਭ ਲਾ ਕਿੱਲੇ ਬਾਪ ਵਾਲੇ  
ਇਹ ਤਾਂ ਅੱਗੇ ਈ ਤੇਰੇ ਬੁੜੇ ਫਿਰਦੇ  
ਅੱਜ ਕਿੱਲੇ ਵਿਘੇ ਤੇ ਮਰਲਿਆਂ ਦੇ  
ਹੱਥ ਅੰਬਰਾਂ ਵੱਲ ਨੂੰ ਜੁੜੇ ਫਿਰਦੇ  
ਆ ਥੰਮ੍ਹ ਲਾ ਸਿੱਟੇ ਬਾਜਰੇ ਦੇ  
ਫਿਰ ਆਖੇਂਗਾ ਦਿੱਲੀ ਤੁਰੇ ਫਿਰਦੇ  
ਹੱਥ ਕਾਲਜੇ ਪੱਗ ਦਾ ਰੁੱਗ ਆਇਆ  
ਫਿਰ ਪ੍ਰੇਮ ਖੇਲਨ ਕੀ ਗੱਲ ਕਰੀਏ

ਨੁੰਗੀ ਹੁਕਮ ਦੀ ਕਾਲੀ ਚੜ੍ਹੀ ਜੰਮਕੇ  
ਵੱਟਾਂ ਓਹਲੇ ਸਿਆੜ ਨੇ ਲੁਕੇ ਫਿਰਦੇ  
ਪਾ ਕੇ ਕੱਪੜੇ ਕਠੂੰਨ ਦੇ ਨਿਕਲੇ ਨੇ  
ਗਲੀਆਂ ਵਿੱਚ ਇਰਾਦੇ ਬੁਰੇ ਫਿਰਦੇ  
ਤੇਰੇ ਹੱਥਾਂ ਦੇ ਰੱਟਣ ਭਲਕ ਵੇਖੀਂ  
ਕਾਰਪਰੇਟਾਂ ਦੇ ਮੇਜ਼ ਤੇ ਤੁਰੇ ਫਿਰਦੇ।  
ਹੱਥ ਕਾਲਜੇ ਪੱਗ ਦਾ ਰੁੱਗ ਆਇਆ,  
ਫਿਰ ਪ੍ਰੇਮ ਖੇਲਨ ਕੀ ਗੱਲ ਕਰੀਏ।



## ਉੱਡਦੀਆਂ ਪੰਜਾਲੀਆਂ ਦੇ ਗੀਤ

ਭਗਤ ਸਿੰਘ ਸਰਾਭੇ ਤੇ ਉਹ ਗਦਰੀ ਬਾਬੇ  
ਰੱਤ ਛੱਲ੍ਹੀ ਸੀ ਜਿਹੜੀ ਕਿਹੜੇ ਖਾਤੇ ਪੈ ਗਈ?  
ਪੁੱਤਾਂ ਲਈ ਆਜਾਦੀ ਜਿਹੜੀ, ਕਿੱਥੇ ਰਹਿ ਗਈ?  
ਗੱਲ ਤੁਰੀ ਸੀ ਜਿੱਥੋਂ ਓਸੇ ਰਾਹੇ ਪੈ ਗਈ !

—0—

ਇਹ ਨੇ ਗੁਰੂ ਦੁਆਰੇ ਸਾਡੀਆਂ ਸੋਚਾਂ ਦੇ  
ਆਪ ਮੁਹਾਰੇ ਮੱਥਾ ਏਥੇ ਧਰ ਹੋਣਾ  
ਸੰਗਤ ਪੰਗਤ ਬਾਣੀ ਸਭ ਕੁਝ ਏਥੇ ਹੈ  
ਸੜਕਾਂ ਨਹੀਂ ਇਹ ਨਾਨਕ ਦਾ ਹੀ ਘਰ ਹੋਣਾ

—0—

ਹਠ ਛੱਡ ਕੇ ਤੂੰ ਬਹਿ ਜਾਏ ਅੱਧਵਾਟੇ  
ਏਹੋ ਤਾਂ ਏ ਨੀਤੀ ਲੱਗਦੀ  
ਜਿਵੇਂ ਸਾਗਰਾਂ ਦੇ ਵੱਲ ਨਦੀ ਵਗਦੀ  
ਲੰਮੀ ਏ ਲੜਾਈ ਲੱਗਦੀ  
ਤੇਰੇ ਸਿਦਕਾਂ ਨੂੰ ਪਰਖੇਗੀ ਲੱਗਦੀ

—0—

ਕਿੱਲਾਂ ਨਾਲ ਨਾ ਪੈਰ ਇਹ ਰੁਕਣ ਲੱਗੇ  
ਕੰਪਾਂ ਨਾਲ ਨਾ ਹੜ੍ਹ ਇਹ ਰੋਕ ਹੁੰਦੇ  
ਜਿਹੜੇ ਚੁੰਮ ਕੇ ਫਾਂਸੀ ਦੇ ਫੰਦਿਆਂ ਨੂੰ  
ਝੂਲ ਜਾਂਦੇ ਇਹ ਓਹੀ ਲੋਕ ਹੁੰਦੇ

—0—

ਬਾਰਡਰ ਦਿੱਲੀ ਦਾ ਗੜ੍ਹੀ ਚਮਕੌਰ ਲੱਗੇ  
ਦੇਸ਼ ਆਪਣਾ ਪਰ ਫਿਰ ਵੀ ਹੋਰ ਲੱਗੇ !  
ਲੰਘੀਆਂ ਸਦੀਆਂ ਪਰ ਅੱਜ ਵੀ ਗੱਲ ਓਹੀ  
ਫੇਰ ਜੁਲਮ ਓਹੀ ਤੇ ਅੱਗੇ ਪੱਗ ਓਹੀ !

—0—

ਜਿੰਨਾਂ ਚਿਰ ਨਾ ਪਾਣੀਂ ਸਿਰੋਂ ਲੰਘੇ  
ਓਨਾਂ ਚਿਰ ਇਹ ਛਾਤੀਆਂ ਤਣਦੀਆਂ ਨਾ !

ਰੋਜ਼ ਰੋਜ਼ ਇਤਿਹਾਸ ਨਹੀਂ ਲਿਖੇ ਜਾਂਦੇ  
ਰੋਜ਼ ਸੜਕਾਂ ਤੀਰਥ ਬਣਦੀਆਂ ਨਾ !  
ਜੇ ਜ਼ੁਲਮ ਬਹੁਤਾ ਤਾਂ ਕੀ ਹੋਇਆ  
ਹੈ ਗੈਰਤ ਦੀ ਕਿਹੜੀ ਥੋੜ੍ਹ ਕੋਈ ?  
ਜਿੰਨਾਂ ਚਿਰ ਨਾ ਆਰੇ ਹੇਠ ਆਈਏ  
ਓਨਾਂ ਚਿਰ ਕਹਾਣੀਆਂ ਬਣਦੀਆਂ ਨਾ !

—0—

ਚੜ੍ਹਾਂਗੇ ਇਹਨਾਂ ਪਹਾੜਾਂ ਉੱਤੇ  
ਤੁਰਾਂਗੇ ਇਹਨਾਂ ਅੰਗਾਰਾਂ ਉੱਤੇ  
ਜੰਗ ਤੇਰੀ, ਬਿਗਲ ਵੀ ਤੇਰੇ  
ਬਾਕੀ ਛੱਡ ਦੇ ਸ਼ਾਹ ਸਵਾਰਾਂ ਉੱਤੇ  
ਤੂੰ ਜਾਲਿਮ ਹੈਂ ! ਤੂੰ ਜ਼ੁਲਮ ਕਰ !  
ਤੂੰ ਲਾਲੀ ਤੱਕ ਦਿਲਦਾਰਾਂ ਉੱਤੇ !

—0—

ਇਹ ਸਾਡੇ ਖੇਤ ਸਾਡੀ ਜਾਨ  
ਕੋਈ ਕਿਸ ਤਰ੍ਹਾਂ ਛੱਡੇ  
ਹਾਂ ਖੜ੍ਹਦੇ ਜ਼ੁਲਮ ਅੱਗੇ  
ਸਿਰ ਝੁਕਾਈਏ ਸਤਿਗੁਰਾਂ ਅੱਗੇ  
ਇਹ ਉੱਠ ਕੇ ਆ ਗਏ ਜੋ ਕਾਫਲੇ  
ਇਹ ਮੁੜਣ ਨਾ ਲੱਗੇ  
ਕਿ ਬੱਚੇ ਨਾਲ ਹਾਂ ਲਿਆਏ  
ਤੇ ਮਾਵਾਂ ਲੱਗੀਆਂ ਅੱਗੇ

—0—

ਨਾ ਜ਼ੁਲਮ ਨਵਾਂ ਤੇ ਨਾ ਜ਼ਾਲਮ ਨਵੇਂ  
ਨਾ ਦਿੱਲੀਏ ਨੀ ਝੰਡਾ ਪਹਿਲੀ ਵਾਰ ਗੱਡਣਾ !  
ਉੱਠ ਪਏ ਕਹੀਆਂ ਦੇ ਵਾਂਗ ਕਾਫਲੇ  
ਤਖਤਾਂ ਦੇ ਨੌਕਿਆਂ ਨੂੰ ਮੋੜ ਛੱਡਣਾ !  
ਇਹ ਤੰਗਲੀਆਂ, ਸਾਂਘੇ, ਇਹ ਕਹੀਆਂ ਅਵਾਰਾ

ਦਫਤਰ ਚ ਕਰਨਾ ਏ ਕਿੱਦਾਂ ਗੁਜ਼ਾਰਾ !  
ਕਿੱਦਾਂ ਓਹ ਸ਼ਿਫਟਾਂ ਲਗਾਇਆ ਕਰੇਗਾ  
ਖੇਤ ਉਹ ਤੂਤਾਂ ਵਾਲਾ ਪਿਆਰਾ !

—0—

ਅੱਜ ਇਹ ਖੇਤ ਜੋ ਤੇਰੇ ਨਾਂ ਤੇ ਬੋਲਦਾ  
ਕੱਲ੍ਹ ਇਸ ਦਾ ਕੋਈ ਮਾਰਕਾ  
ਕੋਈ ਲੇਬਲ ਹੋਵੇਗਾ !  
ਤੇਰੇ ਪਿੰਡ ਤੋਂ ਨਾਂ ਖੋਹ ਕੇ  
ਦੇ ਦੇਣਗੇ ਇੱਕ ਟੈਗ ਨੰਬਰ !  
ਕੰਪਯੂਟਰਾਂ ਚ ਨੰਬਰ ਬਣ ਕੇ ਰਹਿ ਜਾਣਗੇ  
ਤੇਰੇ ਖੂਹ ਬੰਨੇ, ਤੇਰੀ ਢਾਬ  
ਐਕਸਲ ਸ਼ੀਟ ਬਣ ਕੇ ਰਹਿ ਜਾਵੇਗਾ  
ਤੇਰਾ ਇਹ ਰੰਗਲਾ ਪੰਜਾਬ !

—0—

ਉਨ੍ਹਾਂ ਬੜੇ ਹੱਲੇ ਝੱਲੇ, ਓਹ ਕਿੱਲਾਂ ਉੱਤੇ ਚੱਲੇ  
ਤਾਂ ਹੀ ਗੁੰਬਦੇ ਗ੍ਰਾਊਰ ਤਾਰ ਤਾਰ ਹੋ ਗਏ  
ਇਤਿਹਾਸ ਦੀਆਂ ਸਤਰਾਂ ਨੇ ਦਿੱਲੀ ਦੀਆਂ ਸੜਕਾਂ  
ਤੇ ਸਤਰਾਂ ਚ ਦਰਜ਼, ਸਰਦਾਰ ਹੋ ਗਏ  
ਇਤਿਹਾਸ ਦੀਆਂ ਸਤਰਾਂ ਨੇ ਦਿੱਲੀ ਦੀਆਂ ਸੜਕਾਂ  
ਤੇ ਸਫ਼ਿਆਂ ਦੇ ਹਰਛ, ਸਰਦਾਰ ਹੋ ਗਏ ।

❖

## ਦਿਲ ਦੀ ਬੱਦਲੀ

ਗੁੰਦ ਲਈ ਮੀਢੀ ਵਿੱਚ ਸਾਰੀ ਮੈਂ ਤਾਂ ਮੱਸਿਆ ਦੀ ਰਾਤ  
ਤੈਨੂੰ ਓਹਲੇ ਨਾਂ ਤੱਕਾਂ ਪਿੰਡ ਵਿੱਚ ਉੱਡ ਜੇ ਨਾ ਬਾਤ

ਤੁੱਖ ਵੀ ਜੀਂਦੇ ਵੇਖੀਂ ਵੇ ਲਗਰਾਂ ਚੁੰਮ ਲਾ ਮੁੰਡਿਆ  
ਸਾਨੂੰ ਅੱਖਾਂ ਨਾਂ ਮੁੜ ਕੇ ਭਾਵੇਂ ਪੁਣ ਲਾ ਮੁੰਡਿਆ

ਤੈਨੂੰ ਵੇਖਣ ਨੂੰ ਕਰਦੈ ਏਨਾ ਜੀ ਵੇ ਚੰਦਰਾ  
ਕਾਲੀਆਂ ਰਾਤਾਂ ਨੂੰ ਚੰਦਰਮੇ ਦਾ ਲਾ ਦਾਂ ਜੰਦਰਾ

ਕਿਹੜੀ ਗੱਲੋਂ ਮੋੜਾਂ ਤੇ ਆ ਕੇ ਬਹਿੰਦਾ ਦੱਸ ਵੇ?  
ਸਾਨੂੰ ਜੇਬੇ ਵਿੱਚ ਆਪਣੇ ਨੋਟਾਂ ਵਾਂਗੁੰ ਰੱਖ ਵੇ

ਤੱਥੀ ਬਲ ਜਾਉ ਕਿਉਂ ਰੱਖਦੈਂ ਅੰਦਰ ਬਲਦੀ ਤੀਲੀ  
ਸੌ ਸਪੇਰੇ ਨਾਗਣ ਨਾ ਕੱਲ੍ਹੀ ਜਾਂਦੀ ਕੀਲੀ

ਪਲਕਾਂ ਕੋਲੋਂ ਪੁੱਛ ਪੁੱਛ ਕੇ ਹੁੰਦੀ ਅਈਥੇ ਸਵੇਰ  
ਨਾਭੀ ਚੁੰਨੀ ਵਿੱਚ ਢੱਕਿਆ ਰੁੱਤਾਂ ਤਿੱਥਾਂ ਦਾ ਫੇਰ

ਪੀਲੀ ਤਿਤਲੀ ਨੇ ਖੰਭਾਂ ਤੇ ਆ ਸੂਰਜ ਮਲਿਆ  
ਦਿਲ ਦੀ ਬੱਦਲੀ ਦਾ ਟੋਟਾ ਤੇਰੇ ਮੁੱਖ ਤੇ ਵਰਿਆ

ਚਾਰ ਚੁੱਫੇਰੇ ਧੁੰਮੀ ਵੇ ਤੇਰੀ ਮੇਰੀ ਇਹ ਪ੍ਰੀਤ  
ਛਾਤੀ ਤਪਦੀ ਤੇ ਉੱਗਲਾਂ ਮੇਰੀਆਂ ਠੰਡੀਆਂ ਨੇ ਸੀਤ



## ਨਹੀਓਂ ਬੁੱਕਲਾਂ ਚ ਲੁਕਦੇ ਸਿਤਾਰੇ

ਪੁੰਨਿਆਂ ਦੇ ਚੰਨ ਵਰਗੇ  
ਸੈਂ ਚੰਨ ਅੱਜ ਉਹਦੇ ਤੋਂ ਚਿੜੇ !  
ਹਾਏ ਨੀ ! ਫੁਲਕਾਰੀ ਦੇ  
ਫੁੱਲ ਉਹਦੇ ਜਦ ਵਿਹੜੇ ਚ ਖਿੜੇ !  
ਨੀ ਮੇਰੀ ਫੁਲਕਾਰੀ ਦੇ  
ਫੁੱਲ ਉਹਦੇ ਅੱਜ ਵਿਹੜੇ ਚ ਖਿੜੇ !  
ਹਾਏ ਨੀ ! ਫੁਲਕਾਰੀ ਦੇ  
ਫੁੱਲ ਉਹਦੇ ਵਾਲੇ ਵਿਹੜੇ ਚ ਖਿੜੇ !  
ਹਾਏ ਨੀ ! ਫੁਲਕਾਰੀ ਦੇ..  
ਨੀ ਮੇਰੀ ਫੁਲਕਾਰੀ ਦੇ..

ਨੀ ਰੂਹਾਂ ਪਿੰਜ ਜਾਂਦਾ ਅੱਥਰਾ  
ਜਦ ਮੂਹਰਿਓਂ ਦੀ ਲੰਘ ਲੰਘ ਜਾਂਦਾ  
ਨੀ ਤਿੱਖੜੇ ਸੰਧੂਰੀ ਰੰਗ ਤੇ  
ਸਾਡਾ ਚੁੰਨੀਆਂ ਦਾ ਗੋਟਾ ਗਸ਼ ਖਾਂਦਾ  
ਨੀ ਚੀਰਿਆਂ ਦਾ ਪੇਚ ਬਣ ਜਾਂ  
ਗੋੜਾ ਸੱਧਰਾਂ ਦਾ ਏਤਰਾਂ ਗਿੜੇ  
ਹਾਏ ਨੀ ! ਫੁਲਕਾਰੀ ਦੇ  
ਫੁੱਲ ਉਹਦੇ ਅੱਜ ਵਿਹੜੇ ਚ ਖਿੜੇ  
ਨੀ ਮੇਰੀ ਫੁਲਕਾਰੀ ਦੇ..  
ਹਾਏ ਨੀ ! ਫੁਲਕਾਰੀ ਦੇ..

ਕਿਰ ਕਿਰ ਜਾਏ ਚੰਦਰਾ  
ਪੈਰ ਬੋਚ ਬੋਚ ਰੱਖ ਕੇ ਤੁਰਾਂ !  
ਦਿਲ ਦਾ ਕਸੂਰ ਕੋਈ ਨਾ  
ਐਵੇਂ ਕੱਢਦਾ ਏ ਸੰਦਲੀ ਸੁਰਾਂ !  
ਮਹਿਕ ਮਹਿਕ ਹੋਈ ਫਿਰਦੀ

ਵਣ ਚੰਦਨਾਂ ਦਾ ਜਿੱਤਰਾਂ ਖਿੜੇ !  
ਹਾਏ ਨੀ ! ਫੁਲਕਾਰੀ ਦੇ  
ਛੁੱਲ ਓਹਦੇ ਅੱਜ ਵਿਹੜੇ ਚ ਖਿੜੇ  
ਨੀ ਮੇਰੀ ਫੁਲਕਾਰੀ ਦੇ..  
ਹਾਏ ਨੀ ! ਫੁਲਕਾਰੀ ਦੇ..

ਨੀ ਗੱਲਾਂ ਅਜੇ ਘੱਟ ਕਰਦਾ  
ਬਹੁਤਾ ਅੱਖਾਂ ਨਾ ਈ ਕਰਦਾ ਇਸ਼ਾਰੇ !  
ਨੀ ਗੁੱਸ਼ੀਆਂ ਨਾ ਰਹਿਣ ਲੱਗੀਆਂ  
ਨਹੀਓਂ ਬੁੱਕਲਾਂ ਚ ਲੁਕਦੇ ਸਿਤਾਰੇ !  
ਨੀ ਲੋਆਂ ਦੂਰ ਦੂਰ ਤੱਕ ਨੇ  
ਇਸ਼ਕ ਦਿਲ ਨਹੀਓਂ ਡੰਗਦਾ ਨਿਰੇ !  
ਹਾਏ ਨੀ ! ਫੁਲਕਾਰੀ ਦੇ  
ਛੁੱਲ ਓਹਦੇ ਅੱਜ ਵਿਹੜੇ ਚ ਖਿੜੇ  
ਨੀ ਮੇਰੀ ਫੁਲਕਾਰੀ ਦੇ..  
ਨੀ ਸਾਡੀ ਫੁਲਕਾਰੀ ਦੇ..  
ਹਾਏ ਨੀ ! ਫੁਲਕਾਰੀ ਦੇ..

❖

## ਕੋਕਿਆਂ ਨੂੰ ਮੇਲਦੇ ਈ

ਕੋਕਿਆਂ ਨੂੰ ਮੇਲਦੇ ਈ ਧੁੱਪ ਤਿੱਖੀ ਹੋ ਗਈ  
ਸੁਰਮੇ ਦੇ ਮਿਟਦੇ ਈ ਰਾਤ ਮਿਟੀ ਵੇਖ ਲੀ

ਵਾਵਾਂ ਦਿਆਂ ਬੁੱਲਿਆਂ ਨੂੰ ਜ਼ਲਫ਼ਾਂ ਚ ਸਾਂਭ ਲਾਂ  
ਗਲੀ ਗਲੀ ਝਾਂਜਰਾਂ ਨੇ ਪਿੰਡੀਆਂ ਸਮੇਟ ਲੀ

ਪੀੜ੍ਹੀਆਂ ਤੇ ਤਰਦੀ ਏ ਚੁੱਲ੍ਹਿਆਂ ਦੀ ਰੌਸ਼ਨੀ  
ਮੱਠੀ ਮੱਠੀ ਲੇਅ ਰੰਗ ਡੋਰੀਏ ਦੇ ਵੇਖ ਲੀ

ਗੱਲਾਂ ਨਾਲ ਲਿਖ ਭਾਵੇਂ ਗੱਲਾਂ ਨਾਲ ਮੇਟ ਲੀ  
ਤਾਰਿਆਂ ਦੀ ਜੜ੍ਹ ਹੁੰਦੀ ਰੇਤ ਵਿੱਚ ਵੇਖ ਲੀ

ਬੁੱਲੀਆ ਤੇ ਬਾਤ ਪਰ ਦਿਲਾਂ ਵਿੱਚ ਨੀਤ ਹੈ  
ਛੋਲ ਲੀਂ ਕਿਤਾਬ ਐਂਵੇਂ ਜ਼ਿਲਦਾਂ ਨਾ ਵੇਖ ਲੀ

ਪੈਰਾਂ ਦੀਆਂ ਝਾਂਜਰਾਂ ਚ ਮਿਹਣਿਆਂ ਦੇ ਬੋਰ ਨੇ  
ਇੱਕ ਇੱਕ ਕਰ ਪੂਰੇ ਪਿੰਡ ਨੂੰ ਸਮੇਟ ਲੀ

ਰੋਮ ਰੋਮ ਸੁਣ ਕਾਇਨਾਤ ਦਾ ਪਪੀਹਾ ਇਹ  
ਸ਼ੀਸ਼ਿਆਂ ਦੇ ਵਿੱਚ ਕਦੀ ਮੰਦਰਾਂ ਨੂੰ ਵੇਖ ਲੀ



ਢੇਰ ਚਿਰਾਂ ਪਿੱਛੋਂ ਮਿਲੇ ਦੋਸਤਾਂ ਦਾ ਸੰਵਾਦ

## ਕੀ ਬਣਿਆਂ ਉਹਨਾਂ ਤਲੀਆਂ ਦਾ?

ਸਿਰ ਜੋੜ ਕੇ ਬਹਿ ਜੀ ਏ ਅੱਜ ਭਾਵੇਂ  
ਐਵੇਂ ਅਈਧਰ ਅੰਧਰ ਦੀ ਬਾਤ ਹੋਵੇ  
ਫੇਰ ਜੁਲਫ਼ਾਂ ਚ ਵਲ ਦੀਏ ਜਗ ਸਾਰਾ  
ਫੇਰ ਤੱਕਲਿਆਂ ਵਰਗੀ ਬਾਤ ਹੋਵੇ

ਹੋਰ ਸੁਣਾ ਕਿੱਦਾਂ ਰਿਹਾ ਤੇਰਾ?  
ਤੇਰੇ ਸੁਫਨਿਆਂ ਨੇ ਜੜ੍ਹਾਂ ਫੜ੍ਹੀਆਂ ਕਿ ਨਹੀਂ?  
ਗੁਲਾਬੀ ਪਰੀਆਂ ਤੇਰੇ ਆਗ਼ਿਆਂ ਦੀਆਂ  
ਤੇਰੇ ਹੱਥਾਂ ਦੀਆਂ ਤਿਤਲੀਆਂ ਬਣੀਆਂ ਕਿ ਨਹੀਂ?

ਓਹ ਲੰਮੀਆਂ ਨਰਮ ਝਿੰਮਣੀਆਂ ਜੋ  
ਤੇਰੀ ਛਾਤੀ ਤੇ ਉੱਡ ਉੱਡ ਬਹਿੰਦੀਆਂ ਸਨ  
ਕੀ ਬਣਿਆਂ ਓਹਨਾਂ ਤਲੀਆਂ ਦਾ  
ਜੋ ਮਹਿੰਦੀਆਂ ਗਵਾਂਢੀਂ ਰਹਿੰਦੀਆਂ ਸਨ?

ਪੰਡ ਲਾਲ ਗੁਲਾਬੀ ਰੀਝਾਂ ਦੀ  
ਭਰੇ ਬਰੀਚੇ ਚ ਓਹ ਤਾਂ ਮਿਲਿਆ ਨਾ  
ਮੁੜ ਮੁੜ ਮੱਥੇ ਚ ਓਹੀ ਫੁੱਲ ਫੁੱਟੇ  
ਜਿਹੜਾ ਫੁੱਲ ਗਮਲੇ ਚ ਖਿੜਿਆ ਨਾ

ਜਿਸਮ ਰੂਹ ਤੋਂ ਬਿਨਾਂ ਖੁਆਰ ਹੋਵੇ  
ਰੂਹ ਜਿਸਮ ਤੋਂ ਸੱਖਣੀ ਪ੍ਰੇਤ ਹੁੰਦੀ  
ਹੁੰਦਾ ਬੜਾ ਜ਼ਰੂਰੀ ਸਮਤੌਲ ਨਹੀਂ ਤਾਂ  
ਅਈਥੇ ਵੇਖ ਲੀਂ ਪੱਥਰਾਂ ਦੀ ਰੇਤ ਹੁੰਦੀ।

ਛੱਡ ਫਲਸਫਿਆਂ ਚੋਂ ਕੀ ਲੈਣਾ  
ਦੱਸ ਕੰਮ ਦੀ ਵਾਧ ਤੇ ਘਾਟ ਮੈਨੂੰ  
ਕਬੂਤਰ ਨੋਟਾਂ ਦੇ ਚੋਗਾ ਚੁਗਣ ਆਏ  
ਮਣੀ ਵਾਲਾ ਨਾ ਦੀਂਹਦਾ ਉਹ ਨਾਗ ਮੈਨੂੰ

ਉਹ ਜੱਸੀ ਗਈ ਏ ਕਿੱਧਰ ਨੂੰ ?  
ਕਦੇ ਕਿੰਦੇ ਨਾ ਹੋਈ ਗੱਲ ਦੱਸੀਂ?  
ਬਣਤੀ ਜਿੰਦਗੀ ਦੀ ਕਹਿੰਦੀ ਗਲਤ ਪੈ ਗੀ  
ਮੇਰੇ ਆਉਂਦਿਆਂ ਨੂੰ ਤਾਣਾ ਧੇੜ ਰੱਖੀਂ

ਕਦੇ ਭਿੰਦਾ ਨੀ ਮਿਲਿਆ ਮੁੜ ਤੈਨੂੰ ?  
ਓਹ 'ਵਾਂਵਾਂ ਦੇ ਬੁੱਲੇ ਚ ਉੱਡਦਾ ਸਫ਼ਾ  
ਓਹ ਵੇਲਣੇ ਚ ਰੰਨਾ ਪੀੜ ਹੋਇਆ  
ਓਹ ਸੋਚ ਮਹਿੰਗੀ ਨਾ ਘਾਟਾ ਨਫ਼ਾ

ਕੰਟੀਨ ਦੀ ਚਾਹ ਚ ਪੁੰਗਰੀ ਜੋ  
ਉਸ ਵੇਲ ਦੇ ਫਲ ਵਿਦੇਸ਼ ਛਿੱਗਣ  
ਮੀਂਹ ਵਰ੍ਹਦਾ ਏ ਜਦੋਂ ਪਿੰਡ ਸਾਡੇ  
ਮੇਰੇ ਬਾਹਰ ਬੈਠੇ ਦੇ ਪੈਰ ਭਿੱਜਣ

ਅੱਜ ਡੁੱਲੁਗੇ ਪੰਜਾਬ ਦੇ ਬੇਰ ਸਾਰੇ  
ਕਿਤਾਬਾਂ ਚ ਚਮਕਣ ਨਾ ਏਥੇ ਸਿਤਾਰੇ  
ਲਹੁ ਰਗਾਂ ਚ ਅਵਾਗਾ ਪਸੂ ਦੇ ਵਾਂਗ  
ਨਸੇ ਚ ਚਮਕਣ ਅੱਖਾਂ ਦੇ ਤਾਰੇ

ਟੈਕਟਰ ਹੱਡਾਂ ਦੇ ਵਿੱਚ ਫਿਰਨ ਅੱਜਕੱਲ੍ਹੁ  
ਜਾਂ ਫਿਰ ਬੈਂਕ ਦੇ ਖਾਤਿਆਂ ਵਿੱਚ ਚੱਲਦੇ  
ਪਿੰਡ ਪਿੰਡ ਫਾਹਿਆਂ ਦੀ ਗਲੀ ਬਣਗੀ  
ਜੱਟ ਗਲੀ ਚ ਜਾਣੋਂ ਨਾ ਫੇਰ ਟਲਦੇ

ਓਹ ਜੋਬਨ ਜਿਉਂ ਤਾਜੀ ਘਟਨਾ ਘਟੇ  
ਜਿਉਂ ਨਿੱਸਰਿਆ ਛੀਮ ਦਾ ਖੇਤ ਹੋਵੇ

ਨਦੀ ਜਿੰਦਗੀ ਦੀ ਸੁੱਕਦੀ ਸੁੱਕ ਚੱਲੀ  
ਬੋੜੇ ਗੀਟੇ ਤੇ ਬਹੁਤੀ ਰੇਤ ਹੋਵੇ

ਜਦੋਂ ਡਬਕੀ ਲਾਉਣੀ ਸਮੰਦਰਾਂ 'ਚ  
ਫਿਰ ਕਿੰਨਾ ਡੂੰਘਾ ਇਹ ਗੌਲਦੇ ਨਹੀਂ  
ਓਨਾ ਚਿਰ ਹਵਾ ਇਹ ਰੁਕੀ ਹੋਈ  
ਜਿੰਨਾ ਚਿਰ ਲਹੁ ਇਹ ਖੌਲਦੇ ਨਹੀਂ

ਸਿਰ ਜੋੜ ਕੇ ਬਹਿ ਜੀਏ ਅੱਜ ਭਾਵੇਂ  
ਐਂਵੇਂ ਅਈਧਰ ਔਧਰ ਦੀ ਬਾਤ ਹੋਵੇ ।  
ਦਿਨ ਪੁਣ ਦੀ ਏ ਚਾਹ ਦੇ ਵਾਂਗ ਆਪਾਂ  
ਜਿਓਂ ਦੁੱਧ ਸਰਾਣੇ, ਇਓਂ ਰਾਤ ਹੋਵੇ ।

◆

## ਚਿੱਟਾ ਤੇਜ਼ਾਬ

ਤੋਪਾਂ ਨੂੰ ਚੰਡ ਕੇ ਜਿਥੋ, ਦਾਦੇ ਨੇ ਹਲ ਚਲਾਏ  
ਗੁੱਟਾਂ ਤੇ ਕੜਿਆਂ ਵਾਂਗੂ, ਖੈਬਰ ਜਮਰੌਦ ਸੀ ਪਾਏ  
ਧੋਤੇ ਕੰਢਿਆਂ ਤੇ ਝੂਲਣ, ਨਸ਼ਿਆਂ ਦੇ ਆਬ ਦੇ  
ਘਰ ਘਰ ਨੇ ਛਿੱਟੇ ਪੈ ਗਏ, ਚਿੱਟੇ ਤੇਜ਼ਾਬ ਦੇ।

ਨਾ ਹੀ ਇਹ ਧੈਲਾਂ ਪਾਵਣ, ਨਾ ਹੀ ਇਹ ਬੋਲਦੀਆਂ  
ਤੁਤਾਂ ਦੇ ਮੋਛੇ ਵਰਗੇ, ਪੱਟਾਂ ਦੀਆਂ ਮੋਰਨੀਆਂ  
ਉੰਡਕੇ ਨੀ ਚੱਲੋ ਕਿਧਰੇ, ਹੋਰਾਂ ਈ ਦੇਸਾਂ ਨੂੰ  
ਰੰਗ ਢੰਗ ਨੇ ਬਦਲੇ ਬਦਲੇ, ਲੱਗਦਾ ਜਨਾਬ ਦੇ।

ਵਿਕੀਆਂ ਜ਼ਮੀਨਾਂ ਪਹਿਲੋਂ, ਵਾਰੀ ਜ਼ਮੀਰਾਂ ਦੀ  
ਬਾਪੂ ਦੀਆਂ ਪੱਗਾਂ ਪਿੱਛੋਂ, ਅੰਮ੍ਰਿਤਿਆਂ ਨੀਰਾਂ ਦੀ  
ਪ੍ਰਸ਼ਨਾਂ ਦੇ ਵਾਂਗਰ ਖੁੱਲ੍ਹਦੇ, ਬੂਹੇ ਜੋ ਘਰ ਦੇ ਨੇ  
ਆਪਣੇ ਹੀ ਪਿੰਡ ਦੇ ਰਸਤੇ, ਪਰਚੇ ਹਿਸਾਬ ਦੇ।

ਧੁੱਪਾਂ ਵਿੱਚ ਕੀਟ ਨਾਸ਼ਕਾਂ, ਖਾਦਾਂ ਦੀਆਂ ਛਾਵਾਂ ਦੇ  
ਛਾਤੀ ਚੋਂ ਮਹੁਰੇ ਸਿੰਮਣ, ਰੱਬ ਵਰਗੀਆਂ ਮਾਂਵਾਂ ਦੇ  
ਮਿੱਟੀ ਬੇਦਾਵਾ ਦੇਂਦੀ, ਜਾਂਦੀ ਪੰਜਾਬ ਦੀ  
ਪਰ ਤਾਂ ਨੇ ਝੜਦੇ ਜਾਂਦੇ, ਸਾਡੇ ਸੁਰਖਾਬ ਦੇ।

ਸੰਤਾਲੀ ਚੌਰਾਸੀ ਪਿੱਛੋਂ, ਨਸ਼ਿਆਂ ਦੇ ਆਬ ਦੀ  
ਕੰਨੀ ਕੋਈ ਫੜ ਲਉ ਹੁਣ ਵੀ, ਖੁੱਲ੍ਹੀ ਕਿਤਾਬ ਦੀ  
ਵੇਲਾ ਜੇ ਲੰਘ ਗਿਆ ਤਾਂ, ਨਸਲਾਂ ਨੂੰ ਲੱਭੇਗੇ  
ਜਿੱਦਾਂ ਹੁਣ ਸਤਲੁਜ ਲੱਭੇ, ਪੱਤਣ ਚਨਾਬ ਦੇ।

ਸ਼ਕਲਾਂ ਤਾਂ ਬਦਲੀ ਬੈਠੇ, ਨਾਦਰ ਅਬਦਾਲੀ ਬਈ  
ਕੰਧਾਂ ਨੂੰ ਫੜ੍ਹ ਫੜ੍ਹ ਉੱਠਣ, ਖੰਡਿਆਂ ਦੇ ਵਾਲੀ ਬਈ  
ਗੁਰੂਆਂ ਵੱਲ ਮੁੱਖੜੇ ਕਰ ਲਓ, ਜਨਮਾਂ ਦੀ ਤਿਲਕਣ ਚੋਂ  
ਪੁੱਤ ਬੀਬੇ ਬਣ ਜੋ ਮੁੜਕੇ, ਰੰਗਲੇ ਪੰਜਾਬ ਦੇ।



## ਤਨ ਤਲੱਸਮ

ਓਹ ਚਲਾ ਗਿਆ ਤਾਂ ਕੀ ਹੋਇਆ  
ਅਜੇ ਰੁਖਸਤ ਹੋਣਾ ਬਾਕੀ ਹੈ  
ਅਜੇ ਭਾਬ ਗਏ ਪਰ ਦਾਗ ਨਹੀਂ  
ਅਜੇ ਹੋਰ ਬੜਾ ਕੁੱਝ ਬਾਕੀ ਹੈ..

ਅਜੇ ਪੱਤੀ ਪੱਤੀ ਨੀਲਾ ਅੰਬਰ  
ਅਲਸੀ ਦਾ ਜਿਉਂ ਛੁੱਲ ਕੋਈ  
ਅਜੇ ਪੈੜਾਂ ਦੇ ਇਹ ਕੈਂਠੇ ਬਾਕੀ  
ਕੀ ਦੱਸੇਗਾ ਮੁੱਲ ਕੋਈ  
ਅਜੇ ਲੂੰ ਲੂੰ ਅੰਦਰ ਢੁੱਟੇ ਓਹਦੇ  
ਪੋਟਿਆਂ ਵਰਗਾ ਛੁਲ ਕੋਈ  
ਅਜੇ ਕੁਲ ਫਿਰਦੌਸ ਤਾਂ ਬਾਕੀ ਹੈ

ਇਹ ਦੂਰੀ ਦਾ ਜੋ ਪੱਥਰ ਹੈ  
ਇਹ ਪਾਣੀ ਹੋ ਹੋ ਉੱਡਣਾ ਏ  
ਜਦ ਯਾਦਾਂ ਦੀ ਖੁਸ਼ਬੋਈ ਨੇ  
ਦਹਿਲੀਜ਼ਾਂ ਉੱਤੇ ਉੱਗਣਾ ਏ  
ਜੋ ਰਸਤਾ ਦਿਲ ਤੋਂ ਤੁਰਿਆ ਏ  
ਓਹ ਦਿਲ ਤੇ ਆ ਕੇ ਪੁੱਗਣਾ ਏ  
ਅਜੇ ਕੋਹ ਕੁ ਤੁਰਨਾ ਬਾਕੀ ਹੈ

ਓਹ ਕੱਕੇ ਰੇਤੇ ਉੱਪਰ ਡਿੱਗਿਆ  
ਪੀਲਾ ਛੁੱਲ ਜਿਉਂ ਥੋਰਾਂ ਦਾ  
ਓਹ ਲੂਆਂ ਦੇ ਵਿੱਚ ਸੁਹਾ ਹੋਇਆ  
ਨਾਚ ਕਲਹਿਰੀ ਮੌਰਾਂ ਦਾ  
ਓਹ ਫੱਕਰਾਂ ਦੀ ਮੁਸਕਾਨ ਚ ਰਚਿਆ  
ਗਾਜ਼ ਧੁਰਾਂ ਦੀਆਂ ਲੋਰਾਂ ਦਾ  
ਅਜੇ ਬੂਹਾ ਖੁੱਲ੍ਹਣਾ ਬਾਕੀ ਹੈ

ਪਿੰਡੇ 'ਚੋਂ ਕੋਈ ਚੀਲ ਭੁਖਾਲੀ  
ਪਿੰਡੇ ਨੂੰ ਉੱਡ ਪੈਂਦੀ ਹੈ  
ਕੋਈ ਵਿਰਲੀ ਵਾਂਝੀ ਬਾਤ ਸੰਧਰੀ  
ਨੇੜੇ ਹੋ ਹੋ ਬਹਿੰਦੀ ਹੈ  
ਅੱਧੀ ਰਾਤੀਂ ਅੱਖ ਖੁੱਲ੍ਹੇ ਤੇ  
ਧੁੱਪ ਅੱਖਾਂ 'ਚ ਪੈਂਦੀ ਹੈ  
ਅਜੇ ਤਨ ਤਲਿਸਮ ਬਾਕੀ ਹੈ



## ਮੁਰਗਾਬੀ ਸੁਣੀਏ ਸਰਵਰ ਨੂੰ ਕੀ ਕਹਿੰਦੀ ਹੈ

ਧੁੱਪ ਕੋਸੀ ਕੋਸੀ  
 ਮੱਠੀ ਮੱਠੀ ਅੱਜ ਦੀ ਏ  
 ਓਹ ਸਿਰ ਤੇ ਚੁੰਨੀ  
 ਲੈ ਕੇ ਨਿਕਲੀ ਲੱਗਦੀ ਏ  
 ਅੱਜ ਸੜਕਾਂ ਆਈਆਂ ਬੂਹੇ  
 ਮੈਨੂੰ ਸੱਦਣ ਲਈ  
 ਅੱਜ ਮੁਖ਼ਬਰ ਬਣ ਕੇ  
 'ਵਾ ਪੁਰੇ ਦੀ ਵਗਦੀ ਏ  
 ਓਹ ਸਿਰ ਤੇ ਚੁੰਨੀ  
 ਲੈ ਕੇ ਨਿਕਲੀ ਲੱਗਦੀ ਏ

ਓਹ ਕਦਮ ਉਠਣ ਤੇ  
 ਦੀਵੇ ਘਿਓ ਦੇ ਬਲਦੇ ਨੇ  
 ਓਹ ਸਾਹ ਲਏ ਤਾਂ  
 ਤਾਰੇ ਅੰਬਰੋਂ ਝੜਦੇ ਨੇ  
 ਖੂਫੀਆ ਜਿਹਾ ਕੋਈ  
 ਕਾਂਬਾ ਛਿੜ ਜੇ ਪੌਣਾਂ ਨੂੰ  
 ਅੱਜ ਚੁੱਕ ਚੁੱਕ ਵੇਖਣ  
 ਛਾਵਾਂ ਲੰਮੀਆਂ ਧੌਣਾਂ ਨੂੰ  
 ਅੱਖਾਂ ਚੋਂ ਇਤਲਾਹ ਹੋਈ  
 ਰਗ ਰਗ ਦੀ ਏ

ਚੱਕਬੰਦੀ ਕਰ ਦੇ  
 ਬੋਸਾ ਜਿਉਂ ਰੁਖਸਾਰ ਦੀ  
 ਫੁੱਲ ਅੰਦਰ ਸੁੱਤੀ  
 ਧਾਰ ਜਿਉਂ ਤਲਵਾਰ ਦੀ  
 ਜਿਉਂ ਬਲਦੀ ਬਲਦੀ ਸੰਦਲ

ਮਹਿਕ ਪਿਆਰ ਦੀ  
ਜਿਉਂ ਭੁਰਦਾ ਜਾਂਦਾ  
ਸੂਰਜ ਸ਼ਾਮ ਨਿਹਾਰਦੀ  
ਜਿਉਂ ਲੰਘੇ ਦਿਨ ਦੀ ਯਾਦ  
ਉਫਕ ਤੇ ਦਰਗਦੀ ਏ

ਊਹ ਮਨੋ ਜਾਂ ਮਨੋ  
ਦਿਲ ਤਾਂ ਮੰਨਦਾ ਹੈ  
ਜਦ ਆਏ ਸਵਾਲੀ  
ਦਰੋ-ਦਰੀਚਾ ਕੰਬਦਾ ਹੈ  
ਧੁੰਦ ਮੋੜਾਂ ਉੱਤੇ  
ਉਸਲਵੱਟੇ ਲੈਂਦੀ ਹੈ  
ਮੁਰਗਾਬੀ ਸੁਣੀਏ  
ਸਰਵਰ ਨੂੰ ਕੀ ਕਹਿੰਦੀ ਹੈ  
ਦੂਰ ਕਿਤੇ ਕੋਈ ਜੋਤ  
ਸਵੱਲੀ ਜਗਦੀ ਏ



## ਮੇਰੀ ਹੋਂਦ ਤੇ ਇਤਰਾਜ਼ ਬੜੇ

ਮੇਰੀ ਹੋਂਦ ਤੇ ਇਤਰਾਜ਼ ਬੜੇ, ਇਹ ਕਿੱਥੇ ਮੁੱਕਣੇ ਨੇ?  
ਹੱਥਾਂ ਚੋਂ ਪੱਥਰ ਛੁੱਟ ਜਾਣੇ, ਨਾ ਦਿਲ ਚੋਂ ਛੁੱਟਣੇ ਨੇ

ਲੋਕਾਂ ਦੇ ਬੋਲ ਕੁਰਖਤ ਬੜੇ, ਇਹ ਛਲਣੀ ਕਰ ਜਾਣੇ  
ਪਰ ਯਾਰਾ ਤੇਰੀ ਚੁੱਪ ਵਾਲੇ, ਫੱਟ ਜਾਅਦਾ ਦੁਖਣੇ ਨੇ

ਤਿਰਸੂਲਾਂ ਤੇ ਕਿਰਪਾਨਾਂ ਤੇ, ਰੱਤ ਤੇਰੀ ਮੇਰੀ ਹੋਵੇਗੀ  
ਜ਼ਹਿਰਾਂ ਦੇ ਦਰਿਆ ਗਲੀਆਂ ਵਿੱਚ, ਜਿੱਦਣ ਢੁੱਕਣੇ ਨੇ

ਵਹਿਸ਼ਤ ਦੇ ਨਾਸੂਰ ਅਵੱਲੇ, ਜੜ੍ਹ ਤੋਂ ਕੱਟਣੇ ਪੈਂਦੇ ਨੇ  
ਇਹ ਜਿੰਨੇ ਪੋਲੇ ਪੋਲੇ ਛੇੜੇ, ਓਨੇ ਦੁਖਣੇ ਨੇ

ਤੇਹ ਏਨੀ ਕਿ ਮੇਚ ਕੋਈ, ਦਰਿਆ ਅਜੇ ਵੀ ਆਇਆ ਨਾ  
ਲੋਭਾਂ ਦੇ ਦਰਿਆ ਬੰਦੇ ਦੇ, ਨਾਲ ਈ ਰੁਕਣੇ ਨੇ

ਜੋ ਲੋੜੋਂ ਬਹੁਤਾ ਲੋਚੋਗੇ, ਓਹ ਜ਼ਹਿਰ ਚ ਵੱਟ ਜਾਂਦੇ  
ਤਾਕਤ, ਇੱਛਾ, ਹਉਮੈ ਵਧਕੇ, ਸਿਰ ਵਿੱਚ ਦੁਖਣੇ ਨੇ



## ਸਾਂਝੇ ਵਾਰ ਨੇ ਬੋਹੜ ਅਨਾਰ ਕੀਤਾ

ਵੇਲਾ ਆ ਗਿਆ ਚੋਲਾ ਲੀਰ ਹੋਇਆ  
ਪ੍ਰਾਲਸ ਛੁੱਲ ਹੋਏ ਪ੍ਰਵਾਨ ਮੱਖੇ  
ਵਾਂਗ ਸਿੱਦਤਾਂ ਛੂੰਘਾ ਟੱਕ ਲੱਗਾ  
ਧਾਰ ਖੂਨ ਦੀ ਸੁਖਮਨੀ ਸਾਹਿਬ ਜਪੈ

ਸਾਂਝੇ ਵਾਰ ਨੇ ਬੋਹੜ ਅਨਾਰ ਕੀਤਾ  
ਵਚਨ ਸਿੰਘ ਦਾ ਝੂਠਾ ਹੋਣ ਲੱਗਾ  
ਦਸਮ ਜੋਤ ਨੇ ਸਿਰ ਤੇ ਹੱਥ ਧਰਿਆ  
ਬੰਡਾ ਜਾਗਿਆ ਲੋਹਾ ਗੌਣ ਲੱਗਾ

ਨੰਗੇ ਪੈਰਾਂ ਚ ਮਿਰਗ ਚੁੰਗੀਆਂ ਨੇ  
ਨੀਲੇ ਬਾਣਿਆਂ ਚ ਤੇਰਾ ਤੂਢਾਨ ਸੁੱਤੇ  
ਤੀਰ ਭੱਥਿਆਂ ਨੂੰ ਅਰਕਾਂ ਮਾਰ ਆਖਣ  
ਸਾਹ ਦੁਸ਼ਟ ਪਰੋ ਦੀਏ ਨੋਕ ਉੱਤੇ

ਰੋਹ ਢਲਿਆ ਅਕੀਦਤਾਂ ਵਿੱਚ ਏਦਾਂ  
ਕਿਹੜਾ ਕੀ ਏ ਪਤਾ ਕੀ ਲੱਗੇ  
ਤਲਵਾਰ ਖਣਕਦੀ ਚੂੜੀਆਂ ਗਗਨ ਵੀਣੀ  
ਨੇਜ਼ੇ ਢਾਲ ਤੇ ਖੜਤਾਲ ਵੱਜੇ

ਮਿੱਟੀ ਹੋਈ ਸਵੱਲੀ ਭਾਗ ਲੱਗੇ  
ਜਦ ਕਾਠੀਓਂ ਟੁੱਟ ਗੁਲਾਬ ਡਿੱਗੇ  
ਦਰ ਖੁੱਲ੍ਹੇ ਗੇ ਅਨਹਦ ਨਾਦ ਬਾਜੇ  
ਦੂਰ ਅੱਪੜੇ ਨਗਾਰੇ ਡਗ ਸਿੱਧੇ

ਤੁਰਿਆ ਅਜਬ ਹਠੀਲਾ ਸਾਜ਼ ਵੇਖੋ  
ਇਕਤਾਰਾ ਬੰਡੇ ਦੀ ਤਾਰ ਵੇਖੋ  
ਪਾਕ ਪਰਿਕਰਮਾਂ ਸਾਜ਼ ਨਵਾਜ਼ ਵੇਖੋ  
ਤਨ ਕੀਰਤਨ ਕਰਤਾਰ ਵੇਖੋ।

ਫਟਨਾ ਲਾਜਮੀ ਪੀਂਘ ਸਤਰੰਗੀਆਂ ਲਈ  
ਉੱਜ ਰੌਸ਼ਨੀ ਦਾ ਕਿਹੜਾ ਰੰਗ ਹੁੰਦਾ?  
ਕਾਇਆ ਕੰਚਨ ਅਹਿਰਨ ਬਿਨ ਕਿੱਦਾਂ  
ਖਰੇ ਸੋਨਿਆਂ ਚ ਅੱਗ ਦਾ ਰੰਗ ਹੁੰਦਾ

ਕਾਇਆ ਕੰਚਨ ਅਹਿਰਨ ਬਿਨ ਕਿੱਦਾਂ  
ਖਰੇ ਸੋਨਿਆਂ ਚ ਅੱਗ ਦਾ ਡੰਗ ਹੁੰਦਾ



## ਤਲਵਾਰ ਰੁੱਤੇ

ਕੋਈ ਆਏ ਜਦ ਉਠਾਉਣ ਵਾਲਾ  
ਗੂੜੀ ਨੀਂਦ 'ਚ ਸ਼ਹਿਰ ਗਰਾਂ ਸੁੱਤੇ  
ਕੱਚੇ ਰਾਹ ਚੋਂ ਸ਼ਾਹਨ ਰਾਹ ਉੱਠਣ  
ਛੁੱਲ ਸਾਣ ਚੜ੍ਹਨ ਤਲਵਾਰ ਰੁੱਤੇ

ਓਹ ਸੁੰਨ ਸਮਾਧੀ ਅੰਦਰ ਬੈਠਾ  
ਹੋਇਆ ਜਦ ਪ੍ਰਕਾਸ਼ਮਾਨ  
ਹੱਥ ਵਿੱਚ ਤੇਗ ਕਿਰਪਾ ਬਣ ਗਈ  
ਮਿਹਰਾਂ ਬਣਿਆ ਤੀਰ ਕਮਾਨ  
ਗੋਬਿੰਦ ਛੁੱਲ ਨੇ ਗੋਬਿੰਦ ਤਾਰੇ  
ਗੋਬਿੰਦ ਸਾਡਾ ਸਾਹ ਪ੍ਰਾਣ  
ਗੋਬਿੰਦ ਇੱਕ ਜਗਦੀ ਗਾਥਾ  
ਅੰਮ੍ਰਿਤ ਹੋਏ ਆਬ ਦੀ  
ਗੋਬਿੰਦ ਰੂਹ ਪੰਜਾਬ ਦੀ

ਬਾਲ ਮਸਤਕ ਅੰਦਰ ਜਦੋਂ  
ਬ੍ਰਹਮੰਡ ਛੁੱਟਦਾ ਹੈ  
ਓਹ ਗੰਗਾ ਨਦੀ ਚ ਸੋਨੇ ਵਾਲੇ  
ਕੰਗਣ ਸੁੱਟਦਾ ਹੈ  
ਮੋਹ ਮਾਇਆ ਦਾ ਪੂਰ  
ਅਈਥੇ ਆ ਕੇ ਰੁਕਿਆ ਹੈ  
ਦੂਜਾ ਕੰਗਣ ਸੁੱਟ ਕੇ ਆਖੇ  
ਅਈਥੇ ਸੁੱਟਿਆ ਹੈ  
ਅਈਥੇ ਮੁੱਕਦੀ ਹੱਦ  
ਦੁਨੀਆਂ ਵਾਲੀ ਢਾਬ ਦੀ

ਮੱਥਿਆਂ ਤੋਂ ਤਿਲਕ ਦਾ  
ਜਦ ਰੰਗ ਉੱਡਣ ਲੱਗਿਆ  
ਓਹ ਗੂੜੀ ਰੱਤ ਪੈਗੰਬਰੀ

ਦੇ ਰੰਗ ਨਾ ਗਿਆ ਰੰਗਿਆ  
ਨੌ ਵਰਿਆਂ ਦੀ ਧਰਤ ਚੋਂ  
ਅਕਾਸ਼ ਪੂਰਾ ਝਾਕਦਾ  
ਓਹ ਸੀਸ ਹਿੰਦ ਦਾ ਰੱਖਦਾ  
ਤੇ ਸੀਸ ਦੇਵੇ ਬਾਪ ਦਾ  
ਹਿਸਾਬ ਵਿੱਚ ਨਾ ਗੱਲ ਆਏ  
ਗੱਲ ਇਸ ਹਿਸਾਬ ਦੀ

ਇਹ ਪੱਗ ਦੇ ਜੋ ਪੇਚ ਨੇ  
ਗੋਬਿੰਦ ਦਾ ਪ੍ਰਤਾਪ ਹੈ  
ਇਹ ਨੰਦਪੁਰ ਚੋਂ ਉੱਠਦੇ  
ਕੱਕਿਆਂ ਦੀ ਤਾਬ ਹੈ  
ਤਪ ਤਪ ਕੇ ਖਾਲਸ ਹੋ ਗਿਆਂ  
ਪ੍ਰਵਾਨਿਆਂ ਦਾ ਜਾਪ ਹੈ  
ਇਹ ਲੋਹ ਮਸ਼ਮਲੀ ਬੋਲ ਨੇ  
ਪ੍ਰਤੱਖ ਸਤਿਗੁਰ ਆਪ ਹੈ  
ਤੇਗ ਦੀ ਟੁਣਕਾਰ ਚ ਧੁਨ ਹੈ  
ਨਾਨਕ ਵਾਲੀ ਰਬਾਬ ਦੀ

ਪੰਜ ਰੂਹਾਂ ਦੀ ਫੌਜ ਵੇਖੀ  
ਲੱਖ ਬੁੱਤਾਂ ਤੋਂ ਜ਼ਿਆਦੀ  
ਇਹ ਸਿੱਖੀ ਸਕੂਲ ਲੱਗਦਾ  
ਇਹ ਕੱਚੀ ਗੜ੍ਹੀ ਹੈ ਕਾਹਦੀ  
ਨਾ ਸਰਸਾ ਨਦੀ ਚ ਰੁੜ੍ਹਦੀ  
ਚਮਕੌਰ ਵਿੱਚ ਨਾ ਤਿੜਕੇ  
ਇੱਕ ਖੇਤ ਜੂਲਮ ਵਾਲਾ  
ਤੇ ਮੁੰਜਰ ਕੋਈ ਨਾ ਥਿੜਕੇ  
ਇਹ ਤੇਗ ਦਾ ਸਮੁੰਦਰ  
ਨਦੀ ਹੈ ਕੋਈ ਰਾਗ ਦੀ

ਓਹ ਪੋਤੇ ਤੇਗ ਬਹਾਦਰ ਦੇ  
ਗੋਬਿੰਦ ਦੇ ਦੁਲਾਰੇ  
ਨੀਂਹਾਂ ਚ ਬੁੱਤ ਚਿਣ ਤੇ

ਨਾ ਚਿਣ ਸਕੇ ਜੈਕਾਰੇ  
ਤੱਤੀ ਤਵੀ ਤੇ ਉਗਮੀ  
ਨੀਂਹਾਂ ਚ ਖਿੜੀ ਕਮਾਈ  
ਓਹ ਹੱਦ ਜੁਲਮ ਦੀ ਮਿਣਦੇ  
ਓਹ ਇਸ਼ਟ ਦੀ ਉਚਾਈ  
ਓਹ ਪਾਪ ਇੰਤਹਾ ਸੀ  
ਓਹ ਅੱਤ ਸੀ ਸਵਾਬ ਦੀ

ਇਹ ਲੋਰ ਹੈ ਇਹ ਹੋਰ ਹੈ  
ਇਹ ਜ਼ੋਰ ਹੈ ਘਨਯੋਰ ਹੈ  
ਇਹ ਬੰਦਿਆਂ ਦੇ ਹੱਥ ਵਿੱਚ  
ਸਰਹੰਦ ਦੀ ਕੰਗਰੋੜ ਹੈ  
ਇਹ ਆਰਿਆਂ ਦੀ ਛਾਂ ਵੀ ਹੈ  
ਇਹ ਚਰਖੜੀ ਦਾ ਕਿੱਲ ਵੀ  
ਇਹ ਠੰਡਿਆਂ ਬੁਰਜਾਂ ਚ ਮਾਵਾਂ  
ਗੁਜਰੀਆਂ ਦਾ ਦਿਲ ਵੀ  
ਇਹ ਯਾਰੜੇ ਦੇ ਸੱਥਰਾਂ ਤੇ  
ਅਨਹਦਾਂ ਦੇ ਨਾਦ ਦੀ

ਰੱਤ ਵਿੱਚ ਖਿੜਿਆ ਫੁੱਲ ਲੋਹੇ ਦਾ  
ਪਰਮ ਪੁਰਖ ਦੀ ਵਾਜ਼ ਹੈ  
ਗੋਬਿੰਦ ਅਰਕ ਹੈ ਧਰਮ ਦਾ  
ਗੋਬਿੰਦ ਧੁਰ ਦਾ ਰਾਜ਼ ਹੈ  
ਲਹੂ ਦੀ ਕਿਸ਼ਤ ਭਰ ਦਿਓ  
ਕੁਝ ਤਾਂ ਕਰੋ ਉਧਾਰ ਦਾ  
ਹਿੰਦ ਤੇ ਜੋ ਕਰਜ਼ ਹੈ  
ਗੋਬਿੰਦ ਦੇ ਪਰਿਵਾਰ ਦਾ  
ਗੋਬਿੰਦ ਅੰਤਮ ਰੇਖਾ ਹੈ  
ਲੜੀ ਜੋ ਅਦਿ ਜੁਗਾਦਿ ਦੀ

ਗੋਬਿੰਦ ! ਗੋਬਿੰਦ ! ਗੋਬਿੰਦ !  
ਗੋਬਿੰਦ ਰੂਹ ਪੰਜਾਬ ਦੀ





ਕਦੇ ਲੰਘ ਜਾਵੀਂ ਯਾਰ  
ਦਿਸਹੱਦਿਆਂ ਤੋਂ ਪਾਰ  
ਕਦੇ ਫਰਸ਼ਾਂ ਤੇ ਫੇਰ  
ਇਸ ਅਰਸ਼ ਨੂੰ ਖਿਲਾਰ ਦੇ

ਤੇਰੀ ਲੋਅ ਦਾ ਸਿਰਨਾਵਾਂ  
ਤੇਰੇ ਅੰਦਰ ਹੀ ਹੈ  
ਕਿਸੇ ਤਾਰੇ ਨੂੰ ਢੂੰਡ  
ਕੋਈ ਸੁਰਜ ਹੀ ਬਾਲ ਦੇ

ੴ ਸਤਿਗੁਰ ਪ੍ਰਸਾਦਿ

ਸਖੀਏ ਇੰਕ ਨਗਣੀ ਬੀਠੀ  
ਅੱਗੇ ਇੰਕ ਸਭਦਰ ਖੀਡੀ !  
ਝੁਲ੍ਹ ਸਾ ਸਿਰ ਕੱਚ ਕੇ ਤੂੰ  
ਤਾਜਣ ਦਾ ਤਸਾ ਅੰਦਰ  
ਤਾਜਣ ਹੋ ਥੱਚ ਕੇ ਤੂੰ!

ISBN 978-93-81439-83-8



9 789381 439838



ਫਰੀਦਿ  
ਨਨਕ ਸਿੰਘ  
ਫ਼ਾਈਦ ਮਾਲਾ